

عیسوی مذہب کا ثبوت
Proofs of the Truth of the Christian Faith




THE CHRISTIAN SWORD AND SHIELD
Dr. Charles William Forman

تیغ و سپر عیسوی
ڈاکٹر چارلس ولیم فارمین
1875

Teg-o-Sipar-i-Iswai





Rev. Charles William Forman

1821–1894

Was a Presbyterian minister, missionary and the founder of Forman Christian College, a private university in Lahore, Pakistan.

Teg-o-Sipar-i-Iswai

The Christian Sword and Shield

Proofs of the Truth of the Christian Faith

Rev Charles William Forman

تتبع و سپر عیسوی

تیسرا حصہ

عیسوی مذہب کا ثبوت

مولفہ پادری فورمن صاحب

مطبع لودیانہ مشن میں واسطے لودیانہ مشن کے چھاپی گئی

۱۸۷۵ء

فہرست مضامین

نمبر شمار	بنام
	دیباچہ
	حصہ اول
	مسیحی دین کا ثبوت
پہلی فصل	اس بات کے بیان میں کہ اصل انجیل عیسائیوں کے پاس موجود ہے۔
	حصہ دوم
	اعتراضات و جوابات
	دیباچہ
پہلی فصل	اعتراض۔ درباب مسئلہ تثلیث اور الوہیت مسیح
دوسری فصل	اعتراضات درباب کفارہ
تیسری فصل	عشاء ربانی کی حق میں
چوتھی فصل	درباب ریت و رسم
پانچویں فصل	در بیان اعتراضات متفرقات عہد قدیم پر
چھٹی فصل	در بیان اعتراضات متفرقہ عہد جدید پر
ساتویں فصل	مصنف کی التماس

حصہ سوم	
قرآن کی بابت تحقیق	
پہلی فصل	اس بات کے بیان میں کہ آیا قرآن خدا کا کلام ہے یا نہیں۔
دوسری فصل	در باب ثبوت قرآن

دیباچہ

سب سے اعلیٰ استعمال علم و عقل کا جو خدا نے ہم کو عنایت کی ہے۔ یہ ہے کہ ہم سچائی کو دریافت کریں اور خود خدا کی بابت دریافت کرنا نہایت ہی ضروری امر ہے۔ کیا خدا ہے؟ اور اگر ہے تو اس کی کیا صناعات (ہنر، دستکاری) ہیں؟ اور آدمی کا اس سے کیا رشتہ ہے؟ اور خدا انسان سے کیا چاہتا ہے؟ ان سوالات کو ہر زمانہ کے دانا اور نیک لوگ سوچتے چلے آئے ہیں اور ہم کو بھی چاہیے کہ ان پر غور کریں کہ ایسے اشخاص بھی ہیں جو سوچتے ہیں یا سوچنے کا دعویٰ کر کے کہتے ہیں کہ ان سوالات کا حل کرنا آدمی کی طاقت سے باہر ہے۔ لیکن یہاں خیال کرنا کہ خدا نے انسان کو اشرف المخلوقات اس لیے بنایا ہے کہ وہ خدا کو جانے اور اس کی بندگی کرے۔ کیا عقلی بات نہیں ہے؟ قطع نظر (اس کے سوائے) اس کے ایسے اشخاص بھی ہیں جن کا یہ قول ہے کہ ہم قدرت اور عقل سے بے وہ باتیں جو ہم کو خدا کی بابت جانی چاہیے سیکھ سکتے ہیں اور اس لیے نوشتہ الہی کلام کی کچھ ضرورت نہیں اور نہ ہے خدا نے کبھی اس طرح سے اپنی مرضی کو لکھ کر ظاہر کیا اور نہ کرے گا۔ وہ دعویٰ کرتے ہیں کہ وہ اپنے فضل سے ان کے دلوں کو جو اس کے سچے متلاشی ہیں روشن کرے گا تاکہ وہ اس کو جانیں اور اس کی بندگی کریں اور اسی طرح بہتوں نے مثلاً پرانے رشی، یہودی انبیاء، مسیح، کنفوش، زرتشت، بدھ، محمد، اور پختنا وغیرہ وغیرہ نے روشنی حاصل کی اس بات کا صرف یہی جواب کافی ہے کہ یہ استاد اور راہنما آپس میں ایک دوسرے سے بہت اختلاف رکھتے ہیں۔ جیسے رات دن سے اور نیکی بدی سے اور نیز خصوصاً نہایت ضروری باتوں میں ان کا اختلاف تھا۔ چنانچہ خدا کی ہستی اور اس کی صناعات کی بابت اور نیکی و بدی اور گناہ پاکیزگی کی بابت پھر ایسے اشخاص بھی ہیں جو اس بات کے مقرر (اقرار کرنے والا) ہیں کہ خدا نے ہر زمانے میں نبیوں کو دنیا میں بھیجا اور ملہم (الہام کیا گیا، وہ شخص جس کے دل میں کوئی بات ڈالی گئی) کیا وہ اپنے ہم جنسوں کو اخلاقی اور مذہبی باتیں سکھائیں۔ چنانچہ آج تک الہامی اشخاص کی تصنیفات محفوظ ہیں اور ان سے ہم وہ باتیں جو ہمارے لیے خدا کی بندگی اور پرستش کرنے کے لیے ضروری ہیں سیکھتے ہیں اور پھر ان لوگوں میں جن کا یہ قول ہے کہ خدا نے نبیوں کو موصوف (تعریف کیا گیا) کیا کہ وہ آدمیوں کو نصیحت کریں اور ان کے ہادی (ہدایت کرنے والا، رہنما) بنیں۔ یہ بڑا اختلاف ہے کہ وہ نبی کون سے تھے؟

اس چھوٹی سی کتاب کا مقصد اس بات کو ثابت کرنا ہے کہ ایک خاص آدمی نے ملک شام میں ایک دفعہ ظاہر ہو کر اس بات کا دعویٰ کیا کہ میں خدا سے بھیجا گیا ہوں اور جس پر کہ آج کل دنیا کے سب سے مہذب قومیں ایمان رکھتی ہیں کہ وہ شخص سچا تھا اور اس کا کلام جو آج کل پھیلا ہوا ہے اس قابل ہے کہ اس پر بھروسہ کریں اور اس کی تابعداری کریں اور کہ ایک دوسرا شخص ایسے ہی دعویٰ کرتا ہوا آیا مگر وہ خدا کی طرف سے پہلے کا جانشین ہو کر نہیں آیا تھا۔ اس لیے اس نے سکھا یا اس کو خدا کا کلام نہ ماننا چاہیے۔ میں جانتا ہوں کہ ایسے بہت آدمی ہیں جو مذہبی مباحثہ کو بُرا سمجھتے ہیں اور کہتے ہیں کہ ہر ایک آدمی کو اس مذہب کی پیروی کرنی چاہیے، جس میں کہ وہ پیدا ہوا ہے۔ چاہے وہ مذہب خدا کی پرستش کرنے سکھائے چاہے بتوں کی، خواہ اس کو مہربان ہونا خواہ بے رحم ہونا خواہ اپنے بچوں کو مارنے والا یا بچانے والا ہونا سکھائے یہ بات بخوبی معلوم ہے کہ ٹھگ تووم کالی کے نام پر لوٹ مار کرتی تھی اور سنتال لوگ سوائے شیاطین کے اور کوئی معبود نہیں جانتے اور ہر قسم کی بدی خون اور زنا اور مستی کو مذہب سے منسوب کرتے ہیں۔ نیز مذہب کے پاک نام سے ہندوستان کے میدان بار بار ویران کیے گئے ہیں اور ہزار ہا آدمی قتل ہوئے ہیں اور بے شمار مستورات (پردہ نشین عورتیں) کا ٹنگ و ناموس اتارا گیا ہے۔ اے میرے دوستو! اگر ہم چاہیں کہ خدا کی بندگی کریں تو سب سے ضروری بات اس امر کا دریافت کرنا ہے کہ خدا نے اس بارے میں کیا قاعدہ مقرر کیا

ہے اور اس بات کے دریافت کرنے کے لیے ہم متوجہ ہوتے ہیں اور خدا سے دعا مانگتے ہیں کہ ان کو جو یہ کتاب پڑھیں راستی کی شناخت عطا کرے کہ وہ اس کی تابعداری کریں۔

حصہ اول

مسیحی دین کا ثبوت

پہلی فصل

اس بات کے بیان میں کہ اصل انجیل عیسائیوں کے پاس موجود ہے۔

اکثر محمدیوں کا یہ دعویٰ ہے کہ اصل انجیل عیسائیوں کے پاس موجود نہیں۔ پس اس امید میں کہ بہت سے اہل اسلام اس رسالہ کو مطالعہ کریں گے میں چند ایک قرآن کے آیتیں جن میں انجیل کا ذکر ہے یہاں لکھتا ہوں تاکہ وہ اس بات کو یقیناً سمجھیں کہ محمد صاحب کے وقت تک یعنی ساتویں صدی عیسوی تک اصل انجیل موجود تھی چنانچہ (سورہ یونس آیت ۶۴ رکوع ۷)

لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ ۗ لَا تَبْدِيلَ لِكَلِمَاتِ اللَّهِ ۗ ذَٰلِكَ هُوَ الْفَوْزُ الْعَظِيمُ

یعنی ان کو ہے خوشخبری دنیا کی زندگی میں اور آخرت میں بدلتے نہیں اللہ کی باتیں یہی ہے بڑی مراد ملتی۔

اور (سورہ کہف آیت ۷۲ رکوع ۴)

وَ اٰتٰى مَا اَوْحٰى اِلَيْكَ مِنْ كِتٰبٍ رَبِّكَ ۗ لَا مُبَدِّلَ لِكَلِمٰتِهٖ ۗ وَّ لَنْ تَجِدَ مِنْ دُوْنِهٖ مُلْتَحَدًا

یعنی اور پڑھ جو وحی ہوئی تجھ کو رب سے اس کی کتاب کوئی بدلنے والا نہیں اس کی باتیں اور کہیں نہ پائے گا تو اس کے سوا چھینے کی جگہ۔

اور (سورہ مائدہ آیت ۶۸ رکوع ۱۰)

قُلْ يَاۤٓأَهْلَ الْكِتٰبِ لَسْتُمْ عَلَىٰ شَيْءٍ حَتّٰى تُقِيْمُوۡا التَّوْرٰتَ وَاِلَٰنَجِيْلَ وَاَمَّاۤ اُنزِلَ اِلَيْكُمْ مِّن رَّبِّكُمْ

یعنی تو کہہ اے کتاب والو تم کچھ راہ پر نہیں جب تک نہ قائم کرو تورات اور انجیل اور تم کو اترا تمہارے رب سے

ان آیتوں سے معلوم ہوتا ہے کہ محمد صاحب کے وقت محمدی جانتے بلکہ اس بات پر یقین کرتے تھے کہ اصل انجیل موجود ہے پس ہم پر صرف یہ ثابت کرنا باقی رہ جاتا ہے کہ وہ انجیل حضرت صاحب کے زمانے کے بعد بدل نہیں گئی جو کہ بہت سی دلیلوں سے ثابت ہو سکتا ہے اور یہ بات کہ انجیل بدل نہیں گئی بہت سی دلیلوں سے بھی ثابت ہو سکتی ہے۔ مثلاً عالم جانتے ہیں کہ محمد صاحب کے زمانے میں بہت سی اناجیل کتب خانوں اور عیسائی عابدوں اور پادریوں کے گھروں میں موجود تھیں اور ان میں سے اب بھی پائی جاتی ہیں چنانچہ ایک نسخہ انجیل کا جو محمد صاحب کے وقت میں موجود تھا اب لندن میں رکھی ہوئی ہے۔ روم شہر کے ایک کتب خانہ میں ایک جلد جو اس سے پیشتر کی رکھی ہوئی ہے۔ چند سال کا عرصہ گزرا ہے کہ ڈاکٹر ٹن ڈرف صاحب نے کوہ طور پر ایک کتب خانہ سے ایک جلد انجیل کی جو قریب چودہ سو برس کے لکھی ہوئی ہوگی پائی۔ یہ نسخہ اس وقت زاروس کے قبضہ میں ہے اور جب ان قدیم زمانہ کی قلمی انجیلوں کا مقابلہ حال کی چھاپی ہوئی انجیلوں سے کیا جاتا ہے تو ان کی تعلیم میں ذرا بھی فرق نہیں پایا جاتا۔ قدیمی انجیل کے نسخے ایشیا،

افریقہ، فرنگستان اور بہت سے ملکوں کے کتب خانوں سے بھی پائے جاتے ہیں۔ ان کا بھی حال کی انجیلوں سے مقابلہ کیا گیا تو بھی معلوم ہوا کہ وہ سب متفق المعنی ہیں۔

اکثر لوگ یہ سمجھتے ہیں کہ مختلف انجیلوں کے نسخے آپس میں بہت سا اختلاف رکھتی ہیں۔ یہ ان کی سراسر غلط فہمی ہے۔ اس بات میں کچھ شک نہیں اور سب عیسائی عالم بھی اس کے قائل ہیں کہ بعض بعض نسخوں کی کوئی کوئی آیت البتہ مختلف اللفظ ہے۔ لیکن اگر کوئی شخص ہزار مختلف نسخوں کا آپس میں مقابلہ کر کے دریافت کرے تو اسے معلوم ہو جائے گا کہ وہ کسی صورت میں مختلف المعنی نہیں ہیں۔ مثلاً اگر کوئی شخص پانچ سو آدمیوں کو ایک کتاب پڑھ کر سنائے اور وہ سب علیحدہ علیحدہ اس کتاب کو لکھیں تو بے شک ان کے نوشتوں میں بعض جگہ تفاوت (فرق) پڑ جائے گا۔ چنانچہ اگر ہر ایک نوشتہ میں صرف دس دس باتوں میں فرق ہو جائے تو سب نوشتوں میں پانچ ہزار فرق ہو جائے گا۔ مگر جب صاحب ہوش اور عالم لوگ سب کتابوں کو آپس میں مقابلہ کر کے غور سے دیکھیں گے تو وہ ان سب غلطیوں کو باآسانی نکال سکیں گے اور اکثر ایسے فرق ایک کتاب کو دوسری کتاب سے نقل کرنے میں بھی پڑ جاتے ہیں۔ لیکن اس سے اس کتاب کی اصلیت میں کچھ چنداں فرق نہیں آتا۔ واضح ہو کہ دیکھوٹن ڈرف صاحب نے ایک انجیل انگریزی میں چھپوائی ہے۔ جس میں مصنف نے وہ فرق جو تین بڑی قدیمی انجیلوں میں پائے جاتے ہیں لکھے ہیں مگر اس کتاب کے ملاحظہ سے یہی معلوم ہوتا ہے کہ ان پرانی اناجیل میں اور ان اناجیل میں جو آج کل موجود ہیں ایسا فرق کوئی نہیں کہ جس سے اس کی تعلیم میں فرق آیا ہو بلکہ سب متفق التعلیم ہیں، کیونکہ اگر ان میں کوئی فرق ہے تو اس قسم کا فرق ہے کہ ایک نسخہ میں لکھا ہے کہ مسیح نے کہا اور دوسری میں عیسیٰ نے اپنے شاگردوں کو کہا اور تیسری میں اس نے ان کو کہا وغیرہ علیٰ ہذا القیاس (اسی طرح) اگر کوئی اس بات کو تحقیق کرنا چاہے تو کسی پادری کے پاس جائے وہ اس کی تسلی کر دے گا اور اس پر پورے طور سے واضح کر دے گا کہ حقیقت میں یہ سب اناجیل ایک ہی تعلیم دیتی ہیں۔

ایک اور بات جس سے اصل انجیل کا اب تک موجود ہونا ثابت ہوتا ہے یہ ہے کہ بہت سے عیسائی بزرگوں کے نام تمام عیسائی ملکوں میں مشہور ہیں۔ چنانچہ پالکاسپ اور کلنٹ پہلی صدی میں، جسٹن شہید اور ٹریٹین جو دوسری صدی میں تھے۔ آریجن تیسری صدی میں، یسوپٹیس اور اگسٹین جو چوتھی صدی میں موجود تھے ان کی تصنیفات (تصنیف کی جمع، تحریر) آج تک موجود ہیں اور اکثر عیسائی عالم ان کو پڑھتے ہیں۔ ان کتابوں میں انجیل کی بہت سی آیتیں مندرج ہیں اور ان کو ہماری انجیل کے ساتھ مقابلہ کرنے سے معلوم ہوتا ہے کہ جو انجیل آج کل موجود ہے وہی ان کے پاس تھی۔ پس اس سے ظاہر ہوتا ہے کہ جس انجیل کو ہم مانتے ہیں اسی کو اس زمانہ کے عیسائی لوگ بھی مانتے تھے۔

ایک اور دلیل جس سے انجیل کی اصلیت پائی جاتی ہے یہ کہ عیسیٰ کے تھوڑے دن بعد عیسوی دین کے بہت سے دشمن ہو گئے ان میں سے ایک سلسلس نام دوسری صدی میں پافرری تیسری صدی میں جولین چوتھی صدی میں تھے۔ یہ سب بائبل کی تردید کرتے چلے آئے ہیں۔ مسمی سلسلس نے ایک کتاب کلمہ حق نام لکھی ہے۔ اس میں اس نے مسیح کی پیدائش، پستسمہ، معجزے، موت، جی اٹھنے اور اس کی منادی کرنے کا ذکر کیا ہے۔ آریجن نے جو تیسری صدی میں تھا ایک کتاب اس کے جواب میں لکھی ہے۔ اس نے کئی ایک باتیں اس سے نکال کر اپنی کتاب میں درج کی ہیں۔ وہ کتاب پادریوں کے پاس موجود ہے اور اس کے اعتراضوں سے معلوم ہوتا ہے کہ آجکل عیسائی جن باتوں کو مانتے ہیں اور سکھاتے ہیں اس زمانے کی انجیلوں میں موجود تھیں۔

پھر مسیح کی موت کے بعد بہت ملکوں کے لوگ عیسائی ہو گئے اور چونکہ وہ یونانی زبان نہ جانتے تھے عالموں نے ان کی خاص زبان میں انجیل کا ترجمہ کر دیا۔ مثلاً سریانی، قبطی، لاطینی، انگلو سکسنی، ارمنی، ایبری، ادیک اور گاتھک وغیرہ زبان میں ترجمہ ہوئے ایک سو برس مسیح کے وفات کے بعد سریانی اور لاطینی زبان میں ترجمے ہوئے اور اس طرح بعض دو سو برس بعد اور بعض تین سو برس بعد یہ ترجمے ہوئے۔ اس کے پیچھے یورپ کے ہر ایک ملک کی

زبان میں ترجمہ ہوتا چلا گیا۔ ان سب ترجموں سے بھی ثابت ہوتا ہے کہ اصل انجیل یہی ہے جو اب موجود ہے۔ کیونکہ وہ سب آپس میں بخوبی ملتی ہیں۔ پھر یہ بھی واضح ہو کہ اس وقت تخمیناً تین سو زبان میں انجیل چھپتی ہے اور دنیا کے تمام حصوں میں یعنی یورپ، ایشیا، افریقہ اور امریکہ کے ملکوں میں اور جزیروں میں ایک ہی مضمون کی انجیل پائی جاتی ہے۔ دیکھو کیسی مشکل بات ہے کہ سارے ہند کے مسلمان متفق ہو کر اپنے قرآن کو بدل لیں اور تو سب کا اتفاق اس امر پر محال ہے۔ اگر ایسا اتفاق ہو بھی جائے کہ وہ سب مل کر ایسی بے ایمانی کریں تو اور سب ملکوں کے محمدی لوگ مثلاً روم، شام، ایران، مصر، زنجبار، الجزائر، طرابلس، تونس اور مراکش وغیرہ ملکوں کے لوگ اپنے قرآن کو ان کے موافق ہر گز نہیں بگاڑیں گے۔ یہ بالکل ناممکن ہے کہ وہ ایسا کریں۔ بلکہ جب وہ اپنے قرآن کو ہند کے قرآن سے مقابلہ کریں گے تو فوراً کہیں گے کہ ہند کے مسلمانوں نے یہ بد کام کیا کہ اپنے قرآن کو بدل ڈالا۔ اس طرح اگر انگریز اپنی انجیل کو بگاڑیں تو جرمنی، فرانس اور ہسپانیہ وغیرہ ملکوں کے لوگ اپنی انجیل ہر گز نہ بگاڑیں گے۔ بلکہ ان کی اس بے ایمانی پر سخت ناراض ہو جائیں گے۔

پھر مسلمانوں کے کئی ایک فرقے ہیں جیسے شیعہ، سنی، وہابی اور صوفی وغیرہ ان میں سے اگر ایک فرقہ اپنے مرضی کے موافق قرآن کو بدل ڈالے تو دوسرا فرقہ کب اس بات کو پسند کرے گا اور کب اپنے قرآن کو بدلے گا۔ اسی طرح عیسائیوں کے بھی بہت سے فرقے ہیں جو یونی ٹیرین، بونادر سلس، پروٹسٹنٹ اور کیتھولک وغیرہ ناموں سے کہلاتے ہیں۔ ان سب کے پاس ایک ہی انجیل موجود ہے اگرچہ ان کی تعلیموں میں فرق ہے۔ لیکن یہ جرات کوئی نہیں کر سکتا کہ اپنی انجیل کو اپنی تعلیم پر زیادہ تر ترغیب دلانے کے لیے بدل ڈالے اور دوسرے فرقے بھی اس کو منظور کر لیں۔ پس جب سب فرقوں کے پاس ایک ہی انجیل ہے تو اس سے بھی ظاہر ہوتا ہے کہ عیسائیوں نے انجیل نہیں بگاڑی اور سب کے پاس وہی انجیل ہے جو پہلے زمانہ میں موجود تھیں۔ پھر عیسائی لوگ اول سے لے کر آج تک ہر ملک میں اپنے مذہب کے دشمنوں کے درمیان رہتے چلے آئے ہیں۔ چنانچہ اب بھی انگلستان، جرمنی، فرانس اور امریکہ میں بہت لوگ عیسائی مذہب کے سخت دشمن ہیں۔ کس طرح ہو سکتا ہے کہ ہم ان کے روبرو اپنی کتاب کو بد لیں اور وہ ہم کو نہ کہیں کہ تم نے اپنی کتاب بدل دی ہے۔ حالانکہ انہوں نے ہم کو یہ بات کبھی نہیں کہی۔ پھر جب کہ محمدی، ہندو، سکھ اور آتش پرست وغیرہ کوئی اپنی کتاب کو نہیں بدلتا تو عیسائی جو انجیل کی نہایت تعظیم کرتے اور اس کو خدا کا کلام سمجھتے ہیں اور اس کی تعلیم پر اپنی نجات کے لیے بھروسہ کرتے ہیں۔ اور اور بڑی خوشی سے اس کو پڑھتے پڑھاتے ہیں اور اپنے لڑکوں کو سکھاتے ہیں کس طرح جان بوجھ کر اس کو بدل سکتے ہیں۔ کیا اس لیے کہ ہم اور ہمارے لڑکے نجات کی راہ پر نہ چلیں بلکہ دوزخ میں جائیں تو جو کہ ہر گز ممکن نہیں ہے۔ پھر سب لوگ جانتے ہیں کہ جب تک کسی شخص کو کوئی دنیاوی فائدہ یا کسی طرح کی خوشی کی امید نہ ہو وہ کسی بُرے کام کے درپے نہیں ہوتا اور عیسائیوں کو انجیل کے بدلنے میں کوئی خوشی یا فائدہ بالکل نہیں۔ بلکہ سراسر نقصان ہے اور اپنا نقصان کوئی نہیں چاہتا۔ پس وہ کس طرح انجیل کو بدل سکتے اور اپنا نقصان منظور کر سکتے ہیں۔

اور یہ بھی ظاہر ہو کہ یہودیوں کے پاس توریت، زبور اور نبیوں کے صحیفے اب تک موجود ہیں اور سب عالم جانتے ہیں کہ جو تعلیم انجیل میں پائی جاتی ہے وہ ان تمام کتابوں میں بھی ملتی ہے۔ مثلاً خدا کی ہستی اور اس کی صفین (صنف کی جمع، نوع، جنس، قسم) انسان کا گناہ گار ہو جانا۔ عیسیٰ کی الوہیت اور اس کا فساد ہونا وغیرہ۔ ان سب باتوں کا ذکر ان سب کتابوں میں پایا جاتا ہے۔ اگر عیسائی اپنی کتاب کو بدلتے تو یہودیوں کی کتابوں کو بھی بدلتے تاکہ ان کتابوں کی تعلیم انجیل کے مطابق ہو جائے اور جب یہودی عیسائیوں کے دشمن ہیں اور اپنی کتاب کی حفاظت بھی بخوبی کرتے ہیں تو وہ اپنی کتاب اپنے دشمنوں کو کس طرح بدلنے کا موقع دے سکتے تھے۔ یہ بات بالکل عقل سے بعید ہے۔

پس اب ہم امید قوی رکھتے ہیں کہ اگر لوگ تعصب کو چھوڑ کر ان دلیلوں پر غور کریں تو وہ بھی اس بات کا اقرار کریں گے کہ یہ انجیل جو اب موجود ہے وہی ہے۔ جو عیسیٰ کے بعد پہلی اور دوسری صدی میں موجود تھی اگر کوئی محمدی ان دلیلوں سے بھی قائل نہیں ہے تو ان چند سوالوں کا جواب دے۔

پہلا (۱)۔ کس زمانہ میں انجیل بدلی گئی؟

دوسرا (۲)۔ کس نے یہ کام کیا یا عیسائیوں نے یا کسی غیر مذہب والے نے؟

تیسرا (۳)۔ کس ملک اور کس مقام میں یہ بد کام کرنے والے جمع ہوئے اور ایسا کیا؟

چوتھا (۴)۔ وہ انجیل اصل جو اس زمانے میں تھیں کہاں گئیں؟

پانچواں (۵)۔ اس بد کام سے عیسائیوں کو کیا فائدہ اور کیا غرض تھی؟

چھٹا (۶)۔ اگر محمد صاحب کے پیشتر انجیل بدل گئی تھی تو قرآن میں اس کی تبدیلی کا ذکر کیوں نہیں آیا؟

ساتواں (۷)۔ اگر محمد صاحب کے پیچھے یہ کام ہوا ہے تو محمدی لوگوں نے دوچار انجیل کیوں نہیں رکھ لیں کہ عیسائیوں کو قائل کرتے؟

جب ہم بخوبی جانتے ہیں کہ ہندوں کے شاستر، آتش پرستوں کی زنداوستا اور سکھوں کا گرنٹھ اصل ہیں اور ہم ان میں سے کسی کو خدا کا کلام نہیں کہہ سکتے تو اسی طرح اصل انجیل کا موجود ہونا اس بات پر دلیل نہیں کہ وہ خدا کا کلام ہے۔ اس لیے اب لازم ہوا کہ ہم دریافت کریں کہ آیا انجیل خدا کا کلام ہے یا نہیں۔ پس اس امر کے ثابت کرنے کے لیے ہم چند دلیلیں پیش کرتے ہیں۔

پہلی دلیل پیش گوئی

اسرائیلی، محمدی اور عیسائی سب اس بات پر متفق ہیں کہ خدا تعالیٰ نے اپنی مرضی نبیوں کی معرفت بنی اسرائیل پر ظاہر کی اور یہ تینوں فرقے یہ بھی مانتے ہیں کہ موسیٰ اور داؤد اور دانی ایل وغیرہ سب انہیں نبیوں میں سے تھے۔ تواریخ اور بنی اسرائیل کے اقرار سے یہ بھی ثابت ہوتا ہے کہ وہ لوگ اپنی کتابوں کی بہت حفاظت اور عزت کرتے تھے۔ جب خداوند یسوع اس دنیا میں تھا تو وہ اکثر ان کو ملامت کیا کرتا تھا کیونکہ وہ اپنی کتابوں پر عمل نہیں کرتے تھے۔ مگر اس نے کبھی ان کو یہ نہیں کہا تھا کہ تم نے اپنی کتابوں کو خراب کر دیا ہے بلکہ وہی کتابیں لے کر ان کو سناتا تھا اور فرماتا تھا کہ کس واسطے تم نے ان الہی کتابوں کو جو خدا نے موسیٰ اور داؤد وغیرہ نبیوں کی معرفت تم کو دیں ہیں چھوڑ دیا ہے۔ یہ کتابیں عبرانی زبان میں لکھی گئی تھیں اور آج تک یہودی اور عیسائی ان کو اسی زبان میں پڑھتے ہیں۔ مسیح سے تین سو برس پیشتر کے قریب سکندر یہ میں ستر (۷۰) عالموں نے ان کی کتابوں کو عبرانی سے یونانی زبان میں ترجمہ کیا تھا کہ جو عبرانی زبان سے ناواقف ہیں ان کو پڑھیں یہی ترجمہ جو روئے زمین پر مشہور اور اصل کے مطابق ہے نہ صرف یہودی عالموں کے پاس بلکہ یونانیوں کے پاس بھی تین سو برس مسیح کے پیشتر سے چلا آتا ہے۔ کوئی یہ خیال نہ کرے کہ یہودیوں نے عیسائیوں کو اتنی مہلت دی کہ وہ ان کی کتاب کو اپنی مرضی کے موافق بدل ڈالتے تاکہ وہ عیسیٰ پر گواہی دے۔ کیونکہ وہ ہر گز مسیح کو نہیں مانتے بلکہ انہوں نے دشمنی سے اس کو مروا ڈالا اور آج تک ویسی دشمنی رکھتے ہیں۔

لیکن پھر خدا کی مرضی سے ایسا ہوا کہ یہودی تمام دنیا میں پراگندہ ہو گئے چنانچہ اس ملک میں بھی بڑے بڑے شہروں میں اکثر ملتے ہیں اور اپنی کتابیں بھی بڑی حفاظت سے اپنے ساتھ رکھتے ہیں۔ وہ عیسائیوں کو یا کسی اور مذہب والے کو اتنا موقع نہیں دیتے تھے کہ وہ ان کی کتابوں کو بدل ڈالیں

پس جب وہ کتابیں سینکڑوں برس مسیح کے پیشتر کی لکھی ہوئی ہیں اور عیسائیوں کو کبھی بھی ان کے تحریف کرنے کا موقع نہیں ملا تو اگر ان کتابوں میں عیسیٰ مسیح کا ذکر پایا جائے تو اس سے زیادہ ثبوت اور کیا ہو گا کہ مسیح سچا اور اس کا کلام حق لائق ماننے کے ہے۔ پس میں یہ دعویٰ کرتا ہوں کہ جو پیش گوئیاں مسیح کی بابت ان کتابوں میں درج ہیں عیسائی دین کی سچائی پر مضبوط دلیل ہے۔ پھر یہ بھی سوچنا چاہیے کہ اگر کوئی شخص پیش گوئی کے طور پر صرف اتنا کہے کہ عیسیٰ یا احمد یارام داس یا اور کوئی آئے گا اور یہ بات پوری بھی ہو جائے تو اس سے کہنے والے کا سچ یا جھوٹ ثابت نہیں ہوتا کیونکہ ہزار ہا آدمی اس نام کے ہوتے ہیں اور والدین بھی فریب سے لڑکے کا نام ایسا رکھ سکتے ہیں یا اگر کوئی کہے اٹلی یا عرب کے ملک میں زمین سے آگ نکلے گی اور ایسا ہی ہو جائے تو اس سے بھی کچھ ثابت نہیں ہوتا۔ کیونکہ آگ کئی ایک ملکوں کی زمین سے نکلتی ہے یا اگر کوئی کہے کہ انگریز اس سال میں قندھار فتح کر لیں گے یا روسی کا بل تک آجائیں گے اور ایسا ہی ہو جائے تو اس سے بھی کچھ ثابت نہیں ہوتا۔ مگر اکثر لوگ ایسی باتوں سے فریب کھا جاتے ہیں۔ میرے نزدیک چند نشان ہیں کہ جن سے سچی پیش گوئی ثابت ہو سکتی ہے۔

اول:- پیش خبری کا اس کے پورا ہونے سے پیشتر لکھا جانا۔

دوسرا:- کہ وہ بالکل آدمی کی پیش بینی سے باہر ہو۔

تیسرا:- وہ پورے بھی ہو جائیں۔

چوتھا:- پیش گوئی اپنے پورا ہونے کے سبب نہ ہو۔

اگر یہ چار نشان پائے جائیں تو بے شک پیش گوئی خدا کی طرف سے ہوگی۔

اب ہم ان پیش گوئیوں کو جو مسیح کے باب میں اگلی کتابوں میں پائی جاتی ہیں غور کر کے دیکھیں گے کہ آیا یہ مذکورہ بالا چاروں نشان ان میں پائے جاتے ہیں یا نہیں۔ دیکھو نبیوں کی کتابوں میں بے شمار پیش گوئیاں پائی جاتی ہیں۔ چنانچہ خدا نے نبیوں کی معرفت مصر، کوہ طور، بابل، سور اور یہودیہ وغیرہ کی بابت ذکر کیا ہے کہ آئندہ ان کا حال ہو گا اور ان کے پورا ہونے سے ہمیں یقین ہوتا ہے کہ وہ نبی جن کی معرفت یہ سب باتیں لکھی گئی ہیں۔ خدا کی طرف سے بولتے تھے لیکن فرصت نہیں کہ میں ان سب کا بیان کروں۔ اس واسطے صرف ان پیش گوئیوں کا بیان کیا جاتا ہے جو مسیح اور اس کی بادشاہت کے باب میں ذکر کی گئی ہیں۔ پیدائش کی کتاب کے تیسرے باب کی پندرہویں آیت میں ایک بچانے والے کا ذکر ہے جس کا خطاب عورت کی نسل سے ہے۔ انجیل سے بھی ثابت ہے کہ عیسیٰ مریم کنواری سے پیدا ہوا۔ پھر خدا نے اشارہ دیا کہ یہ بچانے والا ابراہام کی نسل سے ہو گا دیکھو (پیدائش کا ۲۲ باب آیت ۱۸) پھر لکھا اسحاق سے ہو گا دیکھو (پیدائش ۲۶ باب ۴ آیت) اور اسی کتاب کے (۴۹ باب کی ۱۰ آیت) سے صاف ظاہر ہے کہ یہی بچانے والا بادشاہ یہود کے فرقہ سے آنے والا تھا۔ جس کے بارے میں یسعیاہ نبی لکھتا ہے (یسعیاہ ۱۱ باب آیت ۱۰) میں یوں لکھا ہے کہ وہ یسعی کی نسل سے ہو گا۔ پھر یسعیاہ نبی کی معرفت خدا نے فرمایا کہ ”کنواری پیٹ سے ہوگی اور بیٹا جنے گی اور اس کا نام عمانوئیل یعنی خدا ہمارے ساتھ رکھیں گے“ ہر ایک شخص جانتا ہے کہ عیسیٰ مریم کنواری سے پیدا ہوا انجیل سے بھی ثابت ہوتا ہے کہ خدا مسیح میں مجسم ہوا تو وہ عمانوئیل یعنی خدا ہمارے ساتھ ہو اور مسیح کے نسب نامہ سے معلوم ہوتا ہے کہ ابراہام سے اسحاق پیدا ہوا اسحاق سے یعقوب یعقوب سے یہود اور یہوداہ کے خاندان میں سے یسعی اور یسعی سے داؤد بادشاہ اور داؤد کے خاندان سے مسیح پیدا ہوا۔ پس مسیح میں یہ سب پیش گوئیاں پوری ہوئیں۔ پھر یسعیاہ نبی نے کہا کہ ”ہمارے واسطے ایک لڑکا تولد ہو گا اور ہم کو ایک بیٹا بخشا جائے گا اس کے کاندھے پر سلطنت ہوگی اور اس کا نام عجیب مشیر ہو گا۔ خدائے قادر ابدیت کا باپ اور سلامتی کا شہزادہ ہو گا“ (یسعیاہ ۹: ۶)۔ انجیل سے معلوم ہوتا ہے کہ یہ پیش گوئیاں مسیح میں پوری ہوئیں کیونکہ مسیح خدا کا بخشا ہوا لڑکا تھا اور بادشاہ بھی تھا اور عجیب بھی تھا کیونکہ اس میں الوہیت اور

انسانیت تھی اور وہ اپنے حق میں کہتا تھا کہ میں اور باپ ایک ہیں۔ یوحنا کی انجیل میں لکھا ہے کہ وہ ہمیشہ سے تھا اور سب چیزیں اس سے پیدا ہوئیں اور وہ امن اور چین کا بادشاہ تھا۔ پھر (میکہ ۵: ۲) میں لکھا ہے کہ وہ اسرائیل میں بادشاہت کرے گا اور اس کا ظاہر ہونا قدیم سے ہے اور بیت لحم میں پیدا ہو گا یہ باتیں انجیل کے ساتھ مقابلہ کریں تو معلوم ہوتا ہے کہ عیسیٰ قدیم سے تھا اور اسرائیل یعنی خدا کے لوگوں پر حاکم تھا اور (متی ۲ باب) سے ظاہر ہوتا ہے کہ اگرچہ مریم بیت لحم کی رہنے والی نہ تھی خدا کی قدرت اور حکمت سے وہاں چلی گئی اور مسیح وہاں پیدا ہوا تاکہ یہ پیش گوئی پوری ہو۔ پھر (دانی ایل ۹: ۲۵-۲۷) میں یوں لکھا ہے ”سو تو بوجھ اور سمجھ کہ جس وقت کہ یروشلیم کے دوبارہ تعمیر کرنے کا حکم نکلے مسیح بادشاہ زادہ تک سات ہفتے میں اور باسٹھ ہفتے اس وقت بازار پھر تعمیر کیے جائیں گے اور دیوار بنائی جائے گی مگر تنگی کے دنوں میں اور باسٹھ ہفتے کے بعد مسیح قتل کیا جائے گا پھر نہ اپنے لیے“۔

واضح ہو کہ ہفتے کی مراد سات برس کی ہے جب یہ خبر دانی ایل کو دی گئی تو بنی اسرائیل بابل میں قید تھے۔ مگر تھوڑے دن بعد بادشاہ نے ان کو حکم دیا کہ پھر اپنے ملک میں جاؤ یروشلیم اور ہیكل کو بناؤ اگرچہ اس کے بنانے میں کچھ روک ٹوک بھی ہوئی تو بھی وہ اپنے مقصود پر کامیاب ہو گئے اور اس حکم کے صادر ہونے سے مسیح کی موت تک (۳۹۰) برس سے تین چار برس کم تھے جیسا کہ لکھا گیا تھا کہ وہ غیروں کے لیے پچھلے ہفتے کے درمیان مارا جائے گا۔ ویسا ہی واقع ہوا پھر جس طرح یسعیاہ نبی کے (یسعیاہ ۶۱: ۱-۳) میں لکھا ہے۔ اس طرح عیسیٰ نے لوگوں کو تسلی دی اور ان کو خوش خبری سنائی چنانچہ ان میں لکھا ہے کہ ”خداوند خدا کی روح مجھ پر ہے کیونکہ خداوند نے مجھ کو بھیجا ہے کہ میں ٹوٹے دلوں کو درست کروں اور قیدیوں کے لیے چھوٹے اور بندھوں کے لیے قید سے نکلنے کی منادی کروں کہ خداوند کے مقبول سال کا صیحون کے غمزوں کے لیے ٹھکانا کروں اور خداوند کے انتقام کے روز کا شہنشاہ دوں اور سب کو جو غم زدہ ہیں تسلی بخشوں“۔

پھر (یسعیاہ ۵۳: ۱) میں لکھا ہے کہ ”لوگ اس پر ایمان نہ لائیں گے“ سو ایسا ہی ہوا پھر اس کی دوسری اور تیسری آیت میں ہے کہ وہ اس کو حقیر جانے گے۔ چنانچہ یہ بھی پورا ہوا پھر چوتھی آیت سے ساتویں تک یوں لکھا ہے کہ ”یقیناً اس نے ہماری مشقتیں اٹھالیں اور ہمارے غموں کا بوجھ اپنے اوپر اٹھایا اور اس کا ہم نے یہ حال سمجھا کہ وہ خدا کا مارا کوٹا اور ستایا ہوا ہے پر وہ ہمارے گناہوں کے سبب گھائل کیا گیا اور ہماری بدکاریوں کے باعث کچلا گیا۔ ہماری ہی سلامتی کے لیے اس پر سیاست ہوئی تاکہ اس کے مار کھانے سے ہم چنگے ہوں۔ ہم سب بھیڑوں کی مانند بھٹک گئے ہم میں سے ہر ایک نے اپنی راہ لی اور خداوند نے ہم سبھوں کی بدکاری اس پر لادی وہ نہایت ستایا گیا اور غمزہ ہوا تو بھی اس نے اپنا منہ نہ کھولا“۔

یہ سب باتیں بھی حرف بہ حرف پوری ہوئیں۔ پھر (یسعیاہ ۵۰: ۶) میں لکھا ہے کہ ”میں (یعنی خداوند مسیح) اپنے پیڑھ مارنے والوں کو دیتا ہوں اور اپنا منہ تھوک سے نہیں چھپاتا“۔

جس وقت اس کو مارنے کے لیے گرفتار کیا تھا اس وقت ضرور رومی سپاہیوں اور یہودیوں نے عیسیٰ کے ساتھ ایسا ہی سلوک کیا یہ حال (یوحنا کی انجیل ۱۹ باب) میں مذکور ہے اور مسیح کی موت کا بیان (زبور ۲۲: ۱۳-۱۸) میں یوں لکھا ہے کہ ”وہ مجھ پر پھاڑنے اور گونجنے والے شیر کی طرح منہ پسا رہے ہوئے ہیں۔ میں پانی کی طرح بہا جاتا ہوں اور میرے بند بند الگ ہو چلے ہیں۔ زبان تالو سے لگی جاتی ہے اور تو مجھے موت کی خاک پر بٹھاتا ہے۔ کیونکہ کتے مجھے گھیرتے ہیں۔ شیروں کے گردہ میرا احاطہ کرتے ہیں وہ میرے ہاتھ اور میرے پاؤں چھیدتے ہیں میں اپنی سب ہڈیوں کو گن سکتا ہوں۔ وہ مجھے تاکتے ہیں اور گھورتے ہیں“۔ (مرقس کی انجیل ۱۵ باب؛ لوقا ۲۳ باب؛ متی ۲۷ باب اور یوحنا ۱۹ باب) اس بیان پر گواہ ہے کہ یہ سب باتیں حرف بہ حرف مسیح میں پوری ہوئیں۔ پھر (زبور ۱۶: ۹-۱۰) میں لکھا ہے کہ ”اسی سبب سے میرا دل خوش ہے اور میری زبان شاد میرا جسم بھی امید میں چین کرے گا کہ تو میری جان کو قبر میں رہنے نہ دے گا اور تو اپنے قدوس کو سڑنے نہ دے گا“۔ یہ سب باتیں بھی مسیح ہی میں پوری ہوئیں کیونکہ مسیح جمعہ کے

روز مارا گیا اور اتوار کے روز بڑے فجر قبر سے اُٹھا۔ چالیس دن زمین پر رہا اور اپنے تئیں کئی بار اپنے شاگردوں کو دکھایا اور پھر بہتوں کے روبرو آسمان پر چڑھ گیا۔ تمام پیش گوئیاں جو مسیح کے حق میں لکھی گئی ہیں ایک دوسرے سے ایسی ضد اور تفاوت رکھتی ہیں کہ کوئی نہیں کہہ سکتا یہ سب ایک آدمی میں پوری ہوں گی چنانچہ (زبور ۲: ۷-۱۲) میں لکھا ہے کہ وہ بڑا فتح مند ہو گا۔ پھر (یسعیاہ ۹: ۶) میں لکھا ہے کہ وہ قادر مطلق ابدیت کا باپ اور اسی آیت میں ہے کہ وہ لڑکا ہو گا۔ پھر (دانی ایل ۲: ۲۴) میں لکھا ہے کہ اس کی بادشاہت ابد الابد ہو گی اور کئی ایک جگہ میں جیسے (یسعیاہ ۵۳ باب) میں لکھا ہے کہ وہ مارا جائے گا اور حقیر کیا جائے گا تو بھی یہ سب باتیں مسیح میں پائی جاتی ہیں۔ پس بے شک خدا نے ان پیش گوئیوں کو ہماری ہدایت اور تسلی کے واسطے لکھوایا۔ اگر کوئی پوچھے کہ یہودی کس لیے عیسیٰ کو نہیں مانتے تھے تو جواب یہ ہے کہ بہت یہودی جن پر خدا کا فضل ہوا مسیح پر ایمان لائے مگر اکثر یہودی کہ ہمیشہ سے نہایت سنگدل اور سرکش تھے ایمان نہ لائے۔ دیکھو جب موسیٰ خدا سے شریعت لینے کو پہاڑ پر گیا تھا تو پیچھے انہوں نے سنگدلی سے پتھرے کی مورت بنائی اور اس کو پوجنے لگے۔ یسعیاہ اور اور نبی ہمیشہ ان کو اس سبب سے جھڑکتے تھے کہ خدا کی تابعداری کیوں نہیں کرتے اور عیسیٰ بھی ان کو کہتا تھا کہ تم خدا کے حکم نہیں بلکہ اپنے بزرگوں کے حکموں کو (جو شریعت کے برخلاف ہیں) مانتے ہو اور خدا نے بھی اس سرکشی کے سبب ہزار ہا آفتیں ان پر بھیجیں۔

اور یہ بھی پوشیدہ نہ رہے کہ نبیوں نے پہلے ہی فرمایا تھا کہ جب مسیح آئے گا تو اکثر یہودی نہ مانے گے۔ (یسعیاہ ۵۳: ۲-۳) میں لکھا ہے کہ ہماری خبر پر کون اعتقاد لایا اور خداوند کا ہاتھ کس پر ظاہر ہوا۔ وہ اس کو نیل کی طرح اگا ہے اور اس جڑ کی مانند جو خشک زمین میں ہو اس میں کچھ خوبی نہیں اور کچھ بہار نہیں کہ ہم اس پر نگاہ کریں اور کوئی خوبصورتی نہیں اور کہ ہم اس کے مشتاق ہوں وہ آدمیوں میں نہایت ذلیل اور حقیر ہے۔ وہ مرد غمناک اور آشنائے رنج ہے ہم اس سے گویا روپوش تھے۔ اس کی تحقیر کی گئی اور ہم اسے حساب میں نہ لائے۔ فقط یہودی منتظر تھے کہ مسیح ایک بڑا دنیاوی طاہری بادشاہ ہو کر آئے گا اور ہم کو رومیوں کے ہاتھ سے چھڑائے گا اور ہماری قوم کو سب قوموں سے بڑا بنائے گا اور سب لوگ ہمارے تابع ہو جائیں گے۔ پر جب مسیح ایک غریب حلیم غمزہ صورت کا آدمی ہو کر آیا اور کہا کہ میں وہی مسیح ہوں جس کا ذکر تمہاری کتابوں میں لکھا ہے اور جس کی راہ تم دیکھتے ہو۔ تب وہ تعصب اور ضد سے بھر گئے اور اس کی کرامتوں کو دیکھ کے کہنے لگے کہ شیطان کی مدد سے کرتا ہے۔ یہاں تک اس کے ساتھ دشمنی کی کہ اس کو آخر کار مر وا ڈالا۔ اگر اس مقام پر کوئی کہے کہ عیسیٰ نے کتابوں میں پڑھ کے کہ مسیح آنے والا ہے اور یہ جان کے کہ یہودی اس کی راہ دیکھتے ہیں اپنے تئیں مسیح ظاہر کیا ہو گا تو اس کے جواب میں میں صرف یہ پوچھتا ہوں کہ آیا عیسیٰ نے اپنے تئیں آپ مروایا کہ آپ کو مسیح ظاہر کیا تاکہ یسعیاہ نبی کی پیش گوئی جو (یسعیاہ ۵۳ باب) میں ہے پوری ہو اور پلاطوس کو خود کہلا بھیجا کہ مجھے صلیب دے کہ داؤد کی پیش خبری جو (زبور ۲۲) میں ہے خلاف نہ ہو اور پھر اپنے تئیں زندہ کیا کہ (زبور ۱۶) کی بات سچی ہو۔ معترض (اعتراض کرنے والا) خود انصاف کرے کہ آیا یہ بات ممکن ہے؟ ہر گز نہیں نبیوں کی تصنیفوں میں جا بجا بیان ہوا ہے کہ جب مسیح آئے گا بہت قومی اور فرقے اس کی خوبی اور محبت دیکھ کر اس کے تابع ہو جائیں گے۔ (یسعیاہ ۴۲ باب کی پہلی آیت) میں لکھا ہے۔ ”دیکھو میرا بندہ جسے میں سمبھالتا ہوں۔ میرا برگزیدہ جس سے میرا جی راضی ہے میں نے اپنی روح اس پر رکھی ہے وہ قوموں پر عدالت ظاہر کرے گا۔“ اسی باب کی چھٹی آیت میں ہے ”خداوند نے تجھے صداقت کے لیے بلایا۔ میں ہی تیرا ہاتھ پکڑوں گا اور تیری حفاظت کروں گا اور لوگوں کے عہد اور قوموں کے نور کے لیے تجھے دوں گا۔“

اور (یسعیاہ ۶۰ باب کی تیسری اور پانچویں اور گیارہویں آیت) میں لکھا ہے ”اور قومیں تیری (یعنی مسیح کی) بادشاہت کی روشنی میں اور بادشاہ تیرے طلوع کے تجلی میں چلیں گے۔ تب تو دیکھے گی اور روشن ہو گی ہاں تیرا دل اوچھلے گا اور کشادہ ہو گا کیونکہ سمندر کی فراوانی تیری طرف پھرے گی اور قوموں کی دولت تیرے پاس فراہم ہو گی اور تیرے پھانک نٹ کھلے رہیں گے وہ رات دن کبھی بند نہ ہوں گے تاکہ قوموں کی دولت تیرے پاس لائیں

اور ان کے بادشاہوں کو دھوم دھام کے ساتھ“۔ اور (یسعیاہ ۶۲: ۲) میں بیان ہے ”تب قومیں تیری راستبازی اور سارے بادشاہ تیری شوکت دیکھیں گے اور تو ایک نئے نام سے کہلایا جائے گا“۔

یہ سب پیش گوئیاں جو بیان کی گئیں اور بہت پیش گوئیاں جو یسعیاہ اور اور نبیوں کی کتابوں میں پائی جاتی ہیں اکثر پوری ہوئیں اور باقی پوری ہوتی جاتی ہیں یہ بات ظاہر ہے کہ یہودیوں نے مسیح کو دیکھا اور اسے مرواڈالا۔ اس کی موت کے بعد اس کے حواریوں نے سب جگہ جا کر انجیل کی منادی کی اور ان کے بعد دینداروں نے ہر ملک میں جا کر انجیل سنائی اور غیر قوموں نے اس کو قبول کیا یہاں تک کہ اکثر ملکوں کے لوگ جو پہلے بت پرست تھے اب عیسائی ہو گئے ہیں اور ہوتے جاتے ہیں۔ چنانچہ ابھی قریب (۴۰) کروڑ نامی عیسائی دنیا میں موجود ہیں جو تعداد کہ دنیا کے تمام مذاہب کے لوگوں کی تعداد سے بڑھ کر ہیں۔ پھر جب عیسیٰ اس دنیا میں تھا اس نے بہت سی پیش گوئیاں کیں جو پوری ہوئیں اس نے اپنی موت کی بابت پیش گوئی کی۔ دیکھو (متی ۲۰: ۱۷-۱۸) اس میں لکھا ہے کہ ”جب یسوع یروشلیم کو جاتا تھا راہ میں بارہ شاگردوں کو الگ لے جا کر ان سے کہا۔ دیکھو ہم یروشلیم کو جاتے ہیں اور ابن آدم سردار کاہنوں اور فقہیوں کے حوالہ کیا جائے گا اور وہ اس پر قتل کا حکم دیں گے اور اسے غیر قوموں کے حوالہ کریں گے کہ ٹھٹھوں میں اڑیں اور کوڑے ماریں اور صلیب پر کھینچیں پر وہ تیسرے دن جی اٹھے گا“۔

اور (مرقس ۱۴: ۱۸) میں بھی جب وہ بیٹھ کے کھانا کھانے گئے یسوع نے کہا میں تم سے سچ کہتا ہوں کہ ایک تم میں سے جو میرے ساتھ کھاتا ہے مجھے پکڑوائے گا۔ مسیح نے اور بہت سی پیش گوئیاں اپنے مرنے اور جی اٹھنے کی بابت کیں جو سب پوری ہوئیں۔ وہ اپنے شاگرد بہوداہ اسکر یوتی کے ہاتھ سے پکڑوایا گیا اور یہودیوں کی بڑی مجلس کے سامنے کھینچ کر لایا گیا اور انہوں نے اس کو غیر قوموں یعنی رومیوں کے حوالے کیا۔ جنہوں نے اس کی ہر طرح کی بے عزتی کر کے صلیب پر چڑھایا پر وہ تیسرے دن مردوں سے جی اٹھا۔

پھر اس نے یروشلیم کے بر باد ہونے کی بابت بھی کہا (متی ۲۴ باب) میں لکھا ہے۔ تب یسوع ہیکل سے نکل کے چلا گیا۔ اس کے شاگرد اس پاس آئے کہ اسے ہیکل کی عمارتیں دکھائیں یسوع نے ان سے کہا میں تم سے سچ کہتا ہوں کہ یہاں ایک پتھر پر پتھر نہ چھوٹے گا جو گرایا نہ جائے گا۔ وہ تمہیں اذیت میں ڈال دیں گے اور تمہیں مار ڈالیں گے اور میرے نام کے سب سے سب قوم تم سے کینہ رکھیں گے۔ تب جو یہودیہ میں ہوں پہاڑوں پر بھاگ جائیں۔ اس وقت ایسی بڑی مصیبت ہوگی کہ دنیا کے شروع سے نہ ہوئی۔ میں تم سے سچ کہتا ہوں کہ جب تک یہ سب کچھ ہونہ جائے اس زمانے کے لوگ گزر نہ جائیں گے۔ یہ سب باتیں مسیح کی موت کے (۴۰) برس پیچھے ظہور میں آئیں۔

دوسری دلیل معجزہ

یہ بات مشہور ہے اور انجیل میں بھی لکھا ہے کہ عیسیٰ نے بہت سے معجزے کیے مثلاً اُس نے بیماروں کو صحت دی۔ جنم کے اندھوں کو بینا کیا بہروں کو کان دیے کوڑھیوں کو پاک صاف کیا۔ پانچ روٹیوں سے پانچ ہزار آدمیوں کو سیر کیا۔ مردوں کو زندہ کیا وغیرہ یہ سب عجیب کام اس لیے ہوئے تاکہ ثابت ہو کہ مسیح خدا کی طرف سے بھیجا گیا ہے اور لوگ اس کی تعلیم کو سنیں اور دل سے مانیں اور وہ جو ایسے معجزے کرتے ہیں بے شک اپنی زبان پر خدا کی مہر رکھتے ہیں۔ واضح ہو کہ دنیا میں بہت سے لوگ گزرے ہیں جنہوں نے پیغمبر یا گرو یا دیوتا ہونے کا دعویٰ کیا ہے۔ بلکہ اپنے زبان سے انہوں نے یہاں تک دعویٰ کیا ہے کہ ہم معجزہ بھی کر سکتے ہیں۔ مگر حقیقت میں ان کا دعویٰ صحیح نہیں ہے۔ چنانچہ بہت معجزوں کا ذکر ہے جن کے سننے سے ہنسی آتی ہے۔ بے شک ایسی بیہودہ کراماتوں کو نہ ماننا چاہیے لیکن سب کراماتوں کو رد بھی کر دینا واجب نہیں۔ کیونکہ خدا کے نزدیک معجزہ کوئی ناممکن امر نہیں ہے۔

ہے۔ لیکن اگر بہت سے روپیوں میں کچھ کھوٹے ہوں تو کیا ہمیں سب کو کھوٹا کہنا چاہیے۔ نہیں بلکہ ہمیں واجب ہے کہ ان کو اچھی طرح پرکھ کے کھرے کھوٹے کو الگ کریں۔ اس لیے اب خدا کے فضل سے سچی کراماتوں کے نشان بیان کئے جاتے ہیں۔

پہلا نشان

یہ کہ معجزہ وہ خدا کے لائق ہونہ کہ ایسا معجزہ ہو کہ جس کے سننے سے خواہ مخواہ آدمی ہنس پڑے مثلاً اگر کوئی شخص کہے کہ فلا نے شخص نے اپنے بیٹے کا سر کاٹ کر اس پر ہاتھی کا سر لگا دیا ہے۔ یا کسی آدمی نے پہاڑ کو نگل لیا ہے یا کسی نے چاند کو اپنی انگلی سے دو ٹکڑے کر دیا ہے۔ تو ایسی باتوں کا عقل میں آنا نہایت مشکل ہے لیکن بیماروں کو چنگا کر نا اور اندھوں کو بینا مردوں کو زندہ کوڑھیوں کو پاک صاف کرنا خدا ہی پر موقوف ہے اور اسی کے لائق ہے ایسے معجزے خداوند عیسیٰ مسیح کی انجیل میں پائے جاتے ہیں اور اس کے معجزے ایسے تھے کہ ہم ان سے کئی عمدہ نصیحتیں حاصل کر سکتے ہیں اور ان سے تمام روحانی تعلیم ظاہر ہوتی ہے۔ مثلاً جب اس نے کوڑھیوں کو پاک صاف کیا تو اسے ظاہر ہوا کہ وہ ہمیں گناہ سے بھی پاک کر سکتا ہے جب اس نے انجیر کے بے پھل درخت کو دیکھ کر اسے ایسا کر دیا کہ بعد اس کے وہ کبھی پھل نہ لایا۔ تو اس سے یہ بھی ثابت ہو سکتا ہے کہ ہر ایک آدمی جو نیکی کا پھل نہ لائے گا نیست و نابود کیا جائے گا۔ بیماروں کو تندرست کرنے سے واضح ہوا کہ وہ روحانی حکیم ہے اور دل کی بیماری کو بھی دور کرتا ہے بے شک عیسیٰ کے یہ معجزے خدا کی دانائی اور پاکیزگی کے لائق تھے۔

دوسرا نشان

سچے معجزے کا یہ ہے کہ معجزہ کرنے والا طرح طرح کے معجزے دکھائے اگر کوئی شخص ایک ہی قسم کے کئی معجزے دکھائے تو وہ چنداں معتبر نہیں ہیں کیونکہ وہ جادوگری اور فریب سے ہو سکتے ہیں۔ مسیح نے برخلاف اس بات کے گاؤں گاؤں شہر شہر پھر کر لوگوں کو قسم قسم کی بیماریوں سے چنگا کیا مردوں کو قبروں سے اٹھانہ کیا۔ لنگڑے اس کے حکم سے ہرنوں کی مانند کودنے لگے ناپاک روحوں کو دیوانوں سے نکالا اور بعض وقت ایسا واقع ہوا کہ آندھی اور سمندر نے اس کا حکم مانا۔ آخر کار وہ آپ ہی مردوں سے زندہ ہو کر آسمان پر چڑھ گیا۔ طرح طرح کے معجزوں میں فریب کبھی نہیں ہو سکتا ہے اور نہ جادو کا یہ کام ہے۔

تیسرا نشان

یہ کہ معجزہ بر ملا کیا جائے۔ بے شک عیسیٰ نے سب لوگوں کے سامنے معجزے کیے اور یہودیوں نے بھی اقرار کیا کہ اس نے کرامتیں کیں لیکن یہودیوں کا یہ دعویٰ تھا کہ مسیح ان معجزوں کو شیطان کی مدد سے کرتا تھا لیکن وہ خود ہر طرح سے پاک تھا اور اس کے معجزے بھی ایسی تہمتوں سے پاک تھے۔

چوتھا نشان

چاہے کہ معجزے دفعۃً ہو جائے۔ وہ معجزے جو عیسیٰ کرتا تھا فی الفور (جلدی سے) وقوع میں آجاتے تھے۔ چنانچہ جس وقت اس نے آندھی کو کہا کہ تھم جاوہ فوراً تھم گئی اور بہت معجزے ایک پل میں کئے۔

پانچواں نشان

یہ کہ دشمن بھی اس کے معجزے کے قائل ہوں۔ اگرچہ مسیح کے دشمن دشمنی کے سبب معجزے کے وقت کہتے تھے کہ یہ دیوی کی مدد سے کرتا ہے مگر تو بھی دل میں اس کے معجزوں کا اقرار کرتے تھے۔ اور ان کو درست جانتے تھے یہودی لوگ کہتے بھی ہیں اور ان کی کتاب میں بھی لکھا ہے کہ عیسیٰ نے بہت عجیب عجیب کام دکھائے مگر تعصب سے کہتے ہیں کہ وہ جادو گر تھا۔ جھلا جادو گر آدمی کا ایسا بے عیب چال چلن یہاں تک کہ دشمنوں کو پیار کیا اور پیار کرنا سکھایا۔ کب ہو سکتا ہے؟ اور ایسا جادو گر کبھی دنیا میں کوئی ہوا ہے؟ پس ظاہر ہے کہ مسیح جادو گر نہیں تھا۔ اگر جادو گر نہیں تھا۔ تو اس کے دشمنوں یعنی یہودیوں کی گواہی بھی اس بات کو ثابت کرتی ہے کہ اس نے ضرور عجیب کام یعنی معجزے کیے تھے۔

یہ پانچ نشان جو ذکر کیے گئے ہیں ان سے ناظرین پر معجزوں کی سچائی کی حقیقت تو ظاہر ہو گئی لیکن ہمارے لیے جنہوں نے ان معجزوں کو رو برو نہیں دیکھا ایک اور چھٹواں نشان چاہیے۔ یعنی یہ کہ پختہ اور معتبر گواہوں سے ان کی گواہی صداقت کو پہنچے تاکہ ہم ان پر ایمان لائیں۔ دیکھو جب کوئی پوچھے کہ تم کس طرح جانتے ہو کہ اکبر دہلی کا بادشاہ تھا۔ تو تم جو اب دو گے کہ لوگوں کی زبان سے اور کتب تواریخ سے ثابت ہے کہ وہ دہلی کا بادشاہ تھا اور اسی طرح سب جانتے ہیں کہ ارسطو ایک یونانی حکیم تھا۔ اور فرعون مصر کا بادشاہ ایسے ہی اور بہت سی باتیں ہیں جو صرف گواہی سے ثابت ہوتی ہیں اور ہم ان میں ذرا بھی شک نہیں کر سکتے اور بعض گواہیاں ایسی بھی ہوتی ہیں کہ بالکل اعتبار کے لائق نہیں ہوتیں اسی لیے اول ہم کو دریافت کرنا چاہیے کہ کس طرح سے سچی اور جھوٹی گواہی میں فرق کر سکیں۔ ہماری دانست میں چار طرح سے تمیز ہو سکتی ہے۔

اول

یہ کہ کافی تعداد گواہوں کی ہوں۔ مثلاً ایک شخص کی گواہی پر کوئی عدالت اعتبار نہیں کر سکتی۔

دوم

وہ گواہ معتبر ہوں۔ مثلاً شریر اور بد معاش لوگوں کی گواہی قابل سماعت نہیں ہو سکتی۔ دیکھو کسی مقدمے کی تصدیق کرنے کے لیے اگر ایک گواہ ہو تو عدالت میں کوئی اس کی بات پر اعتبار نہیں کر سکتا اور اگر شریر اور بد معاش کسی بات پر گواہی دیں تو وہ سماعت کے قابل نہیں۔

تیسرے

یہ کہ گواہ نے اس گواہی سے اپنا کچھ دنیاوی فائدہ حاصل نہ کیا ہو۔ اگر اپنے مطلب کے لیے گواہی دے تو وہ بھی اعتبار کے قابل نہیں۔

چوتھے

یہ کہ گواہ جس پر گواہی دیتا ہے وہ اس سے بخوبی آگاہ ہو۔

پس وہ گواہی جس میں یہ چار باتیں پائیں جائیں قابل اعتبار ہے۔ اب ہر ایک کا جدا جدا بیان کیا جاتا ہے۔ پہلے وہ بات جس کی گواہی دی جاتی ہے قابل اعتبار ہو۔ دیکھو خدائے تعالیٰ نے انسان اور حیوان کے لیے کیسے عمدہ بندوبست کیے ہیں۔

پہلی وجہ یہ کہ گواہ بہت ہوں۔ پوشیدہ نہ رہے کہ عیسیٰ کے کام اور کلام کے بہت گواہ ہیں۔ چنانچہ وہ شاگرد جو ہمیشہ عیسیٰ کے ساتھ رہتے تھے اور اس کے کلام سنتے تھے اس کے کام دیکھتے تھے ان کو ہم حواری کہتے ہیں ان کی گواہی آج تک موجود ہے۔ ان میں سے متی، یوحنا، یعقوب، پطرس نے مسیح کا حال کچھ کچھ لکھا۔ ان کے سوا مرقس، لوقا اور پولس نے اس کے کام اور کلام پر گواہی دی جب یہ تمام شاگرد اور عیسائی یہودیوں کے درمیان منادی

کرتے اور کہتے تھے کہ ہم نے یہ باتیں مچشم خود دیکھیں اور اپنے کانوں سے سنیں تو بے شک وہ لوگ جن میں سے سینکڑوں نے مسیح کو بخود دیکھا تھا اور اس کا کام بھی سنا تھا ان کی باتوں کو مانتے تھے اور سچ جانتے تھے۔ پس یہی سب لوگ اس کے گواہ ہیں کہ ہم نے مسیح کی باتیں سنیں اور اس کے عجیب کام دیکھے۔

دوم اب ان لوگوں کے چال چلن کو جو گواہی دیتے ہیں دریافت کرنا چاہیے۔ تاکہ معلوم ہو کہ وہ اعتبار کے لائق ہیں یا نہیں۔ جو کوئی حواریوں کی کتابیں پڑھے گا اس کو بخوبی واضح ہو گا کہ وہ راستباز حق گو نیک چلن تھے کہ ان کی تعلیم میں فروتنی، حلم، بردباری ایک دوسرے کی خطاؤں کو معاف کرنے کی خوبی اور سب سے محبت پائی جاتی ہے اور کہ خود غرضی اور غرور کا کہیں نشان بھی نہیں۔ عیسیٰ کے شاگرد ہر طرح سے خاکساری اور سب کی خیر خواہی ظاہر کرتے تھے۔ وہ نہیں چاہتے تھے کہ حواری بن کے روپیہ جمع کریں یا کسی طرح کا دنیاوی فائدہ اٹھائیں اس سے ظاہر ہے کہ ان کے دل میں خود غرضی اور لالچ نہ تھا۔ بلکہ اور لوگوں کی بہتری اور فائدے کے لیے طرح طرح کی تکلیف اٹھاتے تھے۔

تیسرا نشان سچی گواہی کا یہ ہے کہ گواہ کو گواہی سے دنیاوی فائدہ نہ ہو جب عیسائی مذہب شروع ہوا تو خداوند مسیح نے شاگردوں کو کہا کہ میں تم کو بھیڑوں کی مانند بھیڑیوں کے درمیان بھیجتا ہوں اور جو کوئی تم کو مار ڈالے گا یہی گمان کرے گا کہ میں خدا کی خدمت بجالاتا ہوں ویسا ہی یہودیوں اور غیر قوموں نے مسیح کے شاگردوں اور پیروں سے دشمنی اور حقارت اور طرح طرح کے ظلم کیے۔ بلکہ بہتوں کو قتل بھی کیا جو اس ظلم و ستم کے وہ لوگ اپنی جان کو ناجیز سمجھ کر ملک بہ ملک شہر بہ شہر اور گاؤں گاؤں پھرتے تھے اور انجیل کی منادی کرتے تھے۔ تو انہوں سے ظاہر ہوتا ہے کہ حواری بالکل غریب اور کنگال تھے اور ان میں سے بہت مارے بھی گئے۔ اس سے معلوم ہوتا کہ انہیں دنیاوی فائدوں کی کچھ بھی خواہش نہ تھی۔ وہ راستی سے دوستی اور جھوٹ سے نفرت کرتے تھے۔ اگرچہ دنیا کے لوگ ان سے حقارت کرتے بلکہ اکثر ان کی جان کے بھی دشمن تھے۔ اس لیے ان کے قتل کرنے بلکہ اکثر ان کی جان کے بھی دشمن تھے۔ اس لیے ان کے قتل کے درپے رہتے تھے۔ تو بھی وہ اپنے خدا اور بچانے والے کے حضور میں اپنی زندگی کو کمال صبر و برداشت سے بے زوال آرام و چین اور بھی شانتی میں بسر کرتے تھے واضح ہو کہ جب یوحنا نے رویا میں آسمان کو کھلے ہوئے دیکھا اور بہت لوگ سفید پوشاک پہنے ہوئے اسے نظر آئے تو اس نے فرشتے سے پوچھا کہ یہ کون ہیں۔ اس نے جواب دیا کہ یہ وہ لوگ ہیں جنہوں نے عیسائی دین کے سبب نہایت تکلیف اٹھائی۔ پوٹس رسول کی تحریر سے بھی واضح ہوتا ہے کہ اس نے تین بار چھڑیوں سے مار کھائی۔ ایک دفعہ سنگسار کیا گیا۔ پانچ بار انتالیس (۳۹) کوڑے کھائے۔ اور دوسری تاریخ سے ثابت ہوتا ہے کہ آخر کو وہ قتل ہوا بے شک پہلے پہلے ایسے ہی انعام ملتے تھے جن کا بیان ہوا۔ پس جب ان کو مسیح پر گواہی دینے کے سبب اتنی تکلیفیں ملتی تھیں تو کس لیے انہوں نے گواہی دینا نہ چھوڑا۔ بس اس کا سبب یہی ہے کہ جو پوٹس نے کہا کہ ہم نہ صرف مسیح کے لیے قید ہونے کو طیار (اڑنے والا، تیز دوڑنے والا، تیز رو) ہیں بلکہ مرنے پر بھی مستعد ہیں۔ پھر کیوں کر ایسے گواہوں کی گواہی ماننے کے قابل نہ ہوگی۔

چوتھا نشان سچی گواہی کا یہ ہے کہ گواہ جس بات کی گواہی دے اس سے بخوبی واقف ہو۔ عیسیٰ نے جو کچھ سنایا یا سکھایا یا دکھایا جہاں کے اور اپنے شاگردوں کے سامنے کیا۔ شاگرد گاؤں گاؤں ملک ملک اس کے ساتھ پھرتے تھے اور اسی کے ساتھ کھاتے پیتے تھے۔ اور جو معجزے اس نے لوگوں کو دکھائے سب انہوں نے مچشم خود دیکھے۔ پس انہوں نے جو دیکھا اور سنا وہی لوگوں کے آگے بیان کیا اور کہا کہ ہم نے اس کے منہ سے فلائی فلائی بات اپنے کانوں سے سنی اور فلاں فلاں معجزہ جو اس نے کیا ہم وہاں حاضر تھے اپنی آنکھوں سے دیکھا۔ جو باتیں حواریوں نے کہیں وہ سب ممکن الوقوع تھیں۔ اور ان کے گواہ بھی بہت تھے اور گواہ معتبر بھی تھے اور انہیں گواہی دینے سے کسی طرح کا دنیاوی فائدہ بھی نہ ملا بلکہ انہوں نے ہر طرح کی تکلیف اٹھائی اور وہ باتیں جن پر وہ گواہی دیتے تھے ان کے سامنے ہوئیں۔ انہوں نے مچشم خود سب کچھ دیکھا پس ضرور ان کی گواہی سچی اور ماننے کے لائق ہے۔

تیسری دلیل انجیل کی عمدہ تعلیم

جو لوگ خدا کو مانتے ہیں اقرار کرتے ہیں کہ خدا دانا، پاک، عادل اور مہربان ہے۔ اگر انجیل اس کا کلام ہے تو ضرور یہ صفتیں اس کی تعلیم سے پائی جائیں گی اور ہم دیکھتے ہیں کہ یہ سب انجیل کی تعلیم سے ظاہر ہوتی ہیں اب ہم اس بات کی گواہی میں چند آیتیں پیش کرتے ہیں۔

اول

یہ کہ وہ دانا ہے (یہودا کا خط ۲۵ آیت) ”خدا نے واحد حکیم اور ہمارا بچانے والا ہے“۔ پھر پولس کا خط رومیوں کو (رومیوں ۱۱: ۳۳) ”واہ خدا کی دولت اور حکمت اور دانش کی کیسی گہرائی ہے۔ اس کی عدالتیں دریافت سے کیا ہی پرے اور اس کی راہیں پتالنے سے کیا ہی دور ہیں“۔

دوسرا

یعنی وہ قدوس ہے مکاشفات کا (مکاشفہ ۴ باب ۸ آیت) ”فرشتے رات دن کبھی خاموش نہیں ہوئے مگر کہتے رہے ہیں قدوس قدوس قدوس خداوند خدا قادر مطلق جو تھا اور جو ہے اور جو آنے والا ہے“۔

تیسرا

یعنی وہ عادل ہے پھر اس کے ساتوں باب کی سولہویں آیت یعنی (مکاشفہ ۷: ۱۶) میں لکھا ہے ”اے خداوند خدا قادر مطلق تیری عدالتیں سچی اور راست ہیں۔ پھر (مکاشفہ ۲۰: ۱۲) میں لکھا ہے کہ ”پھر میں نے دیکھا کہ مردے کیا چھوٹے کیا بڑے خدا کے حضور کھڑے ہیں اور کتابیں کھولی گئیں اور ایک دوسری کتاب جو زندگی کی ہے کھولی گئی اور مردوں کی عدالت جس طرح ان کتابوں میں لکھا تھا ان کے اعمال کے مطابق کی گئی“۔

چوتھا

یعنی وہ رحیم ہے۔ پولس رسول کا خط عبرانیوں کو (عبرانیوں ۸: ۱۲) میں ان کی برائیوں پر رحم کروں گا اور ان کے گناہوں کو اور بے دینی کو کبھی یاد نہ کروں گا۔ پھر پولس کا خط افسیوں کو (افسیوں ۲: ۴-۷) میں لکھا ہے ”خدا نے جو رحم میں غنی ہے اپنی بڑی محبت سے جس سے اس نے ہمیں بیمار کیا ہم کو جو گناہوں کے سبب مردہ تھے مسیح کے ساتھ جلا یا“۔ پھر متی کی انجیل میں (متی ۱۸: ۱۲-۱۴) مسیح خدا کے رحم کا بیان تمثیلوں میں کرتا ہے۔ تم کیا سمجھتے ہو اگر کسی شخص پاس سو بھیڑ ہو اور ان میں سے ایک کھو جائے کیا وہ ننانوے (۹۹) کو نہ چھوڑے گا اور پہاڑوں پر جا کر اس کھوئی ہوئی کو نہ ڈھونڈے گا اور اگر ایسا ہو کہ اسے پائے تو میں تم سے سچ کہتا ہوں کہ وہ اس کے سبب ان ننانوے (۹۹) سے جو کھوئی گئی تھی زیادہ خوش ہو گا اسی طرح تمہارے باپ کی جو آسمان پر ہے مرضی نہیں کہ ان چھوٹوں میں سے کوئی ہلاک ہو۔ پھر (لوکا کی انجیل ۱۵ باب) میں ”ایک شخص کے دو بیٹے تھے ان میں سے چھوٹے نے باپ سے کہا کہ اے باپ مال کا جو حصہ مجھے پہنچتا ہے وہ مجھے دے۔ اس نے مال انہیں بانٹ دیا اور تھوڑے دن بعد چھوٹے بیٹے نے بہت کچھ جمع کر کے ایک دور کے ملک کا سفر کیا اور وہاں اپنا مال بد چلنی میں اڑا دیا اور جب سب خرچ کر چکا اس ملک میں بڑا کال پڑا اور وہ محتاج ہو گیا تب اس ملک کے ایک رہنے والے کے ہاں جا کر کام کرنے لگا۔ اس نے اسے کھیتوں میں سوچا اور اسے آرزو تھی کہ ان چھلکوں سے جو سو رکھتے ہیں اپنا پیٹ بھرے پر کوئی نہ دیتا تھا ہوش میں آکر کہا میرے باپ کے مزدوروں کو بہت روٹی ہے اور میں بھوکوں مرتا ہوں۔ میں اٹھ کر اپنے باپ پاس جاؤں گا اور اسے کہوں گا کہ اے باپ میں نے آسمان کا اور تیرے حضور گناہ کیا ہے۔ اور اب اس لائق نہیں کہ پھر تیرا بیٹا کہلاؤں۔ مجھے اپنے مزدوروں میں سے ایک کی مانند بنا۔ تب اٹھ کر اپنے باپ پاس چلا اور وہ ابھی دور تھا کہ اس کو دیکھ کے اس کے باپ کو بڑا رحم آیا اور دوڑ کر اسے گلے لگا یا اور چوما۔ بیٹے نے اس کو کہا اے باپ میں نے

آسمان کا اور تیرے حضور گناہ کیا اور اب اس لائق نہیں کہ پھر تیرا بیٹا کہلاؤں باپ نے اپنے نوکروں کو کہا کہ اچھی سے اچھی پوشاک نکال لاؤ اور اسے پہناؤ اور اس کے ہاتھ میں انگوٹھی اور پاؤں میں جوتی اور پلے ہوئے پتھرے کو لا کر ذبح کرو کہ کھائیں اور خوشی منائیں۔ کیونکہ یہ میرا بیٹا مواتھاب جیا ہے۔ کھو گیا تھا اب ملا ہے تب وہ خوشی کرنے لگے۔“

پھر یوحنا کا پہلا خط تیسرا باب پہلی آیت۔ ”دیکھو کیسی محبت باپ نے ہم سے کی کہ ہم خدا کے فرزند کہلائیں۔ پھر اسی خط میں (۱۔ یوحنا ۴: ۸۔ ۱۲) میں لکھا ہے۔ ”جس میں محبت نہیں سو خدا کو نہیں جانتا۔ کیونکہ خدا محبت ہے۔ خدا کی محبت جو ہم سے ہے اس سے ظاہر ہوئی کہ خدا نے اپنے اکلوتے بیٹے کو دنیا میں بھیجا تا کہ ہم اس کے سبب سے زندگی پائیں۔ محبت اس میں نہیں کہ ہم نے خدا سے محبت رکھی بلکہ اس میں ہے کہ اس نے ہم سے محبت رکھی اور اپنے بیٹے کو بھیجا کہ ہمارے گناہوں کا کفارہ ہو۔ پیار و جب کہ خدا نے ہم سے ایسی محبت رکھی تو لازم ہے کہ ہم بھی ایک دوسرے سے محبت رکھیں۔ کسی نے خدا کو کبھی نہیں دیکھا اگر ہم ایک دوسرے سے محبت رکھیں تو خدا ہم میں رہتا ہے اور اس کی محبت ہم میں کامل ہوئی۔“

پھر جیسے انجیل میں خدا کی پاکیزگی کا بیان ہے ویسے ہی اس میں وہ تعلیم پائی جاتی ہے جس سے سب ماننے والے اس کی مانند پاک ہو جاتے ہیں اور خدائے پاک کی صحبت کی لائق ہو جاتے ہیں۔ یعنی جب کاموں سے خدا خوش ہوتا ہے ان کی بجا آوری ہمیں سکھاتی ہے اور جن سے اس کو نفرت ہے ان سے ہم کو بھی نفرت دلاتی ہے۔ اب ہم ان باتوں کا مفصل بیان کرتے ہیں جو خداوند ہم سے چاہتا ہے اور انجیل بھی مطابق مرضی الہی ان کی ہمیں تعلیم دیتی ہے اور نیز ان باتوں کا ذکر کہ جن سے نفرت کرنا چاہیے۔

اول :- یہ کہ ہم کس طرح سے مبارک ہو سکتے ہیں۔

اس کا بیان (متی ۵: ۳-۱۱) میں ہے کہ ”مبارک وہ جو دل کے غریب ہیں۔ کیونکہ آسمان کی بادشاہت ان ہی کی ہے۔ مبارک وہ جو غمگین ہیں کیونکہ وہ تسلی پائیں گے۔ مبارک وہ جو حلیم ہیں کیونکہ وہ زمین کے وارث ہوں گے۔ مبارک وہ جو راستبازی کے بھوکے اور پیاسے ہیں کیونکہ وہ آسودہ ہوں گے۔ مبارک وہ جو پاک دل ہیں کیونکہ وہ خدا کو دیکھیں گے۔ مبارک وہ جو صلح کرنے والے ہیں کیونکہ وہ خدا کے فرزند کہلائیں گے۔ مبارک وہ جو راستبازی کے سبب سے ستائے جاتے ہیں کیونکہ آسمان کی بادشاہت انہیں کی ہے۔ مبارک ہو تم جب میرے واسطے تمہیں لعن طعن کریں اور ستائیں اور ہر طرح کی بری باتیں جھوٹ سے تمہارے حق میں کہیں۔“

دوم :- یہ تو خون نہ کرنا۔

جس کا بیان (متی ۵: ۲۱-۲۳) میں ملتا ہے کہ ”تم سن چکے ہو کہ اگلوں سے کہا گیا کہ خون مت کر اور جو کوئی خون کرے عدالت میں سزا کے لائق ہوگا۔ پر میں تمہیں کہتا ہوں کہ جو کوئی اپنے بھائی پر بے سبب غصہ ہو عدالت میں سزا کے قابل ہوگا اور جو کوئی اپنے بھائی کو باولا (پاگل) کہے گا مجلس میں سزا کے لائق ہوگا اور جو اس کو احمق کہے جہنم کی آگ کا سزاوار ہوگا۔ پس اگر تو قربان گاہ میں اپنی نذر لے جائے اور وہاں تجھے یاد آئے کہ تیرا بھائی تجھ سے کچھ مخالفت رکھتا ہے تو وہاں اپنی نذر قربان گاہ کے سامنے چھوڑ کر چلا جا پہلے اپنے بھائی سے میل کر تب اگر اپنی نذر گزاراں۔“

سوم :- زنانہ کرنا۔

اس کا بیان (متی ۵: ۲۷-۳۲) میں ملتا ہے۔ یہاں مرقوم ہے ”تم سن چکے ہو کہ اگلوں سے کہا گیا تو زنانہ کرنا پر میں تم سے کہتا ہوں کہ جو کوئی شہوت سے کسی عورت پر نگاہ کرے اپنے دل میں اس کے ساتھ زنا کر چکا۔ اگر تیری دہنی آنکھ ٹھوکر کھانے کا باعث ہو اسے نکال ڈال اور پھینک دے۔ کیونکہ تیری آنکھوں میں سے ایک کانہ رہنا تیرے لیے اس سے بہتر ہے کہ تیرا سرا بدن جہنم میں ڈالا جائے۔ اگر تیرا دہنا ہاتھ تیرے لیے ٹھوکر کھانے کا باعث ہوئے تو اس کو کاٹ ڈال اور پھینک دے کیونکہ تیرے اگلوں میں سے ایک کانہ رہنا تیرے لیے اس سے بہتر ہے کہ تیرا سرا بدن جہنم میں ڈالا جائے۔“ یہ بھی لکھا گیا کہ جو کوئی اپنی جورو کو چھوڑ دے اسے طلاق نامہ لکھ دے۔ پر میں تمہیں کہتا ہوں کہ جو کوئی اپنی جورو کو زنا کے سوا کسی اور سبب چھوڑ دے اس سے زنا کرنا ہے اور جو کوئی اس عورت سے جو چھوڑی گئی ہے بیاہ کرے زنا کرتا ہے۔ پھر لکھا ہے کہ حرام کاری سے بچنے کو ہر مرد اپنی جورو اور ہر عورت اپنے خصم (شوہر) رکھے خصم جورو کا حق جیسا چاہیے ادا کرے اور ویسے ہی جورو خصم کا۔“

چہارم :- قسم نہ کھانا۔

اس کلام اقدس کا بیان بھی (متی ۵: ۳۳-۳۷) میں موجود ہے۔ تم سن چکے ہو کہ اگلوں سے کہا گیا تو جھوٹی قسم نہ کھا بلکہ اپنی قسمیں خداوند کے لیے پوری کر پر میں تمہیں کہتا ہوں ہر گز قسم نہ کھانا نہ تو آسمان کی کیونکہ وہ خدا کا تخت ہے نہ زمین کی کیونکہ وہ اس کے پاؤں کی چوکی ہے نہ یرو شیلیم کی کیونکہ وہ بزرگ بادشاہ کا شہر ہے نہ اپنے سر کی کیونکہ تو ایک بال کو سفید یا کالا نہیں کر سکتا پر تمہاری گفتگو میں ہاں کی جگہ ہاں اور نہیں کی جگہ نہیں ہو۔ کیونکہ جو اس سے زیادہ ہے وہ برائی سے ہوتا ہے۔“ پھر خدا کا بندہ یعقوب لکھتا ہے ”سب سے پہلے اے بھائیو قسم نہ کھاؤ نہ آسمان کی نہ زمین کی نہ کوئی اور قسم بلکہ تمہارا ہاں اور نہیں نہیں ہو کہ تم سزا کے لائق نہ ٹھہرو“ (یعقوب ۵: ۱۲)۔

پنجم :- دشمنوں کو پیار کرنا۔

متی رسول کا انجیلی بیان اس بات پر شہادت ہے (متی ۵: ۳۸-۴۸) ”تم سن چکے ہو کہ اگلوں سے کہا گیا آنکھ کے بدلے آنکھ اور دانت کے بدلے دانت پر میں تمہیں کہتا ہوں کہ ظالم کا مقابلہ نہ کرنا۔ بلکہ جو تیرے دہنے گال پر طمانچہ مارے تو دوسرا بھی اس کی طرف پھیر دے۔ اگر کوئی چاہے کہ تجھ پر نالش کر کے تیری قبلے کرتے بھی اسے لینے دے۔ اگر کوئی تجھے ایک کوس بگاڑ لے جائے اس کے ساتھ دو کوس چلا جا اور جو کوئی تجھ سے کچھ مانگے اسے عنایت کر اور جو تجھ سے قرض مانگے اس سے منہ نہ موڑ۔ تم سن چکے ہو کہ کہا گیا اپنے پڑوسی سے دوستی رکھ اور اپنے دشمنوں کو پیار کر اور جو تم پر لعنت کریں ان کے لیے برکت چاہو۔ جو تم سے کینہ رکھیں ان کا بھلا کرو جو تمہیں دکھ دیں اور ستائیں ان کے لیے دعا کرو تاکہ تم اپنے باپ کے جو آسمان پر ہے فرزند ہو کیونکہ وہ اپنے سورج کو بدوں اور نیلوں پر چکاتا ہے اور راستوں اور ناراستوں پر مینہ برساتا ہے۔ اگر تم ان کو پیار کرو جو تمہیں پیار کرتے ہیں تو تمہارے لیے کیا اجر ہے۔ کیا محصول لینے والے بھی ایسا نہیں کرتے۔ پس تم کامل ہو جیسا تمہارا باپ جو آسمان پر ہے کامل ہے۔“ پھر مزید بیان کیا گیا ہے ”جو کچھ تم چاہتے ہو کہ لوگ تمہارے ساتھ کریں ویسا تم بھی ان کے ساتھ کرو“ (متی ۷: ۱۲)۔ پوس رسول رومہ کی کلیسیا کو ہدایت کرتا ہے ”اگر تیرا دشمن بھوکا ہو اس کو کھلایا ساہو اسے پانی دے“ (رومیوں ۱۲: ۲۰)۔ متی رسول ایک واقعہ کا بیان کرتا ہے کہ ”عیسیٰ نے اسے کہا اے میاں تو کس لیے آیا۔ تب انہوں نے پاس آکر عیسیٰ پر ہاتھ ڈالے اور اسے پکڑ لیا اور دیکھو عیسیٰ کے ساتھیوں میں سے ایک نے ہاتھ بڑھا کر اپنی تلوار کھینچی اور سردار کا ہن کے

نوکر پر چلا کر اس کا کان اڑا دیا۔ تب عیسیٰ نے اسے کہا اپنی تلوار میان میں کر کیونکہ جو تلوار کھینچتے ہیں تلوار ہی سے مارے جائیں گے“ (متی ۲۶:۵۰۔۵۲)۔ پھر لوقا کی انجیل میں ہے ”تب عیسیٰ نے جواب میں کہا اتنے ہی پر رہنے دو اور اس کے کان کو چھو کر اس کو چمکا گیا“ (لوقا ۲۲:۵۱)۔

ششم:- خیرات کرنا۔

(متی ۶:۲-۴) میں ہے ”جب تو خیرات کرے اپنے سامنے تڑبی مت بجایے ریاکار عبادت خانوں اور راستوں میں کرتے ہیں تاکہ لوگ ان کی تعریف کریں۔ میں تم سے سچ کہتا ہوں کہ وہ اپنا اجر پا چکے۔ جب تو خیرات کرے تو چاہے کہ تیرا بایاں ہاتھ نہ جانے جو تیرا دہنا ہاتھ کرتا ہے تاکہ تیری خیرات پوشیدہ رہے اور تیرا باپ جو پوشیدہ دیکھتا ہے خود ظاہر میں تجھے بدلہ دے“۔ پھر لوقا کی انجیل میں لکھا ہے ”اس نے اپنے مہمان دار سے کہا کہ جب تو دن یا شام کا کھانا تیار کرے تو اپنے دوستوں یا رشتہ داروں یا دولت مند پڑوسیوں کو مت بلاؤ تاکہ وہ بھی تجھے بلائیں اور تیرا بدلہ ہو جائے جب تو ضیافت کیا چاہے تو غریبوں، لنگڑوں اور اندھوں کو بلا، تب تو مبارک ہو گا کیونکہ ان کے پاس کچھ نہیں کہ تیرا بدلہ دیں پر راستبازوں کی قیامت میں تجھے بدلہ دیا جائے گا فقط“۔

ہفتم:- نماز کرنا۔

(متی ۶:۶-۸) میں ہے ”جب تو دعا مانگے ریاکاروں کی مانند مت ہو کیونکہ وہ عبادت خانوں اور راستوں کے کونوں پر کھڑے ہو کر دعا مانگنا کو دوست رکھتے ہیں تاکہ لوگ انہیں دیکھیں۔ میں تم سے سچ کہتا ہوں کہ وہ اپنا بدلہ پا چکے ہیں۔ جب تو دعا مانگے اپنی کوٹھری میں جا اور دروازہ بند کر کے اپنے باپ پاس جو پوشیدگی میں ہے دعا مانگ اور تیرا باپ جو کہ پوشیدگی میں دیکھتا ہے ظاہر میں تجھے بدلہ دے گا اور جب دعا مانگتے ہو غیر قوموں کی مانند بک مت کرو کیونکہ وہ سمجھتے ہیں کہ ان کی زیادہ گوئی سے ان کی سنی جائے گی پر ان کی مانند نہ ہو کیونکہ تمہارا باپ تمہارے مانگنے سے پہلے جانتا ہے کہ تمہیں کن کن چیزوں کی ضرورت ہے فقط“۔ پھر (متی ۷:۷-۱۱) میں ہے کہ ”مانگو تو تمہیں دیا جائے گا ڈھونڈو کہ تم پاؤ گے کھٹکھٹاؤ کہ تمہارے واسطے کھولا جائے گا کیونکہ جو کوئی مانگتا ہے اسے ملتا اور جو کوئی ڈھونڈتا سو پاتا ہے اور جو کوئی کھٹکھٹاتا ہے اس کے واسطے کھولا جائے گا یا تم میں سے کون آدمی ہے کہ اگر اس کا بیٹا اس سے روٹی مانگے وہ اسے پتھر دے یا اگر مچھلی مانگے اسے سانپ دے۔ پس جب کہ تم جو بُرے ہو اپنے لڑکوں کو اچھی چیزیں دینا جانتے ہو تو کتنا زیادہ تمہارا باپ جو آسمان پر ہے انہیں جو اسے مانگتے ہیں اچھی چیزیں دے گا فقط۔ پھر (لوقا ۱۸:۱-۷) میں ہے کہ ”پھر اس نے اس لیے کہ ان کو دعا میں لگے رہنا اور سُستی نہ کرنی ضرور ہے ایک تمثیل کہ کسی شہر میں ایک قاضی تھا جو نہ خدا سے ڈرتا اور نہ آدمی کی کچھ پرواہ رکھتا اور اسی شہر میں ایک بیوہ تھی جو اس کے پاس آتی اور اسے یہ کہتی تھی کہ میرے دشمن کے ہاتھ سے میرا انصاف کر اس نے کچھ دن نہ چاہا لیکن پیچھے اپنے جی میں کہا کہ ہر چند میں نہ خدا سے ڈرتا اور نہ آدمی کی کچھ پرواہ رکھتا تو بھی اس لیے کہ یہ بیوہ مجھے ستاتی ہے اس کا انصاف کروں گا ایسا نہ ہو کہ وہ بہت آنے سے آخر کو میرا دماغ خالی کرے خداوند نے فرمایا کہ سنو جو کچھ اس بے انصاف قاضی نے کہا پس کیا خدا اپنے برگزیدہ لوگوں کا جو رات دن اس سے فریاد کرتے ہیں انصاف نہ کرے گا فقط“۔ پھر (لوقا ۱۸:۱۰-۱۴) میں ہے کہ ”دو شخص ہیکل میں دعا مانگنے گئے ایک فریسی دوسرا محمول لینے والا فریسی الگ کھڑا ہو کے یوں دعا مانگتا تھا کہ اے خدا میں تیرا شکر کرتا ہوں کہ اوروں کی مانند لیٹر انعام زنا کار یا جیسا یہ محمول لینے والا ہے نہیں ہوں میں ہفتہ میں دو بار روزہ رکھتا ہوں اور میں اپنے سارے مال کی دہ کی دیتا ہوں پر اس محمول لینے والے نے دور سے کھڑا ہو کے اتنا بھی نہ چاہا کہ آسمان کی طرف آنکھ اٹھائے بلکہ چھاتی بیٹھا اور کہتا تھا کہ اے خدا مجھ گنہگار پر رحم کر میں تم سے کہتا ہوں کہ یہ شخص دوسرے سے راستباز ٹھہر کے اپنے گھر گیا۔ کیونکہ جو آپ کو بڑا ٹھہراتا ہے چھوٹا کیا جائے گا اور اپنے تین چھوٹا

ٹھہرتا ہے بڑا کیا جائے گا فقط۔ پھر (یوحنا ۴: ۲۰-۲۴) میں ہے کہ ”ہمارے باپ دادوں نے اس پہاڑ پر پرستش کی اور تم کہتے ہو وہ جگہ جہاں پرستش کرنے چاہیے یروشلیم میں ہے یسوع نے اسے کہا کہ اے عورت میری بات کا یقین رکھ کہ وہ گھڑی آتی ہے کہ جس میں تم نہ اس پہاڑ پر اور نہ یروشلیم میں باپ کی پرستش کرو گی تم اس کی جسے نہیں جانتی ہو پرستش کرتے ہو ہم اس کی جسے جانتے ہیں پرستش کرتے ہیں کیونکہ نجات یہودیوں میں سے ہے پر وہ گھڑی آتی ہے بلکہ ابھی ہے کہ جس میں سچے پرستار روح اور راستی سے باپ کی پرستش کریں گے کیونکہ باپ بھی اپنے پرستاروں کو چاہتا ہے کہ ایسے ہوں۔ خدا روح ہے اور پرستاروں کو فرض ہے کہ روح اور راستی سے پرستش کریں۔“

ہشتم:- بخشش کرنا۔

(متی ۶: ۱۴-۱۵) میں ہے ”اگر تم آدمیوں کے گناہ بخشو گے تو تمہارا باپ جو آسمان پر ہے تمہیں بھی بخشے گا پر اگر تم آدمیوں کو ان کے گناہ نہ بخشو گے تو تمہارا باپ بھی تمہارے گناہ نہ بخشے گا فقط۔“ پھر (متی ۱۸: ۲۳-۳۵) میں ہے ”آسمان کی بادشاہت ایک بادشاہ کی مانند ہے جس نے اپنے لوگوں سے حساب لینا چاہا جب حساب لینے لگا ایک کو اس کے پاس لائے جس سے اس کو دس ہزار توڑے پانے تھے پر اس واسطے کہ اس کے پاس کچھ ادا کرنے کو نہ تھا اس کے خداوند نے حکم کیا کہ وہ اور اس کی جو رو اس کے بال بچے اور جو کچھ اس کا ہو بیچا جائے اور قرض بھر لیا جائے تب اس کو کرنے گر کے اسے سجدہ کیا اور کہا اے خداوند صبر کر کہ میں تیرا سا قرض ادا کروں گا اس کو کرنے صاحب کو رحم آیا اور اسے چھوڑ کر قرض اسے بخش دیا۔ اسی کو کرنے نکل کے اپنے ساتھی نو کروں میں سے ایک کو پایا جس پر اس کے سودینا آتے تھے اس نے اس کو پکڑا اس کا گلا گھونٹا اور کہا جو میرا آتا ہے مجھے دے تب اس کا ساتھی نو کر اس کے پاؤں پر گرا اور اس کی منت کر کے کہا صبر کر میں سب ادا کروں گا پر اس نے نہ مانا بلکہ جا کر اسے قید خانے میں ڈالا کہ جب تک قرض ادا نہ کرے قید رہے اس کے ساتھی نو کر یہ ماجرا دیکھ کے نہایت غمگین ہوئے اور جا کر اپنے مالک سے تمام احوال (حال کی جمع) بیان کیا تب اس کے مالک نے اسے بلا کر کہا کہ اے شریرو نو کر میں نے وہ سب قرض تجھے بخش دیا کیونکہ تو نے میری منت کی تو کیا لازم نہ تھا کہ جب میں نے تجھ پر رحم کیا تو بھی اپنے ہم خدمت پر رحم کرتا سو اس کے مالک نے غصہ ہو کر اس کو داروغہ کے حوالے کیا کہ جب تک تمام قرض ادا نہ کرے قید رہے اسی طرح میرا آسمانی باپ بھی تم سے کرے گا گر ہر ایک تم میں سے اپنے بھائیوں کے قصور کو دل سے معاف نہ کرے گا“ فقط۔

خدا کا بندہ پطرس رسول بیان کرتا ہے کہ ”غرض سب کے سب ایک دل ہو ہمدرد ہو برادرانہ محبت رکھو رحم دل اور فروتن ہو۔ بدی کے عوض بدی نہ کرو گالی کے عوض گالی نہ دو بلکہ اس کے خلاف برکت چاہو کہ تم جانتے ہو کہ تم برکت کے وارث ہونے کو بلائے گئے ہو فقط۔“ (۱۔ پطرس ۳: ۸-۹)۔

نہم:- روزہ رکھنا۔

(متی ۶: ۱۶-۱۸) میں ہے ”جب تم روزہ رکھو ریاکاروں کی مانند اپنا چہرہ ادا نہ بناؤ کیونکہ وہ اپنا منہ بگاڑتے ہیں کہ لوگوں کے نزدیک روزہ دار ظاہر ہوں تم سے سچ کہتا ہوں کہ وہ اپنا بدلہ پاچکے پر جب تو روزہ رکھے اپنے سر پر چکنا لگا اور منہ دھوتا کہ تو آدمیوں پر نہیں بلکہ اپنے باپ جو پوشیدہ ہے روزہ دار ظاہر ہو اور تیرا باپ جو پوشیدگی میں دیکھتا ہے آشکارا تجھے بدلہ دے۔“

دولت کی بابت تعلیم

(متی ۶: ۱۹-۲۱) میں ہے ”مال اپنے واسطے زمین پر جمع نہ کرو جہاں کیڑا اور مورچہ (زنگ، پھپھوندی) خراب کرتے ہیں۔ اور جہاں چور سیندھ (وہ سوراخ جو چوری کرنے کے لیے دیوار میں کیا جاتا ہے) اور چور اتے ہیں بلکہ مال اپنے لیے آسمان پر جمع کرو جہاں نہ کیڑا نہ مورچہ خراب کرتے ہیں اور نہ چور سیندھ دیتے اور چراتے کیونکہ جہاں تمہارا خزانہ ہے وہیں تمہارا دل بھی لگا رہے گا فقط“۔ پھر (متی ۶: ۲۴-۳۲) میں ہے کہ ”کوئی آدمی دو مالکوں کی خدمت نہیں کر سکتا اس لیے کہ یا ایک سے دشمنی رکھے گا اور دوسرے سے دوستی یا ایک کو مانے گا دوسرے کو ناچیز جانے گا تم خدا اور دولت دونوں کی خدمت نہیں کر سکتے اس لیے تم سے کہتا ہوں کہ اپنی زندگی کے لیے فکر نہ کرو کہ ہم کیا کھائیں گے اور کیا پیئیں گے نہ اپنے بدن کے لیے کہ کیا پہننے گے۔ کیا جان خوراک سے بہتر نہیں اور بدن پوشاک سے ہوا کے پرندوں کو دیکھو وہ نہ بوتے نہ کاٹتے نہ کوٹھیوں میں جمع کرتے ہیں تو بھی تمہارا آسمانی باپ ان کو پالتا ہے کیا تم ان سے بہتر نہیں ہو تم میں سے کون ہے جو فکر کر کے اپنی عمر میں ایک گھڑی بڑھا سکتا ہے اور پوشاک کی کیوں فکر کرتے ہو جنگلی سوسن کو دیکھو کہ وہ کس طرح سے بڑھتی ہیں وہ نہ محنت کرتی نہ کاٹتی ہیں پر میں تمہیں کہتا ہوں کہ سلیمان بھی اپنی ساری شان و شوکت میں ان میں سے ایک کی مانند پہننے نہ تھا۔ پس جب خدا میدان کی گھاس کو جو آج ہے اور کل تنور میں جھونکی جاتی ہے یوں پہناتا ہے تو کیا تم کو اے کم اعتقاد و زیادہ نہ پہنائے گا۔ اس لیے یہ کہہ کے فکر مت کرو کہ ہم کیا کھائیں گے یا کیا پیئیں گے یا کیا پہننے گے کیونکہ ان سب چیزوں کی تلاش میں غیر تو میں رہتی ہیں اور تمہارا آسمانی باپ جانتا ہے کہ ان سب چیزوں کے محتاج ہو فقط“۔

نجات کو طلب کرنا۔

(متی ۶: ۳۳-۳۴) میں ہے کہ ”تم پہلے خدا کی بادشاہت اور اس کی راستبازی کو ڈھونڈو یہ سب چیزیں بھی تمہیں ملیں گی۔ پس کل کی فکر نہ کرو کیونکہ کل اپنی چیزوں کی آپ ہی فکر کر لے گا آج کا دکھ آج ہی کے لیے کافی ہے فقط“۔ مزید کلام خدا میں ہے کہ ”تنگ دروازہ سے داخل ہو کیونکہ چوڑا ہے وہ دروازہ اور کشادہ ہے وہ راستہ جو ہلاکت کو پہنچاتا ہے اور بہت ہیں جو اس سے داخل ہوتے ہیں کیا ہی تنگ ہے وہ دروازہ اور سبکی ہے وہ راہ جو زندگی کو پہنچاتی اور تھوڑے ہیں جو اسے پاتے فقط“ (متی ۷: ۱۳-۱۴)۔ اسی باب میں بیان ہے کہ ”نہ ہر ایک جو مجھے خداوند خداوند کہتا آسمان کی بادشاہت میں داخل ہو گا مگر وہی جو میرے باپ کی جو آسمان پر ہے اس کی مرضی پر چلتا ہے اس دن بہتیرے مجھے کہیں گے اے خداوند اے خداوند کیا ہم نے تیرے نام سے نبوت نہیں کی اور تیرے نام سے دیوؤں کو نہیں نکالا اور تیرے نام سے بہت سی کرامات ظاہر نہیں کیں اور اس وقت میں ان سے صاف کہوں گا کہ میں کبھی تم سے واقف نہ تھا۔ اے بدکار و میرے پاس سے دور ہو پس جو کوئی میری یہ باتیں سنتا اور انہیں عمل میں لاتا ہے میں اسے اس عقل مند آدمی کی مانند ٹھہراتا ہوں جس نے چٹان پر اپنا گھر بنایا اور مینہ برسایا اور باڑھیں اسیں اور آندھیاں چلیں اور اس گھر پر زور مارا پر وہ نہ گرا کیونکہ اس کی نیوچٹان پر ڈالی گئی تھی پر جو کوئی میری یہ باتیں سنتا اور ان پر عمل نہیں کرتا ہے وہ اس بیوقوف آدمی کی مانند ٹھہرے گا جس نے اپنا گھر ریت پر بنایا اور مینہ برسایا اور باڑھیں اسیں اور آندھیاں چلیں اور اس گھر پر زور مارا اور وہ گھر گر پڑا اور اس کا گرنا ہولناک واقعہ ہوا فقط“ (متی ۷: ۲۱-۲۲)۔ نجات کی تعلیم میں مزید بیان ہے ”تب یسوع نے اپنے شاگردوں سے کہا اگر کوئی چاہے کہ میرے پیچھے آئے تو اپنا انکار کرے اور اپنی صلیب اٹھا کے میری پیروی کرے کیونکہ جو کوئی اپنی جان بچانا چاہے اسے کھوئے گا پر جو کوئی میرے لیے جان کھوئے گا اسے پائے گا کیونکہ آدمی کو کیا فائدہ اگر تمام جہان کو حاصل کرے اور اپنی جان کھو دے پھر آدمی کے بدلے کیا دے سکتا ہے“ (متی ۱۶: ۲۴-۲۶)۔

از سر نو پیدا ہونا۔

(یوحنا ۳: ۸-۱۰) میں ہے ”یسوع نے جواب دے کر کہا میں تجھ سے سچ سچ کہتا ہوں اگر کوئی سر نو پیدا نہ ہو تو وہ خدا کی بادشاہت کو دیکھ نہیں سکتا۔ نفوذ یسوع نے اس سے کہا آدمی جب بوڑھا ہو گیا تو کیوں کر پیدا ہو سکتا ہے کیا اس میں یہ طاقت ہے کہ دوبارہ اپنی ماں کے پیٹ میں پڑے اور پیدا ہو۔ عیسیٰ نے جواب دیا کہ میں تجھ سے سچ سچ کہتا ہوں اگر آدمی پانی اور روح سے پیدا نہ ہوئے تو وہ خدا کی بادشاہت میں داخل ہو نہیں سکتا جو جسم سے پیدا ہوا ہے جسم ہے اور جو روح سے پیدا ہوا ہے روح ہے۔ تعجب نہ کر کہ میں نے تجھے کہا کہ تمہیں سر نو پیدا ہونا ضرور ہے۔ ہوا جدھر چاہتی ہے چلتی ہے اور تو اس کی آواز سنتا ہے اور نہیں جانتا کہ وہ کہاں سے آتی اور کہاں کو جاتی ہے ہر ایک جو روح سے پیدا ہوا ایسا ہی ہے۔“

مسیح کے شاگرد ہونے کی تعلیم۔

(متی ۱۰: ۱۶-۳۳) میں ہے ”دیکھو میں تمہیں بھیڑوں کی مانند بھیڑیوں میں بھیجتا ہوں پس تم سانپوں کی مانند ہو شیار اور کبوتروں کی مانند بے بد ہو مگر آدمیوں سے خبر دار رہو کہ وہ تمہیں اپنی کچھریوں میں حوالہ کریں گے اور اپنے عبادت خانوں میں کوڑے ماریں گے اور تم میرے واسطے حاکموں اور بادشاہوں کے سامنے حاضر کئے جاؤ گے کہ ان پر اور غیر قوموں پر گواہی ہو۔ لیکن جب وہ تمہیں حوالے کریں فکر نہ کرو کہ ہم کس طرح یا کیا کہیں گے کیونکہ جو کچھ تمہیں کہنا ہو گا اسی گھڑی تمہیں اس کی آگاہی ہوگی کیونکہ کہنے والے تم نہیں بلکہ تمہارے باپ کی روح جو تم میں بولتی ہے۔ بھائی بھائی کو اور باپ بیٹے کو قتل کے لیے حوالہ کرے گا اور لڑکے اپنے باپ کی مخالفت میں اٹھیں گے اور انہیں مروا ڈالیں گے اور میرے نام کے باعث سب تم سے دشمنی کریں گے، پر وہ جو آخر تک برداشت کرے گا سو ہی نجات پائے گا جب وہ تمہیں ایک شہر میں ستائیں تو دوسرے میں بھاگ جاؤ تم سے سچ کہتا ہوں کہ تم اسرائیل کے سب شہروں میں نہ پھر چکو گے جب تک کہ ابن آدم نہ آئے۔ شاگرد اپنے استاد سے بڑا نہیں نہ نوکر اپنے مالک سے بس یہی کہ شاگرد اپنے استاد کی اور نوکر اپنے مالک کی مانند ہو۔ جب انہوں نے گھر کے مالک کو بلل زبول کہا ہے تو کتنا زیادہ اس کے لوگوں کو نہ کہیں گے۔ پس ان سے نہ ڈرو کیونکہ کوئی چیز ڈھکی نہیں جو کھل نہ جائے اور نہ چھپی جو جانی نہ جائے جو کچھ میں تمہیں اندھیرے میں کہتا ہوں اُجالے میں کہو اور جو کچھ تمہارے کانوں میں کہا جائے کو ٹھوں پر منادی کرو اور ان سے جو بدن کو قتل کرتے ہیں پر جان کو قتل نہیں کر سکتے مت ڈرو، بلکہ اس سے ڈرو جو جان اور بدن دونوں کو جہنم میں ہلاک کر سکتا کیا ایک پیسے کو دو گورے (چڑیا) نہیں بکتے اور ان میں ایک بھی تمہارے باپ کی بے مرضی زمین پر نہیں گرتا بلکہ تمہارے سر کے بال بھی سب گئے ہوتے ہیں۔ پس مت ڈرو تم بہت گوروں سے بہتر ہو اس لیے جو کوئی آدمیوں کے آگے میرا اقرار کرے گا میں بھی اپنے باپ کے آگے جو آسمان پر ہے اس کا اقرار کروں گا پر جو کوئی آدمیوں کے آگے میرا انکار کرے گا میں بھی اپنے باپ کے آگے جو آسمان پر ہے اس کا انکار کروں گا فقط۔“ مزید براں لکھا ہے ”اور آدمی کے دشمن اس کے گھر ہی کے لوگ ہوں گے جو کوئی باپ یا ماں کو مجھ سے زیادہ چاہتا ہے میرے لائق نہیں اور جو کوئی بیٹا یا بیٹی کو مجھ سے زیادہ پیار کرتا ہے میرے لائق نہیں اور جو کوئی اپنی جان بچاتا ہے اسے کھوئے گا پر جو کوئی میرے واسطے اپنی جان کھوئے گا اسے پائے گا۔“ (متی ۱۰: ۳۶-۳۹)۔

پاک اور ناپاک کی تعلیم

(مرقس ۷: ۱۴-۲۳) میں ہے کہ ”پھر اس نے سب لوگوں کو پاس بلا کے کہا کہ تم سب کے سب میری سنو اور سمجھو ایسی کوئی چیز آدمی کے باہر نہیں جو اس میں داخل ہو کے اسے ناپاک کر سکے پر وہ چیزیں جو اس میں سے نکلتی ہیں وہی آدمی کو ناپاک کر سکتی ہیں جب وہ بھیڑ کے پاس سے گھر میں

گیا اس کے شاگردوں نے اسے اس تمثیل کی بابت پوچھا تب اس نے انہیں کہا کیا تم بھی ایسے نا سمجھ ہو کہ تم نہیں جانتے ہو کہ جو چیز باہر سے آدمی کے اندر جاتی ہے اسے ناپاک نہیں کر سکتی اس لیے کہ وہ اس کے دل میں نہیں بلکہ پیٹ میں جاتی ہے اور پاخانے میں نکلتی ہے۔ یوں سب کھانے کی نجاست چھٹ جاتی ہے۔ پھر اس نے کہا جو آدمی میں سب سے نکلتا ہے وہی آدمی کو ناپاک کرتا ہے کیونکہ اندر یعنی آدمی کے دل ہی سے بڑے اندیشے زنا کاریاں، حرام کاریاں، قتل، چوریاں، لالچ، بدی، مکر مستی، بد نظری، کفر، شیخی اور نادانی نکلتی ہیں یہ سب بُری چیزیں اندر سے نکلتی ہیں اور آدمی کو ناپاک کرتی ہیں فقط۔“

نکاح اور طلاق کی تعلیم

(متی ۱۹: ۳-۶) فریسی اس کی آزمائش کے لیے اس کے پاس آئے اور اسے کہا کیا وہ ہے کہ مرد ہر ایک سبب سے اپنی جو رو کو چھوڑ دے اس نے جواب میں ان سے کہا تم نے نہیں پڑھا کہ خالق نے شروع میں انہیں ایک ہی مرد اور ایک ہی عورت بنائی اور فرمایا کہ اس لیے مرد اپنے ماں باپ کو چھوڑے گا اور اپنی جو رو سے ملارہے گا اور وہ دونوں ایک تن ہوں گے۔ اس لیے اب وہ دونیں بلکہ ایک تن ہیں پس جسے خدا نے جوڑا ہے اسے انسان نہ توڑے فقط۔“ پھر اسی باب میں لکھا ہے ”اور میں تمہیں سچ کہتا ہوں کہ جو کوئی اپنی جو رو کو سوائے زنا کے اور سبب سے چھوڑے دے اور دوسرے سے بیاہ کرے زنا کرتا ہے اور جو کوئی اس چھوڑی ہوئی عورت کو بیاہے زنا کرتا ہے فقط“ (متی ۱۹: ۹)۔

خدا اور آدمیوں سے محبت کی تعلیم

(متی ۲۵: ۳۵-۴۰) اور ان میں سے شریعت کے ایک سکھانے والے نے اسے سے آزمانے کے لیے یہ پوچھا کہ اے استاد شرع میں بڑا حکم کون سا ہے؟ یسوع نے اسے کہا خداوند کو جو تیرا خدا ہے اپنے سارے دل اور اپنی ساری جان اور اپنی ساری سمجھ سے پیار کر اور بڑا حکم یہی ہے اور دوسرا اس کی مانند ہے کہ تو اپنے پڑوسی کو ایسا پیار کر۔ جب آپ کو انہیں دو احکام پر سارا شرع اور سب انبیاء کی باتیں موقوف ہیں فقط۔“ پھر (لوقا ۱۰: ۳۰-۳۱) یسوع نے جواب میں کہا کہ ایک شخص یروشلیم سے یریحو کو جا رہا تھا اور ڈاکوؤں میں جا پڑا۔ وہ اسے نگا اور گھائل کر کے ادھوا چھوڑ گئے اتفاقاً ایک کاہن اس راہ سے جا نکلا اور اس کو دیکھ کے کنارے سے چلا گیا اسی طرح ایک لاوی بھی اس جگہ آ کے اسے دیکھ کر کنارے سے چلا گیا پر ایک مسافر سامری وہاں آیا اور اس کو دیکھ کر رحم کیا اور اس کے پاس آ کے اس کے زخموں کو تیل اور مٹی ڈال کر باندھا اور اپنے جانور پر ڈال کر سرائیں لے گیا اور اس کی خبرداری کی اور دوسرے دن جب جانے لگا دو دینار نکال کے بھٹیاری کو دیئے اور کہا کہ اس کی خبرداری کر اور جو کچھ اس سے زیادہ خرچ ہو گا میں پھر آ کے تجھے ادا کروں گا۔ اب ان تینوں میں سے اس کا جو ڈاکوؤں میں جا پڑا تھا تو کس کو پڑوسی جانتا ہے اس نے کہا اس کو جس نے اس پر ترس کیا۔ تب یسوع نے اسے کہا تو بھی ایسا ہی کر فقط۔“ پوٹس رسول لکھتا ہے کہ ”بدی سے نفرت کرو نیکی سے ملے رہو بردرانہ محبت سے ایک دوسرے کو پیار کرو عزت کی راہ سے ایک دوسرے کو بہتر سمجھو فقط“ (رومیوں ۱۲: ۹)۔ مزید براں پوٹس رسول لکھتا ہے ”سو آپس کی محبت کے کسی کے قرضدار نہ رہو کیونکہ جو اوروں سے محبت رکھتا ہے اس نے شریعت کو پورا کیا ہے اس واسطے کہ یہ حکم جو ہیں کہ تو زنا نہ کر، قتل نہ کر، چوری نہ کر، جھوٹی گواہی نہ دے، لالچ نہ کر اور جو حکم ان کے سوا ہوں ان کا خلاصہ اس ایک بات میں ہے کہ تو اپنے پڑوسی کو ایسا پیار کر جیسا خود کو کرتا ہے کہ محبت وہ ہے جو اپنے پڑوسی سے بدی نہیں کرتے اس واسطے محبت رکھنا شریعت کا پورا کرنا ہے فقط“ (رومیوں ۱۳: ۸-۱۰)۔ یوحنا رسول لکھتا ہے کہ ”جس کسی کے پاس دنیا کا مال ہو اور وہ اپنے بھائی کو محتاج دیکھے اور اپنے تینوں رحم سے باز رکھے تو خدا کی محبت اس میں کیوں کر قائم رہتی ہے فقط۔“

خدا کی خدمت کی تعلیم

پولس رسول کا خط رومیوں کو (رومیوں ۱۲: ۱-۲) میں ہے کہ ”پس اے بھائیوں میں خدا کی رحمتوں کا واسطہ دے کر تم سے التماس کرتا ہوں کہ تم اپنے بدنوں کو گذرانو تاکہ ایک زندہ قربانی مقدس اور خدا کے لیے پسندیدہ ہو کہ یہ تمہاری عقلی عبادت ہے اور اس جہان کے ہم شکل مت ہو بلکہ اپنے دل کے نئے ہونے سے اپنی شکل بدل ڈالو تاکہ تم خدا کے اس ارادے کو جو خوب اور پسندیدہ اور کامل ہے بخوبی جانو فقط“۔ پھر پولس کا خط کلسیوں کو (کلسیوں ۳: ۲۳-۲۵) میں درج ہے کہ ”جو کچھ کرو سو جی سے ایسا کرو جیسا خداوند کے لیے کرتے ہیں نہ کہ آدمیوں کے لیے کہ تم جانتے ہو کہ تم خداوند سے بدلے میں میراث پاؤ گے کیونکہ تم خداوند مسیح کی خدمت بجالاتے ہو پر وہ جو برا کرتا ہے وہ اپنے کئے کے موافق برائی پائے گا اور کسی کی طرفداری نہیں ہے فقط“۔

فروتنی کی تعلیم

پولس کا خط رومیوں کو (رومیوں ۱۲: ۳) میں ہے۔ ”اس فضل سے جو مجھے عنایت ہوا ہے تم میں سے ہر ایک کو کہتا ہوں کہ اپنی قدر اس سے زیادہ جس کا جاننا مناسب ہے نجانے بلکہ اعتدال کے ساتھ اپنا مرتبہ ایسا سمجھو جیسا خداوند نے ہر ایک شخص کو انداز سے ایمان دیا“۔ پھر یعقوب کا خط (یعقوب ۴: ۹) ”فسوس اور غم کرو اور روتہا رہنا کڑھنے سے بدل جائے اور خوشی ادا سی سے۔ تم خداوند کے حضور فروتنی کرو کہ وہ تم کو بڑھائے گا فقط“۔

پاکیزگی کی تعلیم

پولس کا خط افسیوں کو (افسیوں ۵: ۱-۷) میں ہے کہ ”پس تم عزیز و فرزندوں کی طرح خدا کے پیرو ہو اور محبت سے چلو جیسے مسیح نے بھی ہم سے محبت کی اور خوشبو کے لیے ہمارے عوض میں اپنے تئیں خدا کے آگے نذر اور قربان کیا اور حرام کاری اور ہر طرح کی ناپاکی یا لالچ کا تم میں ذکر تک نہ ہو جیسا مقدس لوگوں کو مناسب ہے اور بے شرمی اور بے ہودہ گوئی ٹھٹھے بازی جو نامناسب ہے نہ ہوئے بلکہ بیشتر شکر گذاری کیونکہ تم تو یہ جانتے ہو کہ کسی حرام کار، ناپاک یا لالچی کو جو بت پرست ہے مسیح اور خدا کی بادشاہت میں میراث نہیں ہے کوئی تم کو بے ہودہ باتوں سے ٹھلا دے کیونکہ ایسی باتوں کے سبب خدا کا غضب نافرمانی کے فرزندوں پر پڑتا ہے۔ پس تم ان کے شریک مت ہو کیونکہ تم آگے تارکی میں تھے اب خدا میں ہو کے نور ہو۔ سونور کے فرزندوں کی طرح چلو“۔ اور اسی باب میں ہے (افسیوں ۵: ۱۱-۱۲) ”اور تارکی کے لاحاصل کاموں میں شریک مت ہو بلکہ بیشتر ان کو ملامت ہی کرو کیونکہ ان کے پوشیدہ کاموں کا ذکر بھی کرنا شرم ہے“۔ پھر پولس کا خط کلسیوں کو (کلسیوں ۳: ۱-۱۷) ”پس اگر تم مسیح کے ساتھ جی اٹھائے گئے ہو تو ان چیزوں کی تلاش میں رہو جو اوپر ہیں جہاں مسیح خدا کے دہنے بیٹھا ہے اوپر کی چیزوں سے دل لگاؤ نہ ان چیزوں سے جو زمین پر ہیں کیونکہ تم مر گئے ہو اور تمہاری زندگی مسیح کے ساتھ خدا میں چھپی ہوئی ہے جب مسیح جو ہماری زندگی ہے ظاہر کیا جائے گا تب تم بھی اس کے ساتھ جلال میں ظاہر کئے جاؤ گے۔ اس واسطے تم اپنے عضوں کو جو زمین پر ہیں یعنی حرام کاری اور ناپاکی اور شہوت اور بری خواہش اور لالچ جو بت پرستی ہے کشتہ (کشتی، مقابلہ) کرو کہ انہیں کے سبب سے خدا کا غضب نافرمانی کے فرزندوں پر پڑتا ہے اور آگے جب تم ان کے بیچ جیتے تھے تم بھی ان کی راہ پر چلتے تھے پر اب ان سب کو بھی یعنی غصہ اور غضب اور بد کاری اور بد خواہی اور بد گوئی اور بد زبانی اپنے منہ سے نکال پھینکو ایک دوسرے سے جھوٹ نہ بولو کیونکہ تم نے پرانی انسانیت کو اس کے فعلوں سمیت اتار پھینکا اور نئی انسانیت کو جو معرفت میں اپنے پیدا کرنے والے کی صورت کے موافق نئی بن رہی ہے پہنا ہے وہاں نہ یونانی ہے نہ یہودی نہ

خنتہ نہ نامختونی نہ بربری (علاقائی تقسیم کا تصور) نہ سکوتی (خانہ بدوش) نہ غلام نہ آزاد پر مسیح سب کچھ اور سب میں ہے۔ پس خدا کے چنے ہوؤں کی مانند جو مقدس اور پیارے ہیں درد مند ی اور مہربانی اور فروتنی اور حلیمی اور برداشت کا لباس پہنو اور اگر کوئی کسی پر دعویٰ رکھتا ہو تو ایک دوسرے کی برداشت کرے اور ایک دوسرے کو بخشے جیسا مسیح نے تمہیں بخشا ہے ایسا ہی تم بھی کرو اور سب کے اوپر محبت پہن لو کہ وہ کمال کا کربند ہے اور خدا کے اطمینان جس کے رکھنے کے لیے تم ایک تن ہو کر بلائے گئے ہو تمہارے دلوں پر حکومت کرے اور تم شکر گزار رہو۔ مسیح کا کلام تم میں بہتات (کثرت) سے رہے اور تم ایک دوسرے کو کمال دانائی سے تعلیم اور نصیحت کرو اور زبور اور گیت اور روحانی غزلیں شکر گزاری کے ساتھ خداوند کے لیے دلوں سے گاؤ اور جو کچھ کرتے کلام اور کام سب کچھ خداوند یسوع کے نام سے کرو اور اس کے وسیلے سے خدا باپ کا شکر بجلاؤ فقط۔“

عورت اور خاوند کی تعلیم

پولس کا خط افسیوں کو (افسیوں ۵: ۲۲-۳۱) ”اے عورت تو اپنے شوہروں کی فرمانبردار رہو جیسا خداوند کی کیونکہ شوہر جو رو کا سر ہے جیسے کہ مسیح بھی کلیسیا کا سر اور وہ بدن کا بچانے والا ہے تو بھی جیسے کلیسیا مسیح کی فرمانبردار ہے ویسے ہی جو رواں بھی ہر بات میں اپنے شوہروں کی ہوں۔ اے مرد اپنی جو روؤں کو پیار کرو جیسے مسیح نے بھی کلیسیا کو پیار کیا اور اپنے تئیں اس کے بدلے دیا تاکہ اس کو پانی کے غسل سے کلام کے ساتھ صاف کر کے مقدس کرے اور اسے اپنے پاس ایک ایسی جلال والی کلیسیا حاضر رکھے کہ جس میں داغ یا چین یا کوئی ایسی چیز نہ ہو بلکہ جو مقدس اور بے عیب ہو یوں ہی مردوں پر لازم ہے کہ جو روؤں کو ایسا پیار کریں جیسا اپنے بدن کو جو اپنی جو رو کو پیار کرتا ہے سو آپ کو پیار کرتا ہے کیونکہ کسی نے اپنے جسم سے کبھی دشمنی نہ کی بلکہ وہ اسے پالتا اور پوتا ہے جیسا خداوند بھی کلیسیا کو کیونکہ ہم اس کے بدن کے عضو اور اس کے گوشت اور ہڈیوں میں سے ہیں۔ اسی سبب سے آدمی اپنے باپ اور ماں کو چھوڑے گا اور اپنی جو رو سے ملا رہے گا اور وہ دونوں ایک تن ہوں گے فقط۔“ پھر پطرس رسول لکھتا ہے ”اسی طرح اے عورت تو تم اپنے اپنے شوہروں کے تابع رہو کہ اگر کوئی ان میں سے کلام کو نہ مانتے ہوں تو وہ بغیر کلام کے اپنی عورتوں کے چلن سے موہے جائیں (رغب ہونا) فقط۔“ (۱- پطرس ۳: ۱)۔ پولس رسول کلیسیوں کی کلیسیا کو لکھتا ہے ”اے عورت جیسا خداوند میں مناسب ہے اپنے اپنے شوہر کی فرمانبردار رہو۔ اے مرد اپنی جو روؤں کو پیار کرو اور ان سے کڑوے نہ ہو فقط۔“ (کلیسیوں ۳: ۱۸-۱۹)۔

بچوں کی اور ماں باپ کی تعلیم

پولس رسول کا خط افسیوں کو (افسیوں ۶: ۱-۴) ”اے فرزند تم خداوند کے لیے اپنے ماں باپ کے تابع رہو کیونکہ یہ واجب ہے تو اپنے ماں باپ کی عزت کر کہ یہ پہلا حکم ہے جس کے ساتھ وعدہ ہے تاکہ تیرا بھلا ہو اور زمین پر تیری عمر دراز ہو اور اے بچوں والوں اپنے فرزندوں کو غصہ مت دلاؤ پر خداوند کی تربیت اور نصیحت کر کے ان کی پرورش کرو فقط۔“ پھر پولس کا خط کلیسیوں کو (کلیسیوں ۳: ۲۰-۲۱) ”اے فرزند تو تم اپنے ماں باپ کے ہر ایک بات میں فرمانبردار رہو کہ خداوند کو یہی پسند ہے اے بچوں والوں اپنے فرزندوں کو مت چھیڑو نہ ہو کہ وہ بے دل ہو جائیں فقط۔“

نو کروں اور صاحبوں کی تعلیم

پولس رسول کا خط افسیوں کو (افسیوں ۶: ۵-۹) میں ہے ”اے نو کروں تم ان کے جو جسم کی رو سے تمہارے خداوند ہیں اپنے دلوں کی صفائی سے ڈرتے اور تھر تھراتے ہوئے ایسے فرمانبردار رہو جیسے مسیح کے اور آدمی کے خوشامد کرنے والوں کی طرح دکھانے کو نہیں بلکہ مسیح کے بندوں کی مانند دل سے خدا کی مرضی پر چلو اور خوشی سے نو کری کرو اسے خداوند کی جاگرنہ کہ آدمیوں کی کی تم جانتے ہو کہ جو کوئی کچھ اچھا کام کرے گا کیا غلام کیا آزاد خداوند

سے ویسا ہی پائے گا۔ اور اے مالک تو تم بھی ان سے ایسا ہی کرو اور دھمکی دینے سے باز آؤ کیونکہ تم جانتے ہو کہ تمہارا بھی مالک آسمان پر ہے اور وہ کسی کے ظاہر پر نظر نہیں کرتا فقط۔“ پھر پوٹس کا خط کلسیوں کو (کلسیوں ۳: ۲۲-۲۳) میں ہے ”اے نوکر و تم ان کے جو دنیا میں تمہارے مالک ہیں سب باتوں میں فرمانبردار رہو پور نہ خوشامدی لوگوں کی مانند کھانے کو بلکہ صاف دل سے خدا ترسوں کی طرح اور جو کچھ کرو جی سے ایسا کرو جیسا خداوند کے لیے کرتے ہیں نہ کہ آدمیوں کے لیے کہ تم جانتے ہو کہ تم خداوند سے بدلے میں میراث پاؤ گے کیونکہ تم خداوند مسیح کی خدمت بجالاتے ہو فقط۔“

زبان کی تعلیم

پطرس رسول لکھتا ہے ”جو کوئی چاہے کہ زندگی سے خوش ہو اور اچھے دنوں کو دیکھے تو اپنی زبان کو بدی سے اور اپنے ہونٹوں کو دغا کی بات بولنے سے باز رکھے فقط“ (۱- پطرس ۳: ۱۰)۔ پھر مقدس یعقوب لکھتا ہے کہ ”اگر کوئی تمہارے بیچ آپ کو دین دار سمجھے اور اپنی زبان کو لگام نہ دے بلکہ اپنے دل کو فریب دیوے تو اس کی دین داری باطل ہے فقط“ (یعقوب ۱: ۲۶)۔

چوتھی دلیل کہ نجات انجیل سے ہے

تمام لوگ اس بات پر متفق ہیں کہ اگر خدا نے اپنی مرضی سے آدمیوں پر اللہ بھیجا تو چاہیے کہ اس میں انسان کے بچنے کا طریقہ پایا جائے۔ کیونکہ صرف اتنا ہی کہہ دینا کافی نہیں ہے کہ نیک اعمال سے نجات ہوگی کیونکہ انسان پہلے ہی سے گنہگار ہے اور اس لیے سزا کا مستحق ہے اور چونکہ وہ گناہ میں پیدا ہوا ہے اس لیے نیکی نہیں کر سکتا۔ اگر کوئی آدمی خون کرے تو اس کو یہ کہنا کہ خون مت کرو تم پھانسی نہیں پاؤ گے یا اگر کوئی زہر کھائے تو اس کو کہنا کہ زہر نہ کھانا چاہیے بالکل بے فائدہ ہے۔ ہم کو ایسی نجات درکار ہے جیسی کہ گنہگار کو چاہیے یعنی گناہ کی معافی اور پاکیزگی۔ انجیل ہم کو بتاتی ہے کہ یہ ضرورت یوں پوری ہوئی کہ خدا نے دنیا کو ایسا بنا دیا کہ اس نے اپنا کلوتا بیٹا بخشا تاکہ جو کوئی اس پر ایمان لائے ہمیشہ کی زندگی پائے۔

پہلا۔

یہ نجات دہندہ یعنی مسیح خداوند خود پاک تھا کیونکہ جب وہ اپنی ماں مریم کنواری کے پیٹ میں تھا تو جبرائیل فرشتہ نے اس کو کہا کہ اے مریم وہ پاک چیز جو تجھ سے پیدا ہوگی خدا کا بیٹا کہلائے گی۔ چونکہ مسیح بے گناہ پیدا ہوا اس لیے وہ خدا کا فرمانبردار اور عبادتی تھا اور اپنے آرموں کو ترک کر کے انسان کی بھلائی کرتا رہا۔ اور اس کی پاک اطاعت انجیل سے ثابت ہوتی ہے۔ مثلاً مقدس لوقا لکھتا ہے ”یسوع جب بارہ (۱۲) برس کا تھا تو اپنی ماں سے کہا کیا تم نے نہ جانا کہ مجھے اپنے باپ کے یہاں رہنا ضرور ہے“ (لوقا ۲: ۴۹)۔ یعنی ضرور ہے کہ خدا کی بندگی میں لڑکپن ہی سے مشغول رہوں اور پھر لکھا ہے کہ ”یسوع روح القدس سے بھرا ہوا یردن سے پھر اور روح کی راہنمائی سے بیابان میں گیا اور چالیس دن تک شیطان سے آزما یا گیا اور ان دنوں میں کچھ نہ کھا یا جب وہ دن پورے ہوئے آخر کو بھوکا ہوا تب شیطان نے اسے کہا کہ اگر تو خدا کا بیٹا ہے تو اس پتھر کو کہو کہ روٹی بن جائے یسوع نے جواب میں اسے کہا لکھا ہے کہ انسان صرف روٹی سے نہیں بلکہ خدا کی ہر ایک بات سے جیتا ہے اور شیطان نے اسے ایک اونچے پہاڑ پر لے جا کر دنیا کی ساری بادشاہتیں ایک دم میں دکھائیں اور شیطان نے اسے کہا کہ میں یہ سارا اختیار اور ان کی شان و شوکت تجھے دوں گا کیونکہ یہ مجھ کو سونپا گیا ہے اور جس کو چاہتا ہوں دیتا ہوں۔ پس اگر تو مجھے سجدہ کرے سب تیرا ہو گا۔ یسوع نے اسے جواب میں کہا کہ اے شیطان میرے سامنے سے جا کیونکہ لکھا ہے کہ تو اپنے خداوند خدا کو سجدہ کر اور صرف اس کی بندگی کرو وہ اسے یروشلیم میں لایا اور ہیكل کے کنگرے پر کھڑا کر کے اسے کہا تو خدا کا بیٹا ہے تو اپنے تئیں یہاں

سے گرا دے کیونکہ لکھا ہے کہ وہ تیرے لیے اپنے فرشتوں کو فرمائے گا کہ تیری خبر داری کریں اور تجھے ہاتھوں پر اٹھالیں کہیں ایسا نہ ہو کہ تیرے پاؤں کو پتھر سے ٹھیس لگے۔ یسوع نے جواب میں اسے فرمایا کہ کہا گیا ہے تو خداوند اپنے خدا کو مت آزما“ (لوقا ۴: ۱-۱۲)۔ پھر متی رسول لکھتا ہے کہ ”اور کچھ آگے بڑھ کے منہ کے بل گرا اور دعا مانگتے ہوئے کہا کہ اے میرے باپ اگر ہو سکے تو یہ پیالہ مجھ سے گزر جائے تو بھی میری خواہش نہیں بلکہ تیری خواہش کے مطابق ہو تب شاگردوں کے پاس آیا اور انہیں سوتے پا کر پطرس سے کہا کیا تم میرے ساتھ ایک گھنٹہ نہیں جاگ سکے جاگتے رہو اور دعا مانگو تاکہ امتحان میں نہ پڑو۔ روح تو مستعد پر جسم سُست ہے۔ پھر اس نے دوبارہ جا کر دعا مانگی اور کہا اے باپ اگر میرے پینے کے بغیر یہ پیالہ مجھ سے نہیں گزر سکتا تو تیری مرضی ہو“ (متی ۲۶: ۳۹-۴۲)۔

مسیح کی پاکیزگی

پولس رسول لکھتا ہے کہ ”کیونکہ ایسا سردار کا ہن ہمارے لائق تھا جو پاک اور بے بد اور بے عیب اور گناہ گاروں سے جدا اور آسمانوں سے بلند ہے“ (عبرانیوں ۷: ۲۶)۔ مزید براں لکھا ہے ”کیونکہ ہمارا ایسا سردار کا ہن نہیں جو ہمارے سُستیوں میں ہمدرد نہ ہو سکے بلکہ ایسا جو ساری باتوں میں ہماری مانند آزما یا گیا پر اس نے گناہ نہ کیا“ (عبرانیوں ۴: ۱۵)۔

مسیح کا خدا سے دعا مانگنا

مقدس لوقا لکھتا ہے کہ ”اور ان دنوں میں ایسا ہوا کہ وہ پہاڑ پر دعا مانگنے کو گیا اور خدا سے دعا مانگنے میں رات بتائی“ (لوقا ۶: ۱۲)۔ پھر متی رسول لکھتا ہے کہ ”پھر آپ لوگوں کو رخصت کر کے دعا کے لیے پہاڑ پر اکیلا چڑھ گیا اور جب شام ہوئی وہیں اکیلا رہا“ (متی ۱۴: ۲۳)۔

مسیح کی محبت و مہربانی

متی رسول لکھتا ہے ”اے تم لوگو جو تھکے اور بڑے بوجھ سے دبے ہو سب میرے پاس آؤ کہ میں تمہیں آرام دوں گا میرا جو اپنے اوپر لے لو اور مجھ سے سیکھو کیونکہ میں حلیم اور دل سے خاکسار ہوں تو تم اپنے جیوں میں آرام پاؤ گے۔ کیونکہ میرا جو املائم اور میرا بوجھ ہلکا ہے“ (متی ۱۱: ۲۸-۳۰)۔ پھر لکھا ہے کہ ”جب وہ جماعتوں سے کہہ رہا تھا۔ دیکھو اس کی ماں اور اس کے بھائی باہر کھڑے اس سے بات کیا چاہتے تھے۔ تب کسی نے اس سے کہا کہ دیکھو تیری ماں اور تیرے بھائی کھڑے تجھ سے بات کرنا چاہتے ہیں پر اس نے جواب میں خبر دینے والے سے کہا کون ہے میری ماں اور کون ہے؟ میرے بھائی اور اپنا ہاتھ اپنے شاگردوں کی طرف بڑھا کے کہا کہ دیکھو میری ماں اور میرے بھائی کیونکہ جو کوئی میرے باپ کی جو آسمان پر ہے مرضی پر چلتا ہے میرا بھائی اور بہن اور ماں وہی ہے“ (متی ۱۲: ۴۶-۵۰)۔ مقدس پولس رسول لکھتا ہے کہ ”مسیح کی محبت ہم کو بھینچے ہے کیونکہ ہم یہ سمجھے کہ جب ایک سب کے واسطے مواتو سب مردہ ٹھہرے اور وہ سب کے واسطے کہ جو جیتے ہیں سو آگے کو اپنے لیے نہ جنیں بلکہ اس کے لیے جو ان کے واسطے اور پھر جی اٹھا“ (۲- کرنتھیوں ۵: ۱۴)۔ مقدس لوقا اور متی رسول لکھتے ہیں کہ ”لوگوں نے پاس آکر عیسیٰ پر ہاتھ ڈالے اور اسے پکڑ لیا اور عیسیٰ کے ساتھیوں میں سے ایک نے ہاتھ بڑھا کر اپنی تلوار کھینچی اور سردار کا ہن کے نوکر پر چلا کر اس کا کان اڑا دیا اپنی تلوار میان میں کر کے کہہ دیا کہ جو تلوار کھینچتے ہیں تلوار ہی سے مارے جائیں گے“ (متی ۲۶: ۵۰-۵۲؛ لوقا ۲۲: ۵۱)۔ پھر لوقا کی انجیل میں بیان ہے کہ ”اور جب وہ اس جگہ پر جسے کلوری نام رکھتے ہیں پہنچے تو وہاں اسے صلیب دی اور بدکاروں کو بھی ایک دہنے دو سرا بائیں۔ اور عیسیٰ نے کہا اے باپ ان کو معاف کر کیونکہ وہ نہیں جانتے کہ کیا کرتے ہیں“ (لوقا ۲۳: ۳۳-۳۴)۔

یہی مسیح ہمارا اور خدا کا درمیانی ہے جیسا کہ لکھا کہ خدا ایک ہے اور اس کے اور انسان کے درمیان وسیلہ بھی ایک ہے یعنی عیسیٰ مسیح اس نے ہمارے گناہ اٹھالیے اور اسی سبب مصلوب ہوا تاکہ جو ہم گناہ میں مردہ ہو گئے تھے راستباز گئے جائیں۔

مقدس پطرس رسول لکھتا ہے کہ ”وہ ہمارے گناہ کو اپنے بدن پر اٹھا کے صلیب پر چڑھ گیا تاکہ ہم گناہوں کے حق میں مر کے راستبازی میں جنیں ان کوڑوں کے سبب سے جو اس پر پڑے تم چنگے ہوئے“ (۱- پطرس ۲: ۲۴)۔ پولس رسول لکھتا ہے کہ ”کیونکہ جب ہم ہنوز کمزور تھے مسیح عین وقت پر بے دینوں کے لیے مولا۔ اب مشکل سے کسی راست کار کے لیے کوئی اپنی جان دے گا پر شاید کسی میں یہ جرات ہو کہ کسی نیکو کار کے لیے اپنی جان دے لیکن خدا نے اپنی محبت ہم پر یوں ظاہر کی کہ جب ہم گناہ گار ٹھہرے تھے مسیح ہمارے واسطے موافقت“ (رومیوں ۵: ۶-۸)۔ پھر اسی خط میں لکھا ہے ”پس اب ان پر جو مسیح یسوع میں ہیں اور جسم کے طور پر نہیں بلکہ روح کے طور پر چلتے سزا کا حکم نہیں فقط“ (رومیوں ۸: ۱)۔ رسولوں کے اعمال میں لکھا ہے کہ ”انہوں نے کہا کہ خداوند یسوع مسیح پر ایمان لاکہ تو اور تیرا گھرانہ نجات پائے گا فقط“ (اعمال ۱۶: ۳۱)۔ اسی طرح (گلتیوں ۳: ۱۰-۱۱) میں لکھا ہے کہ ”کیونکہ وہ سب جو شریعت ہے اعمال پر تکیہ کرتے ہیں سو لعنت کے تحت ہیں کہ لکھا ہے جو کوئی ان سب باتوں کے کرنے پر کہ شریعت کی کتاب میں لکھی قائم نہیں رہتا لعنتی ہے پر یہ بات کوئی خدا کے نزدیک شریعت سے راستباز نہیں ٹھہرتا سو ظاہر ہے کیونکہ جو ایمان سے راستباز ہوا سو ہی جے گا فقط“۔ مقدس پولس رسول گلتیوں کو (گلتیوں ۵: ۶) میں لکھتا ہے ”اس لیے کہ مسیح یسوع میں مختونی اور نامختونی سے کچھ غرض نہیں مگر ایمان سے جو محبت کی راہ سے اثر کرتا ہے فقط“۔ اور (رومیوں ۸: ۳۳-۳۹) میں ہے ”خدا کے چنے ہوؤں پر دعویٰ کون کرے گا خدا ہی ہے جو ان کو راستباز ٹھہراتا ہے کون سزا کا حکم دے گا مسیح جو مر گیا بلکہ جی بھی اٹھا اور خدا کے دہنی طرف بیٹھا ہے وہ تو ہماری سفارش کرتا ہے کون ہم کو مسیح کی محبت سے جدا کرے گا مصیبت یا تنگی یا ظلم یا کال یا ننگائی یا خطرہ یا تلوار چنانچہ لکھا ہے کہ تیری خاطر دن بھر ہلاک کئے جاتے ہیں اور ذبح کی بھیڑوں کے برابر گئے جاتے ہیں۔ بلکہ ہم ان سب چیزوں میں اس کے وسیلے جس نے ہم سے محبت کی ہر غالب پر غالب ہیں کیونکہ مجھ کو یقین ہے کہ نہ موت نہ زندگی نہ فرشتے نہ حکومتیں نہ قدرتیں اور نہ حال کی نہ استقبال کی چیزیں نہ بلندی نہ پستی اور نہ کوئی دوسرا مخلوق ہم کو خدا کی محبت سے جو ہمارے خداوند مسیح یسوع میں ہے جدا کر سکے گا فقط“۔ (رومیوں ۶: ۱-۳) میں لکھا ہے کہ ”پس ہم کیا کہیں کیا گناہ کرتے رہیں تاکہ فضل زیادہ ہو ایسا نہ ہو ہم تو جو گناہ کی نسبت مومے ہیں پھر کیونکر اس میں زندگی گزاریں کیا تم نہیں جانتے کہ ہم میں سے جنتوں نے مسیح یسوع کا پتسمہ پایا اس کی موت کا پتسمہ پایا فقط“، پھر اسی باب کی یعنی (رومیوں ۶: ۱۰-۱۳) میں ہے ”کیونکہ وہ جو مولا گناہ کی نسبت ایک بار مولا پھر جو جیتا ہے سو خدا کی نسبت جیتا ہے اس طرح تم بھی آپ کو گناہ کی نسبت مردہ پر خدا کی نسبت ہمارے خداوند یسوع مسیح کے وسیلے زندہ سمجھو۔ پس گناہ تمہارے فانی بدن پر سلطنت نہ کرے کہ تم اس کی شہوتوں میں اس کے فرمانبردار ہو اور نہ اپنے عضو گناہ کے حوالے کرو کہ ناراستی کے ہتھیار نہیں بلکہ اپنے تئیں اس طرح خدا کو سوچو جیسے مر کے جی اٹھے اور اپنے عضو خدا کے سپرد کر دو تاکہ راستی کے ہتھیار بنیں فقط“۔ پھر (رومیوں ۶: ۲۳) میں ہے ”کیونکہ گناہ کی مزدوری موت ہے پھر خدا کی بخشش ہمارے خداوند یسوع مسیح کے وسیلے ہمیشہ کی زندگی ہے فقط“۔

نئے دل کا بیان

انجیل میں انسان کا حال اس طرح لکھا ہے کہ انسان اس سبب سے کہ وہ آدم کی نسل سے ہے گناہ میں پیدا ہوا اور وہ بالکل لاچار پریشان گنہگار کمزور ہے۔ بندگی اور نیکی جو وہ کر سکتا ہے سراسر ناقص اور کمی ہے اس پاک پروردگار کے روبرو جو ہمارا حاکم اور منصف ہے بالکل کام نہ آئے گی۔ اب اس

بات کی تصدیق کے لیے چند آیات لکھی جاتی ہیں۔ پوئس کا خطرہ میوں کو اس کے پہلے باب میں بت پرستوں کے حق میں لکھا ہے کہ ”انہوں نے اگرچہ خدا کو پہچانا تو بھی خدا کے لائق اس کی بزرگی اور شکر گزاری نہ کی بلکہ باطل خیالوں میں پڑ گئے اور ان کے نافہم دل تاریک ہو گئے۔ وہ آپ کو دانا ٹھہرا کے نادان ہو گئے اور غیر فانی خدا کے جلال کو فانی آدمی اور پرندوں اور چار پائیوں اور کیڑے مکوڑے کی صورت سے بدل ڈالا۔ اس واسطے خدا نے بھی ان کے دلوں کی خواہش پر ناپاکی میں چھوڑ دیا کہ اپنے بدنوں کو آپس میں بے حرمت کریں اور مخلوق کی پرستش اور بندگی کر کے خالق کو چھوڑ دیا جو ہمیشہ ستائش کے لائق ہے اس سبب سے خدا نے ان کو گندی شہوتوں میں چھوڑ دیا کہ ہر طرح کے بد کام شوق سے کریں۔“ اسی خط کے دسویں (۱۰) باب میں لکھا ہے کہ بنی اسرائیل جو خدا کے چنے ہوئے لوگ تھے وہ بھی کچھ اچھے نہ تھے۔ اور پھر لکھا ہے کہ کوئی راستباز نہیں ایک بھی نہیں کوئی خدا کی باتوں کا سمجھنے والا بھی نہیں کوئی خدا کا طالب نہیں سب گمراہ ہیں سب کے سب نکلے ہیں کوئی نیکو کار نہیں ایک بھی نہیں۔ ان کا گلہ کھلی ہوئی قبر ہے انہوں نے اپنی زبان سے فریب دیا ہے وغیرہ۔ (زبور ۵۱: ۳-۵) میں داؤد کہتا ہے کہ ”میں اپنے گناہوں کو مان لیتا ہوں اور میری خطا ہمیشہ میرے سامنے ہے میں نے تیرا ہی گناہ کیا ہے اور تیرے ہی حضور بدی کی ہے تاکہ تو اپنی باتوں میں صادق ٹھہرے اور جو تو عدالت کرے تو تو پاک ظاہر ہو میں نے برائی میں صورت پکڑی اور گناہ کے ساتھ میری ماں نے مجھے پیٹ میں لیا۔“ پھر ایوب لکھتا ہے ”میں پلید ہوں میں خدا کو کیا جواب دوں۔“ ایسا ہی بائبل ہم کو تعلیم دیتی ہے کہ سب چھوٹے بڑے گناہگار، پلید، پریشان، نالائق اور کمبخت ہیں وہ ہمیں کہتی ہے کہ ہم نیکی نہیں کر سکتے جس طرح حبشی اپنے رنگ کو اور چیتا اپنے داغوں کو نہیں بدل سکتا اسی طرح گناہگار اپنے دل پلید کو پاک نہیں کر سکتا۔ خدائے تعالیٰ ہونٹوں کی بندگی نہیں چاہتا بلکہ دل کی بندگی چاہتا ہے اور اس کا پہلا حکم یہ ہے کہ اس کو سارے دل اور ساری جان سے پیار کریں۔ لیکن جب ہمارے دل میں دشمنی تکبر ضد اور خود غرضی بھری ہوئی ہے تو ہم خدا کو پیار نہیں کر سکتے خدا چاہتا بھی ہے اور حکم بھی دیتا ہے کہ ہم تمام لوگوں کو ایسا پیار کریں جیسا آپ کو اور اپنے دشمنوں سے بھی ایسا ہی سلوک کریں۔ اگر بھوکے ہوں تو کھلائیں پیاسے ہوں تو انہیں پلائیں اگر ہم کو دکھ دیں تو ہم ان کے لیے دعائیں مانگیں لیکن یہ سب باتیں ہم سے ہو نہیں سکتیں۔ پھر بائبل فرماتی ہے کہ سب لوگ کمزور ناچار اور نکلے ہیں جو کوئی اپنے چال چلن اور دل کو جانچنے گا وہ ضرور اقرار کرے گا کہ بائبل میری تمام حالت صحیح صحیح بیان کرتی ہے۔ واضح ہو کہ انجیل نہ صرف انسان کی بیماری ہی بیان کرتی ہے بلکہ انجیل کا یہ دعویٰ بھی ہے کہ جو عیسیٰ پر ایمان لائے گا وہ حلیم طبع، فروتن، نیک مزاج اور خیر خواہ بن جائے گا۔ اور خدا کو پیار کرے گا پہلے خدا سے ڈرتا تھا اب اس کی صحبت میں خوش رہے گا۔ خدا کو باپ کہہ کر پکارے گا۔ پہلے اس کو خدا کی عبادت سخت مشکل کام نظر آتا تھا اب وہ کمال خوشی سے اسے کرے گا۔ گناہ سے نفرت رکھے گا اور حتی المقدور گناہ، خود غرضی، تکبر اور بری خواہشوں سے بچے گا۔ اس کو روح حق ملتی ہے جس سے آدمی کا مزاج نیک ہو جاتا ہے اور از سر نو پیدا ہوتا ہے۔ دیکھو نیکو دیمس جب عیسیٰ کے پاس آیا اور اس کو کہا کہ اے ربی میں جانتا ہوں کہ تو خدا کی طرف سے استاد ہو کر آیا ہے تو عیسیٰ نے اس کو جواب میں بھی کہا کہ از سر نو پیدا ہونا چاہیے نہیں تو خدا کی بادشاہت میں کبھی داخل نہیں ہو سکتا۔ پس اس لیے ضرور ہم گناہگاروں کو از سر نو پیدا ہونا چاہیے انجیل میں بار بار لکھا ہے کہ جو آدمی مسیح پر ایمان لائے گا از سر نو پیدا ہو گا اور مسیح کے زمانے سے لے کر آج تک بہت سے لوگوں نے اس بات کا اقرار کیا ہے کہ ہم آگے مردہ تھے اب مسیح پر ایمان لانے سے زندہ ہوئے ہیں۔ آگے خدا کو نہیں چاہتے تھے اب اس سے محبت رکھتے ہیں آگے اپنے دشمنوں کی بربادی چاہتے تھے اب ان کی بہتری چاہتے ہیں آگے گناہ کرتے تھے اب اس سے نفرت رکھتے ہیں۔ آگے انسانی عزت کی خواہاں تھے اب خدا کی طرف سے عزت چاہتے ہیں اور اس بات میں کچھ شک نہیں کہ جو لوگ مسیح پر ایمان لاتے ہیں البتہ یہ برکت یعنی نیا جنم پاتے ہیں۔

جس طرح درخت اپنے پھل سے پہچانا جاتا ہے اسی طرح سچا عیسائی اپنے قول و فعل سے معلوم ہو جاتا ہے چنانچہ ایک درخت ہے اور وہ خراب اور کھٹا پھل لاتا ہے جب پیچھے وہ عمدہ اور شیریں پھل لانے لگے تو سب آدمی کہیں گے کہ آگے یہ درخت خراب تھا اب اچھا ہو گیا ہے۔ پس یہی فرق عیسائیوں میں ہے کہ جب وہ دل و جان سے عیسیٰ پر ایمان لاتے ہیں تو ہر ایک کو ان کے عملوں سے معلوم ہو جاتا ہے کہ ان کو نیا جنم حاصل ہو گیا ہے اور ان کا چال چلن بدل گیا ہے۔ وہ یہ سمجھتے ہیں کہ جب خداوند عیسیٰ نے جو اتنا ذوالجلال تھا بہشت اور اپنے باپ کو چھوڑ دیا اور خراب دنیا میں آکر بے نہایت تکلیف اور دکھ اور بے عزتی اٹھائی اور سولی پر اپنی بیش قیمت جان دی کہ ہم کو حقیقی دولت و عزت اور ہمیشہ کی زندگی ملے۔ پس اگر ہم اپنے بھائیوں اور جھوٹی دولت، فانی عزت اور چند روزہ خوشی کو چھوڑ دیں تو کیا مشکل اور کیا بھاری بات ہے۔ بے شک ایسی خیر خواہی اور محبت حقیقی ایمان اور از سر نو پیدا ہونے سے حاصل ہوتی ہے۔ اور وہ انجیل جس کا آدمی کا مزاج ایسا بدل جاتا ہے سچ اور ماننے کے لائق ہے۔ بھائیو وہ درخت جس سے ایسا پھل حاصل ہو بے شک، بہشتی ہے۔ اگر کوئی شخص دنیا کی سیر کرے اور ہر ایک مذہب کے لوگوں کو دیکھے تو اسے معلوم ہوگا کہ اکثر مقاموں میں غریبوں، مسکینوں اور بیواؤں کی پرورش کے لیے کیسے خوب بندوبست کئے ہوئے ہیں۔ اندھوں اور بہروں کے سکھانے کے لیے مدرسے بنے ہوئے ہیں۔ بیماروں اور لاچاروں کے لیے شفاخانے کھلے ہوئے ہیں۔ جب ہو یہ سب کچھ آنکھوں سے دیکھے گا اور دریافت کرے گا اس کو معلوم ہوگا کہ وہ ملک عیسائی لوگوں کے تحت میں ہے۔ خلاصہ یہ ہے کہ انجیل کی ساری تعلیم سے ظاہر ہے کہ خدا پاک، منصف اور مہربان ہے اور اس میں زندگی کے ایسے طریق پائے جاتے ہیں جو اس کے شایاں ہیں اور ماننے والوں کو خوش اور دنیا کو صالح سے بھرپور کرتے ہیں۔ ہم دیکھتے ہیں کہ مسیح کا چال چلن، عبادت، محبت اور حلم سے پُر تھا اور نیز ہم کو زندگی اور نجات کا طریقہ ملتا ہے جو خدا کے شایاں ہے اور گنہگار کی حاجتوں کو پورا کرتا ہے اور اس کو پاک ہونے کے لائق کرتا ہے۔ بے شک ایسی کتاب جو ہماری ضرورتوں کو پورا کرتی ہے ضرور خدا سے ہوگی۔ عزیزو! اب انصاف سے اس بات پر غور کرو کہ وہ دین جس سے ایسے عمدہ فائدہ حاصل ہوں وہ سچا ہے یا نہیں اگر یہ بات سچ ہے کہ درخت اپنے پھل سے پہچانا جاتا ہے تو بے شک یہ دین برحق ہے۔

پانچویں دلیل انجیل کا پھیل جانا

جاننا چاہیے کہ صرف مذہب کے پھیلنے سے اس کی سچائی ظاہر نہیں ہوتی مثلاً کوئی شخص وحشی آدمی گھر میں بڑا بہادر ہو اور اس کی چار طرف چھوٹے چھوٹے مختلف رہتے رہے ہوں تو وہ بہادر ایک نیا مذہب جاری کر کے کہے کہ یہ خدا کی طرف سے ہے اور جو کوئی اس مذہب کے واسطے جنگ کرے گا تو اس کو اس دنیا میں لوٹ کا مال اور خوبصورت عورتیں ملیں گی اور اس دنیا میں یعنی بہشت میں بھی اسے ایسی ہی خوشی عنایت ہوگی تو البتہ بہت لوگ اس مذہب کو قبول کریں گے اور جس قدر زیادہ شریروں ہوں گے اس قدر اس کی زیادہ پیروی کریں گے۔ کیونکہ زن اور زر کے لیے جنگ کرنا شریروں کو بہت پسند ہے۔ پس ضرور وہ جلد تر اور زیادہ تر پھیلے گا لیکن مسیح نے کبھی اپنے شاگردوں کو نہیں کہا کہ میرے پیچھے آؤ تم کو جسمانی یاد نیاوی خوشیاں حاصل ہوں گی۔ بلکہ اس سے برعکس اس نے فرمایا کہ اس دنیا میں تم کو ہر طرح کی تکلیف ملے گی تمہارے گھر کے لوگ تمہارے دشمن ہو جائیں گے اور جو کوئی تم کو مار ڈالے گا گمان کرے گا کہ میں نے خدا کی بندگی کی پھر اس نے کہا کہ میں تم کو بھیڑوں کی مانند بھیڑیوں میں بھیجتا ہوں اور عیسائی دین ہی خود انسان کی خواہشوں کے برخلاف ہے۔ دیکھو جب عیسیٰ کے شاگرد اس کی عزت اور بچاؤ کے لیے اس کے دشمنوں کے ساتھ لڑنا چاہتے تھے تو وہ ان کو منع کرتا تھا اور کہتا تھا کہ تم نہیں جانتے کہ تم کس طرح کی روح رکھتے ہو اور ان کو سکھلاتا تھا کہ رحم دل اور فروتن مزاج بنو۔ اگر دشمن تم پر سختی کریں تو

خفاست ہوا اپنے دشمنوں کو پیار کروان کے قصوروں کو معاف کروان کے لیے دعا مانگو کیونکہ مغرور، لالچی، دغا باز، کینہ ور اور سنگدل خدا کی بادشاہت میں کبھی داخل نہیں ہو سکتا فقط۔

پھر ہم سب جانتے ہیں کہ اکثر لوگ اپنے پُرن اور ثواب کو اپنا فخر سمجھتے ہیں جیسے نمازی اپنی نماز، کو حاجی حج کو، پنڈت بدھیا کو، جاتیری تیر تھ کو، جوگی یا سنیا سی بڑے دکھ اٹھانے کو۔ لیکن خداوند عیسیٰ مسیح نے صاف فرمایا ہے کہ تپ اور چپ پن اور ثواب خداوند تعالیٰ کے آگے کچھ قدر نہیں رکھتے یہ بھی سمجھو کہ جنہوں نے عیسائی مذہب اختیار کیا ہے وہ بخوبی جانتے تھے کہ ہمارے رشتہ دار ہم کو چھوڑ دیں گے۔ بلکہ دشمن ہو جائیں گے اور حاکم ہم پر تعدی (حد سے زیادہ بڑھ جانا، ظلم و ستم) کریں گے بلکہ مار ڈالیں گے پھر انہوں نے یہ مذہب کیوں اختیار کیا چنانچہ مسیح کے بعد چوتھی صدی تک روم کے بادشاہوں نے بار بار کوشش کی کہ عیسائیوں کو مار ڈالیں اور دین عیسوی نیست و نابود ہو جائے۔

یہ بھی دریافت کے لائق ہے کہ وہ لوگ کیسے تھے جنہوں نے دین عیسوی جاری کیا۔ عیسیٰ تو خود غریب تھا اور اس کے پہلے شاگرد بالکل ناخواندہ تھے اسی باعث سے لوگ ان کو ناچیز جانتے تھے۔ یہ بھی ایک معجزہ معلوم ہوا ہے کہ غریب حلیم اور ناخواندہ آدمیوں سے ایسا جلد ملکوں میں پھیل جائے اور اب تک پھیلتا چلا جاتا ہے تو تاریخ سے بھی معلوم ہوتا ہے کہ باوجود ان تمام سختیوں اور دشمنوں کے انجیل پھیل گئی اور جو کوئی اس دین کو قبول کرتا تھا وہ اپنی ماں باپ دولت اور عزت کو چھوڑ کر خوشی سے اس مذہب کو قبول کرتا تھا، حالانکہ عیسیٰ نے فرمایا تھا کہ دنیا میں تم کو ہر طرح کی تکلیف ملے گی اور ان کی آنکھوں کے روبرو مسیح کی بات پوری بھی ہوتی جاتی تھی۔ پھر کیوں انہوں نے اس مذہب کو قبول کیا اس سے ظاہر ہوتا ہے کہ بے شک انہوں نے اس مذہب کو حواریوں اور واعظوں کی باتوں پر یقین کیا۔

تبیح و سپر عیسوی

دوسرا حصہ

اعتراضات و جوابات

دیباچہ

اکثر لوگ جب غیر مذہبوں پر اعتراض سنتے ہیں۔ تو بغیر دریافت کرنے کے ان اعتراضوں کو درست اور صحیح مان جاتے ہیں۔ لیکن اگر نادان اور جاہل لوگ اس طرح فریب کھا جائیں تو بھی عاقل اور عالم کو چاہئے کہ عقل اور علم سے ان کو تحقیق کرے اور سمجھے۔ اس لئے مصنف کا یہی ارادہ ہے کہ وہ اعتراض جو محمدی انجیل پر کرتے ہیں۔ ان میں سے کئی ایک کا جواب اکثر سنی جاتی ہیں جو اب دے۔ بہت سے اعتراض کو تورات اور نبیوں کے صحیفوں پر کئے جاتے ہیں اس وقت ان کا جواب دینا مناسب نہیں سمجھا کیونکہ اگرچہ ہم کتابوں کو برحق اور کلام اللہ جانتے ہیں تو بھی انجیل ہمارے ایمان کی خاص بنیاد ہے اور اگر ثابت ہو کہ یہودیوں نے اپنی کتابوں کو بگاڑا ہے تو بھی اس بات سے انجیل کی بنیاد نہ ہلے گی اور مسیحی لوگ جب اس کے جواب میں یہ کہتے ہیں کہ محمد صاحب خود انجیل کو صحیح اور درست مانتے تھے تو محمدی صاحب اعتراض کرتے ہیں کہ وہ انجیل جس کا ذکر قرآن میں ہے موجود نہیں اور یہ انجیل جو تم لوگ رکھتے ہو ناقص اور نادرست ہے۔ اس کتاب کے حصہ اول میں اس کا ذکر مفصل لکھا گیا ہے پر اس جگہ بھی اس کا مختصر جواب دینا مناسب سمجھا جاتا ہے۔ مسلمان لوگ اقرار کرتے ہیں کہ انجیل ساتویں صدی عیسوی تک موجود تھی کیونکہ اس صدی میں محمد صاحب نے قرآن کو جس میں اکثر مقام پر لکھا ہے کہ ”انجیل برحق ہے“ اہل عرب کو دیا۔

پوشیدہ نہ رہے کہ اس زمانے سے لے کر آج تک بے شمار عیسائی لوگ دنیا میں چلے آتے ہیں اور وہ بہت مختلف ملکوں میں آباد رہے ہیں اور ان کے بہت سے فرقے بھی چلے آئے ہیں۔ ان سبھوں سے ناممکن معلوم دیتا ہے کہ محمد صاحب کے پیچھے انجیل بدل جائے۔ کیونکہ اگر ایک قوم یا ایک فرقہ کے لوگ اپنی انجیل کو بدل لیں تو بھی اور فرقوں اور قوموں کے لوگوں کے پاس اصلی انجیل رہے گی۔ لیکن معلوم رہے کہ سب عیسائی فرقوں اور قوموں کے پاس بھی یہی ایک انجیل موجود ہے اور آج تک انجیل کے بڑے پرانے نسخے عیسائی کتب خانوں میں موجود ہیں۔ جو محمد صاحب کے پیشتر لکھے گئے تھے۔ جو کوئی چاہے لندن، پیرس، روم، سینٹ پیٹرز برگ وغیرہ کے کتب خانوں میں جا کر دریافت کر لے۔

اور یہ بھی واضح ہو کہ عیسائی عالموں کے پاس بہت سی کتابیں ہیں جو محمد صاحب کے زمانہ سے پیشتر موجود تھیں جن میں انجیل کی تعلیم کا ذکر اکثر جگہ ہے اور اگر ان کتابوں کو حال کی مرورہ انجیل کے ساتھ مقابلہ کریں تو معلوم ہوگا کہ جو انجیل محمد صاحب سے پیشتر پائی جاتی تھی حال کے عیسائی بھی اسی انجیل کو رکھتے ہیں اور اس کی تعلیم دیتے ہیں۔ یہ بھی سمجھنا چاہئے کہ جب کوئی کتاب بخوبی جاری ہو جائے اور بے شمار لوگ اس سے واقف ہو جائیں تو اس کے عوض میں ناقص اور جھوٹی کتاب کو جاری کرنا ناممکن ہے مثلاً اگر کوئی شخص ایک نئی گلستاں اس زمانہ میں تصنیف کرے اور لوگوں کو کہے کہ یہ اصلی گلستاں ہے تو کب ہو سکتا ہے کہ سب اپنی پرانی گلستاں کو بھول جائیں اور بجائے اس کے اس نئی گلستاں کو قبول کر لیں۔ پس جب کہ ایک شہر میں اس امر کا ہونا محال ہے تو کس طرح کی جادو گری سے اتنے بڑے بڑے ملکوں میں انجیل بدل سکتی ہے۔

یہ بھی واضح ہو کہ مسیح کے زمانے سے لے کر آج تک عیسائیوں کے بہت سے دشمن و قاتل مرقا چلے آئے ہیں اور وہ سب انہیں باتوں پر اعتراض کرتے ہیں جو کہ حال کی انجیل میں موجود ہیں اس سے بھی ثابت ہے کہ انجیل کبھی بدلی نہ گئی تھی۔ اگر کوئی ان دلیلوں سے بھی قائل نہ ہو تو میں اسے تین چار سوال کرتا ہوں۔

پہلا سوال یہ ہے کہ عیسائی لوگوں کو اس حرکت سے کیا فائدہ ہوا۔ دنیا میں کیا اور آخرت میں کیا؟

دوسرا سوال کہ کیا عیسائی ہی ایسے جاہل اور بے دین ہو گئے تھے کہ انہوں نے اپنی کتابوں کو آپ ہی بگاڑ دیا یا کوئی اور فرقہ بھی ہے جس نے کبھی اپنی دینی کتابوں کو بگاڑا ہے؟

تیسرا سوال اگر عیسائیوں نے اپنی کتاب کو بگاڑا ہے تو بے شک ان کو معلوم بھی ہوگا کہ ہم نے یہ حرکت کی ہے پھر کس طرح وہ اپنی انجیل پر ایمان لاتے ہیں اور کوشش کرتے ہیں کہ اور سب لوگ بھی اس پر ایمان لائیں؟

چوتھا سوال یہ ہے کہ انہوں نے کس زمانہ میں یہ حرکت کی اور کس شہر میں کمیٹی کر کے اس کام کو انجام دیا؟

ان سوالوں کا معقول جواب کسی نے نہیں دیا ہے اور نہ کوئی دے سکے گا۔ پس جو کوئی اس انجیل پر اعتراض کرے وہ خوب سمجھے کہ میں اصل انجیل پر اعتراض کرتا ہوں اب ہم ان اعتراضوں کا جو محمدی انجیل پر کرتے ہیں جواب دیتے ہیں۔ مگر اول خدا کی جناب میں دعا مانگتے ہیں کہ وہ ہماری عقل کو روشن کرے اور ہمارے دلوں کو صاف کرے اور ہم کو مدد بخشنے (اس کام میں) کہ ہم سچ اور جھوٹ میں فرق کریں۔ اور سچائی کو قبول کر کے اس پر عمل کریں۔

آمین

پہلی فصل

اعتراض۔ درباب مسئلہ تثلیث اور الوہیت مسیح

پہلا اعتراض۔ عیسائی دعویٰ کرتے ہیں کہ باپ، بیٹا اور روح القدس ایک واحد لاشریک خدا ہے یعنی ایک کو تین اور تین کو ایک کہتے ہیں۔ اس بات پر اکثر لوگ یہ اعتراض بھی کرتے ہیں کہ عیسائی تین خدا کو مانتے ہیں لیکن یہ بات بالکل باطل ہے۔ کیونکہ عیسائی کبھی اس بات کو قبول نہیں کرتے کہ تین خدا علیحدہ علیحدہ ہیں اور بائبل میں لکھا ہے کہ خدا ایک اور واحد ہے جیسے (استثنا ۶: ۴) میں مندرج ہے کہ ”ہمارا خدا اکیلا خداوند ہے“ اور (مرقس ۱۲: ۲۹) کہ ”خداوند جو ہمارا خدا ہے ایک ہی خداوند ہے“۔ پس اچھی طرح سمجھنا چاہئے کہ بائبل میں خدا کے تین ہونے سے کیا مراد ہے۔ مسیح نے اپنے حق میں فرمایا کہ ”جس نے مجھ کو دیکھا خدا کو دیکھا ہے“ اور پھر یہ کہ ”میں اور باپ ایک ہیں“۔ پھر لکھا ہے کہ ”سب چیزیں اسی سے پیدا ہوئیں اور وہ سب چیزوں کو سمجھاتا ہے اور سب لوگ بیٹے کی عزت کریں جیسے باپ کی عزت کرتے ہیں“ اور روح القدس کے حق میں لکھا ہے کہ ”وہ ہر ایک کو اپنی مرضی کے موافق نعمت دیتی ہے“۔ پھر یہ کہ ”اس سے جھوٹ بولنا خدا سے جھوٹ بولنا ہے“ (اعمال ۵: ۳-۴)۔ ایک اور جگہ لکھا ہے جب عیسیٰ آسمان پر جانے کو تیار تھا اس نے اپنے شاگردوں کو کہا ”کہ تمام دنیا میں جاؤ اور ہر ایک مخلوق کو باپ، بیٹے اور روح القدس کے نام سے بپتسمادو“ اور پھر پولس رسول نے ایمان لانے والوں کے واسطے دعا مانگ کے کہا کہ ”خداوند عیسیٰ مسیح کا فضل اور خدا کی محبت اور روح القدس کی رفاقت تم سمجھوں کے ساتھ ہوئے۔ آمین“۔ یہ کہیں نہیں لکھا ہے کہ مسیح یا روح القدس باپ سے الگ ایک خدا ہے۔ لیکن ہر جگہ میں ان کی الوہیت اسی واحدانیت سے جو باپ کے ساتھ رکھتے ہیں ثابت ہوتی ہے۔ مسیح کے حق میں لکھا ہے کہ ”وہ باپ کی گود میں تھا“ پھر یہ کہ ”خدا نے اس کو دنیا میں بھیجا“ پھر مسیح نے فرمایا ”میں جا کر روح القدس کو باپ کے پاس سے بھیجوں گا“۔ پھر عیسیٰ نے روح کے حق میں فرمایا کہ ”کہ وہ اپنی نہ کہے گی لیکن جو کچھ وہ سنے گی وہ کہی گی۔ اس لئے کہ وہ میری بزرگی کرے گی وہ میری چیزوں سے پائیں گی اور تمہیں دکھائے گی“ اور پھر عیسیٰ نے اپنے حق میں فرمایا کہ ”اس روز تمہیں یعنی قیامت کے دن تم جانو گے کہ میں باپ میں اور تم مجھ میں اور میں تم میں ہوں اور کہ اگر کوئی آدمی مجھے پیار کرتا ہے تو وہ میرے کلام پر عمل کرے گا اور میرا باپ اس کو پیار کرے گا اور ہم اس کے پاس آئیں گے اس کے ساتھ رہیں گے“۔ پھر عیسیٰ نے فرمایا کہ ”بیٹا آپ سے کچھ نہیں کر سکتا مگر جو کچھ کہ وہ باپ کو کرتے دیکھتا ہے، کیونکہ جو کام کہ وہ کرتا ہے بیٹا بھی اسی طرح کرتا ہے“ اور روح القدس کی نسبت مسیح نے کہا کہ ”میرے باپ کہ روح تم میں بولے گی“۔ (دیکھو یوحنا کی انجیل ۱۴، ۱۵، ۱۶ باب) ان آیتوں سے معلوم ہوتا ہے کہ تین خدا نہیں ہیں مگر ایک اور یہ بھی کہ بیٹا یا روح القدس باپ سے الگ ہو کر ایک خدا نہیں ہے۔ حقیقت یہ ہے کہ باپ اور بیٹا ایک ہیں اور روح القدس باپ اور بیٹے کی روح ہے۔ اس لئے وہ تینوں ایک واحد خدا ہیں۔ اگر کوئی اعتراض کرے کہ وحدت میں کثرت کس طرح ہو سکتی ہے۔ تو یہ درست ہے یعنی اگر کوئی کہے کہ تین چیزیں ایک چیز ہے یا تین ذاتیں ایک ذات ہے تو یہ بے شک برخلاف عقل کے ہے لیکن عیسائی یہ نہیں کہتے اور نہ انجیل میں اس طرح لکھا ہے۔ صرف ان کا دعویٰ یہ ہے کہ ”باپ بقا ہے بیٹا بھی بقا اور روح القدس بھی بقا۔ باپ قادر مطلق بیٹا قادر مطلق اور روح القدس قادر مطلق ہے تو بھی تین بقا یا قادر مطلق نہیں مگر ایک۔ اگر کوئی کہے کہ یہ بات عقل اور سمجھ سے باہر ہے تو جواب یہ ہے کہ خدا کی ذات اور صفات انسان کی عقل اور سمجھ سے باہر ہیں۔ عقل سے معلوم ہوتا ہے کہ خدا ہے لیکن نہیں معلوم کہ وہ کیا ہے۔ یعنی فیلسوف کہتے ہیں کہ دو خدا ہیں۔ ایک تاریکی اور برائی کا مالک، دوسرا روشنی اور نیکی کا۔ بعضوں کا قول ہے کہ ناچیز سے کچھ نہیں پیدا ہوتا یعنی بغیر مادہ کے کوئی چیز بنا نہیں سکتا اور نہ بن سکتی ہے اور اس سبب سے وہ ساری چیزوں کو خدا کہتے ہیں۔ کون بیان کر سکتا ہے کہ خدا نے گناہ اور

دکھ درد اور موت کو کیوں دنیا میں آنے دیا کیا وہ ان چیزوں کو پسند کرتا تھا یا کمزور تھا ان کو روک نہ سکا؟ کون بتلا سکتا ہے کہ نیچ سے نیچ کس طرح پیدا ہوتا ہے؟ کون بیان کر سکتا ہے کہ خدا کس طرح سب جگہ میں موجود ہے؟ اگرچہ اس کا کوئی حصہ یا جز نہیں ہے۔ اگر کوئی کہے کہ خدا ہر جگہ حاضر نہیں پر صرف قدرت ہر جگہ موجود ہے۔ تو خدا محدود ہو جاتا ہے اور اس کی شکل بن جاتی ہے اور یہ محال ہے۔ اگر کہیں کہ کل خدا ہر جگہ موجود ہے تو یہ بھی عقل سے باہر ہے کیونکہ کون بیان کر سکتا ہے یا خیال میں لا سکتا ہے کہ کل خدا ہر جگہ موجود ہے باوجود یہ کہ یہ حق ہے۔ مگر کوئی نہیں سمجھ سکتا اسی طرح تین اقنوم کا ہونا اور پھر خدائے پاک کا ایک ہونا کوئی نہیں سمجھ سکتا۔ جب یہ ساری باتیں ہماری سمجھ سے باہر ہیں تو ہم تثلیث کے مسئلہ کو جو خدا کے کلام میں صاف لکھا ہے کس طرح رد کریں۔ گو ہماری ناقص سمجھ میں نہیں آتا یہ بالکل مغروری اور جہالت کا نشان ہے کہ ہم کسی بات کو نہ سمجھنے کے باعث رد کر دیں۔ ہم جانتے ہیں کہ انجیل خدا کا کلام ہے اور جو کچھ اس کے حق میں اس کتاب میں لکھا ہے ہم سچ جانتے ہیں اور جو کچھ ہم کہتے ہیں وہ عین مضمون کتاب کا ہے۔ کوئی نہ کہے کہ عیسائی لوگوں نے یہ تعلیم خود اپنی کتاب میں درج کی ہے کیونکہ ہم نے ثابت کیا ہے کہ یہ ہو نہیں سکتا اور پھر ہم نے یہ تعلیم صرف انجیل ہی سے نہیں پائی بلکہ توریت میں بھی موجود ہے۔ بائبل میں اول ہی لکھا ہے کہ ”خدا نے آسمان اور زمین کو بنایا“ اور وہ لفظ جس کا ترجمہ خدا ہے ”الوہیم“ جمع ”الو“ کی ہے اس میں تثلیث کا اشارہ پایا جاتا ہے۔ پھر (۲ زبور) میں مسیح کے حق میں لکھا ہے کہ ”تو میرا بیٹا ہے“ پھر (۱۰ زبور) میں داؤد فرماتا ہے کہ ”خداوند نے میرے خداوند سے کہا کہ میرے دہنے ہاتھ بیٹھ“ اور اس میں باپ اور بیٹے کا ذکر بھی ہے پھر (۵۱ زبور) میں داؤد دعا مانگتا ہے کہ ”اے خدا تو مجھ سے اپنی روح پاک نہ لے“ اس میں بھی باپ اور روح القدس کا ذکر ہے پھر (یسعیاہ ۹ باب) میں لکھتا ہے کہ ”ہمارے واسطے ایک پسر (لڑکا) پیدا ہوتا ہے جس کا نام قادر خدا ہوگا“ غرض کہ اسی طرح تثلیث کے اشارے عہد جدید میں اکثر پائے جاتے ہیں اور سب عاقل جانتے ہیں کہ توریت، زبور اور انبیا کی کتابیں یہودیوں کے قبضہ میں ہیں اور وہ عیسیٰ سے بڑی دشمنی رکھتے ہیں اور اس کو جھوٹا جانتے ہیں اور اپنی کتابیں بھی نہایت خبرداری سے رکھتے ہیں اور عیسائیوں کو فرصت نہیں دیتے کہ ان کی قدیمی کتابیں بگاڑ سکیں اور اپنے مطلب کے موافق ان میں نئی تعلیم لکھیں اور سب اہل اسلام کو معلوم ہو کہ قرآن میں بار بار لکھا ہے کہ توریت اور انجیل برحق ہیں اور موجود ہیں اور قرآن سے خود معلوم ہوتا ہے کہ اس زمانہ کے لوگ عیسیٰ کو خدا سمجھ کے اس کی عبادت کرتے تھے، لیکن انہوں نے یہ تعلیم بھی انجیل سے پائی اور اس میں آج تک یہ تعلیم لکھی ہے اور جو عیسائی لوگوں کی توارتخ سے واقف ہیں وہ بخوبی جانتے ہیں کہ مسیح کی پیدائش کے ۳۰۰ برس پیچھے ایک بدعتی معلم بنام ایریس تھا۔ جو عیسیٰ کی الوہیت کا انکار کرتا تھا اور کہتا تھا کہ وہ صرف مخلوق ہے۔ اگرچہ سب مخلوقات سے بہتر اور بڑا ہے پھر اس کے آج تک اس کی مانند بہت کہتے ہیں کہ انجیل سچ اور برحق ہے لیکن مسیح کو مخلوق جانتے ہیں باوجود اس کے یہ بھی اقرار کرتے ہیں کہ بائبل میں مسیح کا نام خدا کا بیٹا وغیرہ لکھا ہے جیسے کہ بیان کیا گیا ہے۔ اگر کوئی یہ پوچھے کہ مسیح نے کیوں کہا کہ باپ مجھ سے بڑا ہے؟ اس کا جواب یہ ہے کہ ”مسیح باپ سے نکلا اور باپ کے پاس سے آیا اور پھر باپ کے پاس گیا“ اور مسیح نے بھی فرمایا کہ ”خدا روح القدس کو میرے نام سے بھیجے گا وہ روح بھی باپ سے نکلتی ہے“ ان آیتوں سے خوب معلوم ہوتا ہے کہ دونوں یعنی روح اور مسیح خدا باپ سے نکلے ہیں۔ جس طرح سورج اور اس کی گرمی اور اس کی روشنی ایک ہیں اور کوئی ان کو جدا نہیں کر سکتا اور روشنی اور گرمی سورج کے پیچھے سے پیدا نہیں ہوئی جب سے سورج بنا ہے تب سے نور اور گرمی بھی بنی ہے اور وہ ایک ہی کہلاتے ہیں۔ مگر سورج اپنی روشنی اور گرمی سے تاثیر کرتا ہے اسی طرح کا حال باپ اور بیٹے اور روح القدس کا کہ وہ ایک ہی ہیں۔ مگر باپ بھی مسیح اور روح القدس سے سب کام کرتا ہے اس لئے مسیح نے کہا کہ ”وہ مجھ سے بڑا ہے“۔ پھر لکھا ہے کہ مسیح نے فرمایا کہ ”میں جہاں نور ہوں“ ایک اور جگہ میں لکھا ہے کہ ”وہ خدا کے جلال کی رونق ہے“۔ پھر یہ کہ خدا کا کلام یعنی خدا کا ظاہر کرنے والا ہے سو جیسے سورج اپنی سے ظاہر ہوتا ہے اور اسی سے تاثیر کرتا ہے پس اس کا یہ کہنا سجا ہے کہ جس نے مجھے دیکھا ہے اس نے خدا کو دیکھا ہے۔ دنیا میں ظاہر ہے کہ

کسان زمین میں بیج بوتا ہے، لیکن اگر گرمی نہ ہوتی بیج ہر گز نہ اُگتا۔ ایسا ہی خدا کا کلام میں لکھا ہے کہ ”کلام دل میں بویا جاتا ہے اور خدا کی روح سے اُگتا ہے اور پھل لاتا ہے۔“ پس سورج گرمی اور روشنی باپ روح القدس کا ایک خوب نمونہ ہے۔ اگر کوئی بیٹے کے لفظ پر اعتراض کرے تو اسے دریافت کرنا چاہئے کہ اس لفظ کے کیا معنی ہیں۔ اکثر محمدیوں کا قول ہے کہ ”عیسائیوں کا عقیدہ ہے کہ خدا نے ایک دوسرے خدا کو اپنی پشت سے دیگر مخلوقات کی مانند پیدا کیا۔“ یہ بات بالکل ہماری عقل اور عقیدہ کے برخلاف ہے۔ بلکہ عیسائیوں کا عقیدہ ہے کہ مسیح روح کے طور پر خدا کا ابدی بیٹا ہے یعنی باپ اور بیٹے کی ایک ہی ذات ہے اور یہ بھی سچ ہے کہ جبرئیل نے مریم کے پاس آکر کہا ”تو پیٹ سے ہوگی اور بیٹا بنے گی اور اس کا نام عیسیٰ رکھنا۔“ مریم نے کہا کہ ”یہ کس طرح ہوگا۔ جس حال میں کہ میں مرد کو نہیں جانتی۔“ تب فرشتہ نے جواب دیا کہ ”روح القدس تجھ پر اترے گی اور خدا تعالیٰ کی قدرت کا سایہ تجھ پر ہوگا۔ اس واسطے وہ پاک چیز جو تجھ سے پیدا ہوگی خدا تعالیٰ کا بیٹا کہلائے گی۔“ پس اس سے ظاہر ہے کہ خدا کے سوا عیسیٰ کو کوئی باپ نہ تھا اور مریم کنواری کے شکم (پیٹ، بطن) سے پیدا ہوا کیونکہ روح القدس اس پر نازل ہوئی اور خدائے تعالیٰ کی قدرت کا اس پر سایہ ہوا۔ پس معلوم ہو ہے کہ مسیح دونوں انسانیت اور الوہیت کے طور پر خدا کا بیٹا ہے۔ اکثر لوگ پوچھتے ہیں کہ اگر عیسیٰ خدا تھا تو اپنے باپ سے کیوں دعا مانگتا تھا؟ یہ بیان کیا گیا ہے کہ مسیح باپ سے الگ ایک خدا نہیں بلکہ اس لئے خدا ہے کہ باپ سے نکلا ہے اور وہ باپ میں تھا اور باپ اس میں اور یہ بھی یاد رکھنا چاہئے کہ عیسیٰ میں پوری انسانیت تھی۔ یہ تعجب کی بات نہیں ہے کہ وہ اپنے باپ سے جس پر انسانیت اور الوہیت موقوف تھی دعا مانگے خدا بیٹے میں روح کی تاثیر سے معلوم ہو جاتا ہے کوئی باپ کو نہیں جانتا اور روحانی طور پر اس کی بندگی نہیں کر سکتا۔ جب تک کہ بیٹے کو نہیں جانتا جیسے کہ عیسیٰ نے خود کہا ”کوئی بیٹے کو نہیں جانتا مگر باپ کو اور کوئی باپ کو نہیں جانتا مگر بیٹا۔ اور وہ جس پر بیٹا اس کو ظاہر کرے۔“ خدا ہم سبھوں کے دلوں کو نرم اور روشن کرے تاکہ ہم اس بھید کو جس کی پہچان سے ہمیشہ کی زندگی آرام اور خوشی ہے بدل و جان قبول کریں آمین۔

محمدی یہ اعتراض بھی کرتے ہیں کہ انجیل میں لکھا ہے کہ ”خدا مسیح میں مجسم ہوا“، لیکن خدا بے حد ہے کس طرح وہ ایک آدمی کے بدن میں محدود ہوا۔ تو بھی وہ یقین کرتے ہیں کہ جب محمد صاحب نے معراج کیا تو خدا کے پاس پہنچے اور اس سے باتیں سنیں تو ان کی سمجھ میں کیا مشکل ہے کہ خدا حاضر اور ناظر ہو اور مسیح میں بھی موجود ہو پھر قرآن اور تفسیر اس بات کی گواہی دیتے ہیں کہ خدا کا دیدار ہوگا۔ محمدی لوگ یقین کرتے ہیں کہ ایمان دار لوگ بہشت میں جا کے خدا کو دیکھیں گے۔ اس سے معلوم ہوا کہ خدا دیکھا جائے گا اور جب کوئی شے نمود ہو کر دیکھی جاتی ہے تو اس کی حدیں بھی ظاہر ہوں گی، کیونکہ ہم صرف حدوں کو دیکھ سکتے ہیں تو جب خدا کو دیکھا گیا تو پھر وہ بے حد کس طرح ہوا اگرچہ ہم ان دونوں باتوں کا پورا پورا ایمان نہیں کر سکتے پر تو بھی ہم جانتے ہیں کہ دونوں باتیں سچ ہیں یعنی خدا دیکھا بھی جائے گا اور وہ بے حد بھی ہے۔

تو اس سے ثابت ہے کہ اکثر باتیں حقیقت میں سچی ہیں مگر ان پر اگر کوئی شبہ کیا جائے تو ہم اہل شبہ کو رفع نہیں کر سکتے۔ مثلاً ہم سب جانتے ہیں کہ خدا مہربان ہے اگر کوئی پوچھے کہ اس میں یہی مہربانی ہے کہ جانوروں کو ایسا بنایا کہ ایک دوسرے کو کھائیں اور سانپ کے منہ میں زہر بھر دیا کہ لوگوں کو کاٹے پھر بھی ظاہر ہے کہ خدا رحیم ہے پر اگر کوئی کہے کہ یہی رحم ہے کہ گنہگار جہنم میں ڈالے جائیں تو یہ بالکل اس کی بے رحمی ہے۔ تو ہم اس کو کیا جواب دیں گے۔ معترض کا اعتراض ہے کہ تمام الوہیت مسیح میں تھی اور جگہ خدا بالکل موجود نہ تھا لیکن میں نہیں جانتا کہ یہ نتیجہ اس نے کہاں سے نکالا ہے۔ سب محمدی لوگ بالاتفاق یقین کرتے ہیں کہ خدا ہر ایک جگہ حاضر اور موجود ہے۔ ہم تو صرف اتنا ہی جانتے ہیں جو انجیل میں لکھا ہے کہ ”مجسم ہوا“، اگر یہ عقل سے بعید ہے تو عقل کے برخلاف بھی نہیں ہے اور خداوند عیسیٰ مسیح یہ نہیں فرمایا کہ ”خدا کی مجھ سے محدود ہے۔“ جب وہ دنیا میں تھا تو

اس نے فرمایا کہ ”کوئی شخص آسمان پر نہیں گیا مگر ابن آدم جو آسمان پر ہے۔“ اس سے یہ نتیجہ نکلتا ہے ”میں جو یہاں جسم میں موجود ہوں آسمان پر بھی روح میں موجود ہوں۔“

لوگ یہ بھی سوال کرتے ہیں کہ مسیح جو تین دن تک دوزخ میں رہا تو خدا دوزخ میں رہا؟ یہ انجیل میں نہیں ہے کہ ”عیسیٰ تین دن یا تین ساعت تک دوزخ میں رہا۔“ مگر یہ لکھا ہے کہ ”وہ جسم کے رو سے مارا گیا لیکن روح میں زندہ کیا گیا“ اور جسم میں ہو کے ان روحوں کے پاس جو قید میں تھیں جا کے منادی کی جو آگے نافرماں برداری تھیں۔ جس وقت کہ خدا کا صبر نوح کے دنوں میں انتظار کرتا تھا۔

یہ مشکل آیت ہے اس کے معنی بعض مفسرین کچھ سمجھتے ہیں اور بعض کچھ لیکن اس سے یہ نہیں نکلتا کہ مسیح دوزخ میں رہا۔ مگر یہ کہ وہ عالم ارواح میں تین روز تک رہا اور یہ درست ہے۔

اکثر محمدی دعویٰ کرتے ہیں کہ مسیح کو خدا کہنا انجیل کی تعلیم کے برخلاف ہے؟ اس لئے کہ انجیل میں لکھا ہے کہ عیسیٰ نے فرمایا کہ ”قیامت کا دن بیٹے کو معلوم نہیں، اور اس نے دعا مانگی کہ ”اے باپ اگر ہو سکتے تو یہ پیالہ مجھ سے دور ہو وغیرہ۔“

پوشیدہ نہ رہے کہ عیسائی لوگ جانتے ہیں اور خوشی سے اقرار کرتے ہیں کہ مسیح میں پوری انسانیت تھی۔ جیسے پوری الوہیت تھی۔ وہ مریم سے پیدا ہوا حکمت اور قد میں اور خدا اور انسان کے پیار میں بڑھا، کھاتا، پہنتا، خوش اور غمگین رہتا تھا اور صلیب پر کھینچا گیا۔ یہ سب باتیں اس کی انسانیت کو ظاہر کرتی ہیں لیکن وہ یہ نہیں ظاہر کرتیں کہ اس انسانیت کے اندر الوہیت نہ تھی جیسا کہ انسان کا جسمانی ہونا اس کی روحانی ذات کے برخلاف نہیں اسی طرح بعض آیات میں اس کی الوہیت کا اور بعض میں اس کی انسانیت کا ذکر ہے۔ اسی سبب سے (یسعیاہ ۹ باب) میں لکھا ہے کہ ”ہمارے لئے ایک لڑکا تولد ہوتا ہے اور ہم کو ایک بیٹا بخشا جاتا ہے کہ سلطنت اس کے کاندھے پر ہے اور اس کا نام عجیب، مشیر، خدا قادر، ابدیت کا باپ سلامتی کا شہزادہ ہے۔“ اسی طرح ایک یہودی پیغمبر نے مسیح کی پیدائش کے سات (۷۰۰) سو برس پہلے لکھا ہے کہ ”اس کا نام عجیب ہوگا“ بے شک وہ عجیب ہے جس میں یہ دو ذاتیں ملتی ہیں۔

محمدی لوگ پوچھتے ہیں کہ اگر عیسیٰ کو اوتار یعنی مجسم خدا مانیں تو کشن اور شو اور کالی کو بھی مانیں کہ خدا مجسم ہیں؟ اس سوال کا جواب صاف ہے کہ ایک کا ذکر خدا کے کلام یعنی انجیل صحائف انبیا اور زبور میں ہے اور دوسروں کا ذکر ہندوں کی کتابوں میں ہے جو کسی دلیل سے خدا کا کلام ثابت نہیں ہوتیں۔ پھر پوچھتے ہیں کہ عیسیٰ نے کیوں یوحنا کے ہاتھ سے بپتسمہ پایا؟ جب عیسیٰ یوحنا کے پاس آیا تاکہ اس سے بپتسمہ پائے تو یوحنا نے اسے منع کیا کہ میں تجھ سے بپتسمہ پانے کا محتاج ہوں اور تو میرے پاس آیا ہے۔ عیسیٰ نے جواب میں اسے کہا ”اب ہونے دے کیونکہ ہمیں مناسب ہے کہ یوں ہی سب راستبازی پوری کریں۔“ تب اسے بپتسمہ دیا پوشیدہ نہ رہے کہ عیسیٰ دنیا میں آیا تھا کہ گنہگاروں کے بدلے ساری راستبازی کو پورا کر کے اپنی جان ہمارے بدلے میں قربان کرے اور راستبازی کو پورا کرنے میں اس نے خدا کے سارے حکموں کو جو اس سے آگے دیئے گئے تھے پورا کیا اس سبب سے وہ ہماری راستبازی اور ہمارا کفارہ اور ہماری نجات ہے۔

دوسری فصل

اعتراضات در باب کفارہ

ابحاث ضروری کے مصنف نے مسیح کے کفارہ پر بیس (۲۰) اعتراض کئے ہیں ہم ان سب کا جواب مختصر طور پر دیتے ہیں۔

پہلا اعتراض:- اگر کفارہ صحیح ہو تو لازم آتا ہے کہ یہود اسکر یوتی مسیح کے پکڑوانے والے کو جزاے خیر ملے اور وہ نجات ابدی کو پہنچے؟

جواب:- اعمال خیر اخیر کے لائق اس وقت ہوتے ہیں کہ جب وہ نیک نیتی سے ظہور میں آئیں۔ اگر عامل کا بد اور فاسد ارادہ ہے تو کس طرح جزاے خیر پائے گا۔ مثلاً اگر کوئی شخص کسی بیمار کو زہر کھلائے اس ارادے سے کہ اس کو ہلاک اور وہ بیمار زہر کھانے سے تندرست ہو جائے تو وہ شخص شاید معترض کے نزدیک جزاے خیر کے لائق ہو گا ورنہ از روئے عقل وعدالت وہ سزا کے قابل ہے۔

اگر کوئی بد معاش بادشاہ کو مار ڈالے اور پیچھے اس کا بیٹا تخت نشین ہو کر اپنے باپ کے قاتل کو اپنا وزیر بنائے تو کیا معترض کے نزدیک وزارت اس قاتل کو حق ہے۔ اگر نہیں تو کبھی نہ کہیں کہ لازم آتا ہے کہ یہود اسکر یوتی کو جزاے خیر ملے۔

دوسرا اعتراض:- یہ عدل نہیں کہ گناہ گار اچھی طرح گناہ کریں اور عاقبت کو بھی جنت میں داخل ہوں اور عوض ان کے حضرت عیسیٰ مسیح بے

گناہ صلیب پر چڑھائے جائیں اور دوزخ میں بھی رہیں غرض یہ ظلم ہے؟

جواب:- یہ بات سچ ہے کہ کوئی شخص گناہ خوب طرح کرے اور پھر عاقبت کو جنت میں جائے یہ عدل نہیں لیکن ذرا غور کیجئے کہ جو کوئی مسیح پر ایمان لائے گا وہ دنیا میں کس طور اچھی طرح گناہ کرے گا بلکہ اس کو بالکل گناہ سے نفرت ہوگی کیونکہ لکھا ہے کہ ایمان محبت سے کامیاب اور دنیا پر غالب ہوتا ہے۔ پھر لکھا ہے کہ ہم گناہ کی نسبت مومے پھر کیونکہ اس میں زندگی گزرائیں۔ اسی طرح آپ کو گناہ کی نسبت عیسیٰ مسیح کے وسیلے زندہ سمجھو جو کوئی مانے گا کہ مسیح نے میرے واسطے اپنی بیش قیمت جان دی بے شک اس پاک شخص کو پیار کرے گا اور جو اس کو پیار کرے گا اس کی مرضی پوری کرنی چاہے گا اور اس کی مانند ہو گا اور جو مسیح پر ایمان لاتا ہے وہ اس کی صحبت میں رہتا ہے اور اس صحبت سے ضرور پاکیزگی پیدا ہوتی ہے اور مسیح کے وعدے کے موافق اس کو روح القدس ملتی ہے جو اس کو پاک کرتی ہے۔ غرض کہ اس بات پر ہمارا اعتقاد ہی نہیں کہ جو تمام عمر گناہ کرے اور گناہوں میں مرے وہ بہشت میں جائے ہمارا عقیدہ تو یہ ہے کہ جو کوئی مسیح پر ایمان لائے وہ نجات یعنی گناہوں سے خلاصی اور ہمیشہ کی زندگی پائے گا اور ہم اس بات کو بھی ہرگز نہیں مانتے کہ مسیح دوزخ میں رہا جیسا کہ آگے بیان کیا گیا اور پھر اس میں کہ مسیح ہمارے گناہوں کے لئے صلیب پر کھینچا گیا۔ کچھ ظلم نہیں کیونکہ اس نے خود منظور کیا جیسے لکھا ہے کہ اس نے کہا میں بھیڑوں کے لئے اپنی جان دیتا ہوں کوئی اسے مجھ سے نہیں لیتا بلکہ میں آپ سے دیتا ہوں۔ تو ظاہر ہے کہ اس نے خوشی سے ہمارے گناہوں کے بدلے جان دی اگر کوئی حاکم کسی مجرم پر ہزار روپیہ جرمانہ یا دو (۲) برس قید کرے اور زر جرمانہ زبردستی کر کے ایک دوسرے شخص سے لے تو بے شک یہ ظلم ہے۔ لیکن جب کوئی ضمانت کے طور خوشی سے ادا کرے تو یہ ظلم نہیں اسی طرح جب عیسیٰ نے خوشی سے سزا اٹھائی یعنی اپنی جان دی تو کس پر ظلم ہوا۔ کسی پر نہیں نہ تو مسیح پر کیونکہ وہ اس میں راضی تھا ورنہ گنہگاروں پر کیونکہ ان کے تمام گناہ بخشے گئے مگر عدالت پوری ہوئی اور ہم کو ہمیشہ کی زندگی ملی اور دنیا میں بھی یہ بندوبست خدا کا ہے کہ ایک آدمی سے گناہ ظہور میں آئے اور دوسرا اس کی تکلیف اٹھائے جیسے خدا کا کلام میں ہے کہ آدم نے گناہ کیا اور اس کے فرزند نے تکلیفیں اٹھائیں اور اٹھاتے ہیں۔

تیسرا اعتراض:- اگر حضرت عیسیٰ اپنی خوشی سے کفارہ قبول کرتے تو صلیب پر کیوں پکار کر کہتے ایللی ایللی لما شہقتنی یعنی اے میرے خدا اے میرے خدا تو نے کیوں مجھے چھوڑ دیا؟

جواب:- غضب الہی بھی ایک حصہ گناہ کی سزا کا ہے اور مسیح نے گناہ کی تمام سزا اٹھائی۔ پس وہ نہ اس لئے ایللی ایللی پکارا کہ سزا اٹھانے سے ناراض تھا بلکہ اس لئے تاکہ سب لوگ جانیں کہ غضب الہی بھی اس پر نازل ہوا اگرچہ خدا مسیح سے خوش اور راضی تھا تو بھی ان گناہوں کے سبب جو ہمارے بدلے مسیح نے اٹھائے خدا اس کے ساتھ سختی سے پیش آیا۔

چوتھا اعتراض:- جب مسیح نے سب گناہ اٹھائے تو گویا وہ مجموعہ گناہ کے ہوئے پس گناہ گار آدمی اپنے گناہ سے عذاب ابدی میں رہے گا تو کیا حال ہے اس کا جس نے سب کے گناہ اٹھائے؟

جواب:- گناہ اٹھانے کے یہ معنی نہیں ہیں کہ انسان گناہ سے پلید ہو جاتا ہے لیکن یہ کہ گناہ کی سزا اٹھانا ہے جیسے کہ (احبار ۲۰:۲۰، ۲۲:۹، ۱۵:۲۴) کہ جو کوئی کسی طرح کے گناہ کریں گے وہ اپنے اپنے گناہوں کو اٹھائیں گے۔ جس سے معلوم ہوتا ہے کہ مسیح نے صرف ہمارے گناہوں کی سزا اٹھائی بے شک مسیح نے بہت بھاری بوجھ اٹھایا ہے۔ لیکن یہ خیال نہ کرنا چاہئے کہ اس نے اتنی تکلیف اٹھائی جتنی سب گنہگاروں کا حق ہے اور خدا اس لئے سزا نہیں دیتا کہ وہ گنہگاروں کی تکلیف سے خوش ہوتا ہے بلکہ قانون اور حکمت کے قائم رکھنے کے لئے سزا دیتا ہے۔ پس اس نے مسیح کو اتنی سزا دی جتنی درکار تھی نہ زیادہ مگر انسان کو معلوم نہیں کہ کتنی تھی لیکن اتنا تو معلوم ہے کہ اس کا درجہ نہایت بلند تھا پس اس کی تکلیف بھی نہایت قیمتی تھی۔

پانچواں اعتراض:- چاہئے کہ جو انبیا مسیح کے پہلے گزرے دوزخ میں رہیں کیونکہ ان کے زمانہ میں کفارہ نہ ہوا تھا؟

جواب:- عہد عتیق سے معلوم ہوتا ہے کہ نبی آنے والے مسیح پر ایمان رکھتے تھے اور عیسیٰ نے بھی فرمایا کہ ”برہام میرے دن دیکھ کر خوش ہوا“ (یوحنا ۸:۵۶)۔ پھر پولس کا خطرہ میوں کو (رومیوں ۳:۲۵) میں لکھا ہے کہ ”خدا نے ایک کفارہ ٹھہرایا تاکہ وہ اپنی راستی اگلے وقت کی بابت ظاہر کرے جس میں اس نے صبر کر کے گناہوں سے طرح دی“۔ ان آیتوں سے معلوم ہے کہ جو ایمان دار لوگ تھے با با آدم سے لے کے مسیح تک ان سب نے عیسیٰ مسیح کا کفارہ ہونے کے سبب سے نجات حاصل کی۔

چھٹا اعتراض:- ہم پوچھتے ہیں کہ کفارہ سب کا ہوا ہے یا کہ موجود دین کا بر تقدیر ثانی آئندہ اور گذشتہ کے واسطے اور کفارہ چاہئے بر تقدیر اول جب لوگ پیدا نہ ہوئے تھے تو ان کے گناہ کیوں کر ایک شخص نے اٹھائے؟

جواب:- دنیا کے ابتدا سے لے کر دنیا آخر تک جو مسیح پر ایمان لاتے ہیں ان سب کے لئے مسیح کا کفارہ ہوا خدا پیش بینی سے پہلے ہی جانتے تھا کہ گناہ کس قدر ہوں گے اور گنہگار کس قدر ہوں گے۔ اس لئے نے ایک ایسا کفارہ کامل مقرر کیا جو سب کے لئے کافی ہو اور یہ بھی سمجھنا چاہئے کہ اگر کوئی جانے کہ کل میرا بیٹا کسی کے سو (۱۰۰) روپیہ کا نقصان کرے گا تو پھر وہ چاہے کہ میں آج اس کا نقصان ادا کر دوں تو وہ ضرور ادا کر سکتا ہے پوشیدہ نہ رہے کہ جس وقت آدم اور حوا نے گناہ کیا تھا اس وقت خدا نے ان سے وعدہ کیا تھا کہ عورت کی نسل سانپ یعنی شیطان کے سر کو کچلے گی۔

ساتواں اعتراض:- جب مسیح نے سب کے گناہ اٹھائے تو وہ گویا اول نمبر گنہگاروں کے ہوئے۔ پس محتاج ہوئے طرف کسی منجی کے کیونکہ بجز (مگر) منجی کے نجات ممکن نہیں۔ پس وہ بھی محتاج کفارہ کا ہو گا اور تسلسل لازم آئے گا؟

جواب:- اگر کسی گناہ گار پر جرمانہ ہو اور میں ادا کر دوں تو میں گناہ گار نہیں ہو جاتا۔ اسی طرح مسیح نے خود بے گناہ ہو کر ہمارے گناہوں کی سزا اٹھائی پس وہ گناہ گار نہیں ہو گیا کہ کسی اور منجی کا محتاج ہو تا اور تسلسل لازم آتا۔

آٹھواں اعتراض:- کفارہ سے لازم آتا ہے کہ قاتل اور چورو وغیرہ مجرم کو پھانسی کی سزا نہ دی جاتی حالانکہ مسیحی دیتے اور لیتے بھی ہیں؟
جواب:- خداوند عیسیٰ انسان کے قانون کے حکموں کو پورا کرنے نہیں آیا بلکہ خدا کی شریعت کو اور وہ جو انسانی قانون کے رو سے گناہ گار ہوں گے واجب ہے کہ قانون کے حکم کے مطابق سزا پائیں۔ اگرچہ وہ ایمان کے وسیلے عاقبت میں اپنے گناہوں کی معافی پائیں گے۔ وہ شخص جو چوری اور خون کرتا ہے خدا اور حاکم وقت کے قانون سے عدول کرتا ہے اور دونوں سے سزا کے لائق ہوتا ہے۔ پس اگر کوئی دو آدمیوں کا قرض دار ہو اور اس کا دوست ایک آدمی کا قرض ادا کرتا ہے تو دوسرے کا باقی رہا اسی طرح اگر کوئی بد کردار توبہ کر کے مسیح پر ایمان لائے تو ضرور ہے کہ وہ دوزخ سے بچے لیکن سرکار سے ضرور سزا پائے گا۔

نواں اعتراض:- جب کفارہ ہو گیا تو کیا حاجب رہی نیکی کرنے کی باوجود یہ کہ مسیح نے چالیس روزے رکھے اور حواری بھی پابند نیکی کے رہے؟
جواب:- خداوند عیسیٰ مسیح دنیا میں آیا کہ ہم لوگوں کو ہمارے گناہوں سے بچائے۔ اس نے ہماری سزا کو اٹھایا اور ہم اور خدا میں صلح کرا کے راہ کو کھول دیا کہ خدا اپنی پاک روح پر نازل کرے۔ جس سے ہم نیکی کر سکیں اور اس نے وعدہ کیا کہ میں ان سب پر جو ایمان لاتے ہیں روح القدس بھیجوں گا تاکہ وہ ان کو سکھائے اور پاک کرے کہ وہ ہر ایک نیک کام کے لئے تیار ہوئیں۔ پس معلوم ہو کہ نیکی ہمارے ایمان کا پھل اور مہر ہے اور جس طرح سے کہ اچھا درخت اچھا پھل لاتا ہے اسی طرح سچا ایمان دار نیکی کا پھل لاتا ہے اور یعقوب رسول بھی سکھلاتا ہے کہ بدن بغیر روح کے مردہ ہے ویسا ہی ایمان بغیر افعال نیک کے مردہ ہے سچے ایمان سے خدا کی محبت پیدا ہوتی اور محبت سے فرمانبرداری۔ حاصل کلام یہ ہے کہ ہماری نجات کی بنیاد مسیح کی موت ہے جس کی شرط ایمان ہے اور اس کا پھل پاکیزگی ہے۔ معترض کے اس سوال سے کہ جب کفارہ ہو گیا تو کیا حاجت نیکی کرنے کی رہی معلوم ہوتا ہے کہ اس کی سمجھ میں اچھا ہوتا کہ آدمی عمر گناہ کرتا رہتا اور آخر بہشت میں جاتا لیکن سچا مسیحی گناہ سے گھن کرتا اور اس سے آزاد ہونا چاہتا ہے۔

دسواں اعتراض:- اگر مسیح نے گناہ اٹھائے بھی ہوں تو لازم آتا ہے کہ امور غیر تنہا ہی (جس کی انتہا نہ ہو) یعنی لا آخر کام واقع ہوں۔
جواب:- مسیح کا گناہ کے لئے کفارہ ہونے میں لا انتہا نہ تھا۔ وہ ایک دفعہ گناہ کے لئے مر اور ہمیشہ کے لئے زندہ ہے۔ اس ایک دفعہ کے گناہ کے برداشت کرنے کا نتیجہ ہمیشہ تک رہے گا۔

گیارہواں اعتراض:- مسیح اگر کفارہ ہونے کو آئے تھے تو آتے ہی کفارہ کیوں نہ ہوئے بلکہ انجیل سے ثابت ہے کہ خلقت کو نصیحت کرنے آئے تھے؟

جواب:- مسیح کے تین عہدے تھے کہانت، نبوت اور بادشاہت۔ پس وہ نبوت کا کام بخوبی بجالایا یعنی نصیحت و تعلیم دی جیسا کہ انجیل میں لکھا ہے کہانت کا کام بھی ایسا پورا کیا اور کرتا ہے کہ اپنے تئیں قربان کر کے خدا کے حضور ہمیشہ اپنی امت کی سفارش کرتا ہے اور جب اس نے مردوں میں سے زندہ ہو کر فرمایا کہ آسمان اور زمین کا سارا اختیار مجھے دیا گیا تو اس کی بادشاہت جو روحانی اور ابدی ہے اس وقت سے لے کر اب تک موجود ہے اور ابد تک قائم رہے گی اور سب پر غالب آئے گی۔

بارہواں اعتراض:- اس کفارہ کے ہونے سے معافی گناہ کی تو نہیں ہوئی بلکہ زیادتی وقوع میں آئی کیونکہ یہودی مسیح کی حقارت کرنے کے باعث مستحق عذاب کے ہوئے؟

جواب:- خداوند عیسیٰ مسیح اس واسطے دنیا میں آیا کہ جو کوئی اس پر ایمان لائے ہمیشہ کی زندگی پائے اور جو کوئی اس پر ایمان نہ لائے اس کے واسطے سزا کا حکم ہو جیسا کہ خدا کے حکم سے نوح نے کشتی کو بنایا۔ ان کے واسطے جو اس میں داخل ہوئیں نہ ان کے واسطے جو انکار کریں بے شک بہتوں نے

مسیح سے ٹھوکر کھائی اور عذاب کے مستحق ہوئے جیسے لو کا کی انجیل (لوقا ۲: ۳۴) میں درج ہے یعنی ”مسیح اسرائیل میں بہتوں کے گرنے اور اٹھنے کے لئے رکھا ہے۔“ بادشاہ ان مفسدوں کو جو تابع دار ہو جاتے ہیں معاف کر دیتے ہیں پر جو تابع دار نہیں ہوتے دو چند سزا پاتے ہیں۔

تیرہواں اعتراض:- اگر کفارہ موافق مرضی خدا کی ہوتا تو علامات رحمت ظاہر ہوتیں حالانکہ چاروں اناجیل سے ثابت ہے کہ بعد سولی کے اس طرح کی علامات قہر خدا ظاہر ہوئیں کہ کبھی نہ ہوئی ہوں گی مثلاً جہان میں اندھیرا ہو جانا اور مردوں کا قبروں سے نکلنا زمین کا کلپنا جیکل کا پردا پھٹ جانا۔
جواب:- علامات جو وقوع میں آئیں غضب اور رحمت دونوں پر دلالت کرتے ہیں نہ صرف علامات قہر خدا ظاہر ہوئیں جیسا کہ معترض کہتے ہیں چنانچہ تاریکی اور زلزلہ دونوں نشان غضب الہی کے ہیں۔ اس سبب کہ لوگوں نے ایسا سخت گناہ کیا کہ مسیح کو صلیب دیا مگر مردوں کا زندہ ہونا اور پردے کا پھٹ جانا دونوں نشان رحمت کے ہیں۔ پہلا اس بات پر دلالت کرتا ہے کہ ہم مردے مسیح کے وسیلہ زندہ ہوتے ہیں۔ دوسرا اس پر دال ہے کہ وہ پردہ جو درمیان خدا اور انسان کے تھا پھٹ گیا۔ یعنی وہ راستہ جو خدا کے طرف جاتا ہے کھل گیا داناؤں کے نزدیک درست ہے کہ خدا گناہ سے غضب دکھائے لیکن تو بھی درست ہے رحمت کا نشان بھی ظاہر ہوئے۔

چودھواں اعتراض:- جب کہ باقر مسیحاں حضرت عیسیٰ جزو خدا کے ہیں اور یہ تو ظاہر ہے کہ صلیب پر کھینچنے والا انسان تھا۔ پس اس سے غلبہ مخلوق کا خالق پر پایا جاتا ہے؟

جواب:- مسیحی ہرگز اس بات کی مقرر نہیں کہ عیسیٰ خدا کی جزو ہے بلکہ اس کے موافق اس کو اور خدا کو ایک جانتے ہیں جیسا یوحنا کی انجیل (یوحنا ۱۰: ۳۰) میں درج ہے کہ ”میں اور باپ ایک ہیں“ اور اس کی انسانیت کو بھی مانتے ہیں۔ چنانچہ (یوحنا ۵: ۲۷) میں ہے کہ ”وہ انسان کا بیٹا ہے“ غرض کہ اس کی الوہیت اور معبودیت دونوں کامل ہیں اور انہوں نے اس کی الوہیت کو صلیب نہیں دیا کہ غلبہ مخلوق کا خالق پر پایا جاتا مگر اس کی عبودیت کو ضرور صلیب دیا سو یہ امر بھی اس کی مرضی سے وقوع میں آیا ورنہ ان کا کیا اختیار تھا۔ چنانچہ (یوحنا ۱۰: ۱۸) میں مسیح نے فرمایا ہے کہ ”کوئی شخص مجھ سے جان نہیں لیتا۔ پس میں آپ سے دیتا ہوں میرا اختیار ہے کہ اسے دوں اور میرا اختیار ہے کہ اس سے پھیر لوں یہ حکم میں نے اپنے باپ سے پایا۔“

پندرہواں اعتراض:- اگر کفارہ کا مان لیں تو لازم آتا ہے کہ کسی بخشش کرنے والے کی حاجت نہ رہی حالانکہ کتاب اعمال میں موجود ہے کہ حواریوں کو فرماتے تھے کہ جس کو تم بخشو گے وہ بخشا جائے گا؟

جواب:- یہ بات سچ نہیں کہ حواریوں نے خود کسی کے گناہ بخشے اور یہ ہرگز اعمال میں نہیں لکھا ہے حواری ہمیشہ یہی کہتے تھے کہ مسیح پر ایمان لاؤ تمہارے گناہ بخشے جائیں گے (اعمال ۱۶: ۲۰) وغیرہ۔ جو مسیح نے انہیں فرمایا کہ جس کو تم بخشو گے وہ بخشا جائے گا۔ اس کے یہ معنی ہیں کہ میں آسمان پر جا کر روح القدس تم پر بھیج دوں گا اور وہ تم کو سب کچھ سکھلائیگی اور ان شرطوں کے بتلانے اور بیان کرنے پر جن سے نجات حاصل ہوگی تم کو اختیار ملے گا۔ جو دل سے سنے گا اور ایمان لائے گا وہ نجات پائے گا۔ جیسے اپنی (قاصد، پیغام بر، سفیر) کو اختیار دیا جاتا ہے کہ وہ دوسرے بادشاہ کے پاس جائے اور بیان کرے کہ اس شرط پر ہمارا بادشاہ آپ سے صلح کرے گا اور جب وہ شرط اس بادشاہ نے قبول کر لی تو بے شک وہ اپنی کہے گا کہ بس اب صلح ہو گئی۔ اسی طرح حواریوں کا اختیار اور طاقت دی گئی ہے کہ گنہگاروں کو بتائیں اور سمجھائیں کہ خدا کس شرط پر بخشے گا اور جس وقت اس شرط کو وہ منظور اور قبول کر لیں تو بے شک حواری کہیں کہ تمہارے گناہ بخشے گئے۔ پھر حواری مسیحی کلیسیا کے سردار تھے اور ان کو اختیار تھا کہ چاہے ممبروں کو قبول کریں چاہے روکیں۔ اس واسطے ہم کہہ سکتے ہیں کہ گناہوں کا بخشنا نہ بخشا ہی کے اختیار میں ہے اگرچہ فی الحقیقت خدا گناہوں کو بخش سکتا ہے۔

سوہواں اعتراض:- انا جیل سے ثابت ہے کہ حضرت عیسیٰ قیامت کو عدالت کریں گے اگر یہ سچ ہے تو بطران کفارہ میں کیا شک ہے؟
جواب:- بائبل کی تعلیم یہ نہیں ہے کہ مسیح کے دنیا میں آنے سے تمام بچ جائیں گے بلکہ اس کے آنے سے بہشت کا دروازہ ان تمام کے لئے کھل گیا جو اپنے گناہوں سے توبہ کریں اور اس کو اپنا نجات دہندہ مانیں اور اس کے مقبول ہو کر اس کی تابع داری کریں۔ مسیح روز عدالت میں ایمان داروں اور راست بازوں کو بے ایمانوں اور ناراستوں سے جدا کرے گا۔ جیسے گڈریا بھیڑوں کو بکریوں سے جدا کرتا ہے۔

سترہواں اعتراض:- ہر ایک فرقہ پر اطاعت اپنے پیشوا کی لازم ہے پس اگر مسیح مصلوب ہوئے تو عیسائی کیوں صلیب پر نہیں چڑھتے؟
جواب:- مسیح خود صلیب پر نہیں چڑھا بے ایمانوں نے پکڑ کے ان کو صلیب دیا۔ پس اسی طرح مسیح بھی تیار ہیں کہ جب کوئی ان کو صلیب دے تو قبول کرتے ہیں چنانچہ بہتوں نے ایسا کیا صلیب بھی اور صلیب کے برابر اور ہزاروں تکلیفیں اٹھائیں۔ چنانچہ مثل مشہور ہے کہ شہیدوں کا خون کلیسا کا تخم ہے۔

اٹھارہواں اعتراض:- اعتقاد کفارہ سے تحقیر شان متصور ہے یہ تحقیر ان کے پیرو پولس صاحب بھی کرتے رہے قطع نظر مخالف سے چنانچہ گلٹیوں کے خط میں لکھا ہے کہ جو سولی دیا گیا وہ لعنتی ہے؟

جواب:- لعنت کے معنی غضب خدا ہے اور مسیح نے بے شک خدا کا غضب ہمارے لئے اٹھایا اور اس کے معتب ہونے کو تو ہم اپنا فخر سمجھتے ہیں یعنی جب اس نے ہماری لعنت کو خود اٹھایا اور ہمیں چھوڑا یا تو کیا اس لفظ کے بولنے سے ہم اس کی عزت سمجھیں گے یا حقارت بے شک اس میں عزت پائی جاتی ہے۔

انیسواں اعتراض:- اگر مسیح کفارہ ہونے آتے تو دعائے تردید بلائے ہذا نہ مانگتے حالانکہ (مرقس باب ۱۴) میں موجود ہے کہ مسیح نے رات بھر بہت تضرع (منت سماجت، رونا، گڑ گڑانا) سے دعا مانگی کہ یہ عذاب سولی کا مجھ سے ٹل جائے؟

جواب:- مسیح نے کبھی نہیں کہا کہ عذاب صلیب کا مجھ سے ٹل جائے۔ بے شک یہ بات مرقس میں ہے کہ یہ پیالہ مجھ سے دور ہو تو میری مرضی نہیں بلکہ تیری مرضی۔ اس وقت مسیح نہایت تکلیف میں تھا جیسے لکھا ہے کہ اس کا عرق بدن سے خون کے موافق نکلتا تھا کیونکہ ہمارے گناہوں کا بوجھ اس پر تھا ایسی سخت جان کندن کے رنج میں باپ سے یہ لفظ بولا کہ جس سے یہ معنی نکلتے ہیں کہ جس قدر ہو سکے یہ تکلیف مجھ سے دور کی جائے۔ پھر یہ بات بھی ساتھ کہی کہ میری مرضی نہیں بلکہ تیری مرضی جس سے ظاہر ہوتا ہے کہ اس کی تکلیف کس قدر بھاری تھی اور کس قدر کامل اس کی تابع داری تھی۔

بیسواں اعتراض:- مسیح من حیث الروح کفارہ ہوئی ہیں یا من حیث الجسم بر تقدیر ثانی جسم ان کا بشریت تھا اور کل بشر گنہگار ہیں۔ بر تقدیر اول روح کو آپ خدا سمجھتے ہیں وہ سولی دیئے جانے سے مبرا ہے۔ دوسرا روح محسوس نہیں جو صلیب پر کھینچا جاتا ہے؟

جواب:- مسیح نے جسم میں سزا پائی یعنی اس کے جسم پر کوٹے پڑے اور اس کے ہاتھ پاؤں میں کیل گاڑی گئی اور اس کی پسلی بر چھبی سے چھیدی گئی۔ اگر کوئی ہزار اعتراض کرے تو کیا خدا تعالیٰ کا ایک لفظ اس سبھوں سے بھاری ہے جیسا کہ پر مانیوں کے بے ایمانوں سے کہا کہ بھوسا گہوں کے نسبت کیا ہے یعنی آدمی کا کلام خدا کے کلام کی نسبت ایسا ہے جیسے بھوسا گہوں کی نسبت سے اور اگرچہ جسم اس کا بشریت کا ہے لیکن بشر گنہگار ہیں۔ وہ گنہگار نہ تھا کیونکہ وہ بشر کا تخم نہیں ہے کہ گنہگار ہوتا۔ جبرائیل فرشتے نے مریم صاحبہ سے کہا کہ ”روح القدس تجھ پر اترے گی اور خدا تعالیٰ کی قدرت کا سایہ تجھ پر

ہوگا اس سبب سے وہ قدوس خدا کا بیٹا کہلائے گا“ دیکھو لو تا کی انجیل (لوقا ۱: ۳۵) اور اس کی انسانی روح بھی اس کے دشمنوں کی ناشکر گزاری اور بے رحمی اور شرارت سے چھوڑی گئی تھی اور چونکہ الوہیت اس میں کامل تھی۔ اس لئے اس کے کفارہ کی فضیلت کامل تھی۔

تیسری فصل

عشاء ربانی کی حق میں

محمدی عشاء ربانی پر اعتراض کرتے ہیں اور ہنستے ہیں اور کہتے ہیں کہ کیا عجیب بات ہے کہ عیسائی روٹی لے کر توڑتے اور آپس میں بانٹ کھاتے ہیں اور پھر انگور کا رس پیالہ میں ڈال کر مسیح کی موت کی یادگاری کے لئے پی لیتے ہیں۔ سچ ہے کہ مذہبی رسوم پر ہنسنا مشکل نہیں ہے۔ اگر کوئی ہندو رسم ختنہ پر ہنسے اور کہے کہ یہ ایک عجیب رسم ہے کہ محمدی اپنے لڑکوں کے بدن سے ایک ٹکڑا چمڑے کا کاٹے ہیں اپنی خام خیالی سے کہتے ہیں کہ یہ حرکت خدا کو پسند آتی ہے تو کیا جواب دو گے؟ تو بھی یہودیوں اور عیسائیوں اور محمدیوں کو معلوم ہے کہ خدا نے اس رسم کو ابراہیم پر فرض کیا یہ سب لوگ جو تواریخ سے واقف ہیں جانتے ہیں کہ اہل اسلام محمد صاحب کے وقت سے لے کے حضور وزہ و ختنہ اور اور رسومات مانتے چلے آتے ہیں۔ اس طور پر انجیل اور سارے عیسائیوں کی کتابوں سے جو مسیح کے وقت سے لے کر آج تک لکھی گئی ہیں خوب معلوم ہے کہ عیسائی عشاء ربانی مسیح کے وقت سے مانتے ہیں۔ پس جو عشاء ربانی پر ہنستا ہے وہ مسیح پر ہنستا ہے وہ خدا پر ہنستا ہے۔ جس نے مسیح کو بھیجا عقل مندوں پر فرض ہے کہ سوچیں کہ رسم کا کیا فائدہ ہے اکثر آدمی اپنے مذہبی رسموں کا مطلب نہیں دریافت کرتے ہیں اور اگر کوئی پوچھے کہ رسم کو کیوں مانتے ہو تو وہ یہی جواب دیتے ہیں کہ خدا کا حکم ہے لیکن سمجھنا چاہئے کہ خدا انا ہے اور دانائی اس کی سب کاموں اور سب احکاموں میں ظاہر ہے۔ دینی ریت و رسم میں اگر ہم بخوبی غور کریں تو ضرور الہی دانائی ظاہر ہوتی ہے اور خوبی رسم کی یہ ہے کہ روحانی باتوں کو اچھی طرح ظاہر کرے اور ان کے وسیلے ان ضروری باتوں کو ہم یاد رکھ سکتے ہیں۔ پس میرے عزیزو غور کرو اور معلوم کرو کہ عشاء ربانی کا مطلب کیا ہے اور وہ مطلب اس رسم سے پورا ہوتا ہے کہ نہیں۔ عیسائی دین کی یہ بنیاد ہے کہ خداوند عیسیٰ مسیح گنہگاروں کے بدلے میں قربان ہوا اور صدمہ جگہ لکھا ہے کہ ہم اپنی نیکی پر نہیں مگر اس کی موت پر بھروسہ رکھیں۔

پس جب عیسیٰ مرنے پر تھا تو اس نے روٹی لے کر توڑی اور اپنے شاگردوں کو دے کر کہا کہ یہ میرا بدن یعنی بدن کا نشان ہے جو تمہارے واسطے توڑا جاتا ہے ویسا ہی انگور کے رس کا پیالہ لے کر کہا کہ یہ میرا لہو ہے میری دانست میں یہ رسم بخوبی اس عمدہ بات پر دلالت کرتی ہے اور اس کے سوا عیسیٰ نے اپنے شاگردوں کو سکھایا کہ حق اور زندگی میں ہی ہوں اور پھر اس نے کہا کہ میں زندگی کی روٹی ہوں اور وہ جو میرے پاس آتا ہے کبھی بھوکھانہ ہوگا اور وہ جو مجھ پر ایمان لاتا ہے کبھی پیاسا نہ ہوگا اور ایک دوسری جگہ کہا کہ یہ وہی روٹی ہے جو آسمان سے اتری کہ آدمی اسے کھائے اور نہ مرے۔ پھر یہ کہ میں وہ جنتی روٹی ہوں جو آسمان سے اتری اور وہ روٹی جو میں دوں گا میرا گوشت ہے جو میں دنیا کی زندگی کے لئے دوں گا۔ تب یہودی لوگ اس پر کڑکڑانے لگے کہ یہ آدمی کس طرح اپنا گوشت ہم کو کھانے کے واسطے دے گا۔ تب عیسیٰ نے فرمایا کہ میں تم سے سچ کہتا ہوں کہ اگر تم ابن آدم کا گوشت نہ کھاؤ اور خون نہ پیو تو تم میں زندگی نہیں۔ پھر اس نے کہا کہ میں سچے انگور کا درخت ہوں اور تم ڈالیاں ہو اگر تم مجھ میں قائم ہو تو تم پھل لاؤ گے۔ ان باتوں کا مطلب یہ ہے کہ جس طرح انسان کی زندگی خوراک پر منحصر ہے اور جس طرح ڈالی اور پھل کی زندگی درخت میں قائم رہنے سے ہے اسی طرح ایمان داروں کی روحانی زندگی اور حقیقی نیکی عیسیٰ مسیح سے ہے۔ گناہ کے باعث تمام دنیا مردہ ہے لیکن جو شخص مسیح پر ایمان لاتا ہے اور اس میں پوند ہو جاتا ہے اس کے تمام گناہ بخشے جاتے ہیں اور اسی میں روحانی زندگی بھی پیدا ہوتی ہے۔ یہ بات ہم پر انجیل اور تجربہ سے ثابت ہوتی ہے اور دونوں باتیں یعنی کہ

خداوند عیسیٰ ہمارا کفارہ ہو اور ہماری زندگی بھی ہے عشاءِ رانی سے ظاہر ہوتی ہیں۔ پس میرے عزیزو تم سوچو کہ یہ رسم خدا کے لائق ہے یا نہیں۔ ہزاروں لوگ اس سے تسلی اور روحانی قوت پاتے ہیں اور داؤد خدا کی روحانی نعمتوں کا ذکر کر کے کہتا ہے کہ ”تو نے میرے لئے میرے دشمنوں کے آگے دسترخوان بچھایا اور تو نے میرے پیالہ کو لبریز کیا“ اور ایمان دار لوگ ایک دسترخوان پر جمع ہو کر کھاتے ہیں وہ خوشی سے یاد کرتے ہیں کہ ہم سب کا ایک باپ ہے یعنی خدا اور نجات دہندہ یعنی مسیح جس نے ہم سب کے واسطے جان دی اور ہم سب کیا چھوٹے کیا بڑے کیا امیر کیا غریب ایک ہی خدا کے فرزند ہیں۔ اگر کوئی پوچھے کہ اس عید میں انگور کے رس کا کیوں استعمال کرتے ہو تو یہ جواب ہے کہ ہم اس عرق کو جسے اس ملک میں شراب کہتے ہیں نہیں استعمال کرتے یہ صرف تہمت ہے، لیکن مسیح کے حکم سے وائین یعنی انگور کا رس ضرور پیتے ہیں۔ موسیٰ یا عیسیٰ نے شیرہ انگور منع نہیں فرمایا اور اس کے پینے میں کچھ عیب نہیں بشرطیکہ اس کو بد طور سے استعمال نہ کیا جائے اور میری سمجھ میں عیسیٰ نے اس واسطے حکم دیا کہ اس عید میں وائین پیئیں کہ اکثر لوگ خیال کرتے ہیں کہ خدا کی عبادت میں بڑی تکلیف ہے اور چاہے کہ جو دین دار ہو وہ سب کو چھوڑ کر فقیر بن جائے اور جس قدر تکلیف اٹھاتے ہیں خدا کی بندگی میں بڑا ثواب حاصل کرتے ہیں لیکن حق یہ ہے کہ سچے پرستار جو روح اور سچائی سے خدا کی عبادت کرتے ہیں اس سے ایسی خوشی حاصل کرتے ہیں کہ جیسا دنیاوی لوگ مال و غنیمت سے خوش ہوتے ہیں اور جس طرح شیرہ انگور آدمی کے دل کو خوش کرتا ہے ویسا ہی بلکہ اس سے زیادہ تر سچے پرستاروں کے دل خدا کی صحبت سے خوش ہوتے ہیں اس واسطے رسول نے فرمایا کہ شراب سے متوالے نہ ہو بلکہ روح یعنی خدا کی روح سے بھر جاؤ۔ کاش کہ یہ حقیقی خوشی ہم سب کو ملی کہ ہم بھی داؤد کے موافق کہیں کہ تو نے میرے دل کو خوشی بخشی ہے۔ اس خوشی سے زیادہ جو انہیں ان کے غلہ اور مئے کی بہتیت (کثرت) سے ہوتی ہے (زبور ۵: ۷)۔

چوتھی فصل

در باب ریت و رسم

اکثر لوگ یہ اعتراض کرتے ہیں کہ عیسائی حلال و حرام میں تمیز نہیں کرتے اور ہر مذہب کے لوگوں کے ہاتھ سے کھالیتے ہیں فلانی فلانی چیز کھاتے اور پیتے ہیں۔ نماز نہیں پڑھتے روزہ نہیں رکھتے ہیں۔ ان باتوں کا بڑی خوشی سے جواب دیتا ہوں ناظرین سے التماس ہے کہ بنظر غور دیکھیں اور حق اور باطل میں فرق کریں۔ پہلے لحاظ کرنا چاہئے کہ آیا ان دستوروں کی ماہیت کو عقلی دلیل یا نقلی دلائل سے ثابت کرنا واجب ہے شاید تم کہو گے کہ دونوں سے ثابت کیا جائے۔ لہذا ہم پہلے عقلی دلائل پیش کرتے ہیں اکثر لوگ کہتے ہیں کہ فلانے جانور کا گوشت کھانا حرام ہے۔ اس لئے کہ وہ میل کھاتے ہیں۔ اکثر یہ پختہ دلیل ہے تو معترض بھیڑ اور بطن وغیرہ کیوں کھاتے ہیں اور کیوں کر ان کی کتاب میں لکھا ہے کہ یہ جانور حلال ہیں۔ اس سے یہ معلوم ہوتا ہے کہ یہ دلیل کسی کام کی نہیں اور اگر یہ دلیل پختہ ہے تو شیر کا گوشت حلال اور گائے کا حرام ہو گا کیوں کہ گائے میل کھاتی ہے اور شتر میل نہیں کھاتا۔ اگر تم اچھی طرح دریافت کرو گے معلوم ہو گا کہ جیسا لوگوں کو کسی چیز کے کھانے کی عادت ہے تو اس کو حلال جانتے ہیں اور جب عادت نہیں تو اس کو حرام جانتے ہیں اور اس چیز کے کھانے سے انہیں گھن آتی ہے۔ مثلاً محمدی لوگ سور کو بہت خراب سمجھتے ہیں لیکن سکھ لوگ اس کو بہت چاہتے ہیں۔ محمدی اور یہودی ٹڈی کو حلال جانتے ہیں لیکن عیسائیوں اور ہندوں کو اس سے گھن آتی ہے۔ محمدی اور عیسائی گائے کا گوشت کھاتے ہیں لیکن ہندو لوگ اس جگہ سے جہاں گائے کا گوشت دیکھتے ہیں بھاگ جاتے ہیں۔ پھر کون عقل سے ثابت کر سکتا ہے کہ اونٹ کو گوشت حلال اور ہاتھی کا گوشت حرام ہے۔ اس سے ثابت ہوا کہ تب عقلی دلائل کو چھوڑ دینا چاہئے، کیونکہ وہ سب خام ہیں باقی رہیں نقلی سو یہ ہیں کہ قرآن میں لکھا ہے کہ فلانی فلانی چیز حرام ہے اس

واسطے ان کو کھانا نہ چاہئے۔ یہ بات محمدی لوگوں کے واسطے دلیل ہو یا نہ ہو مگر عیسائی مذہب پر وہ قرآن کی دلیل سے اعتراض نہیں کر سکتے لیکن اگر تم کہو کہ موسیٰ نے ان چیزوں کو منع کیا اور عیسائی لوگ توریت کو مانتے ہیں۔ پس عیسائیوں کو بھی ان سے نفرت کرنی چاہئے اگرچہ یہ بات سچ ہے کہ عیسائی لوگ خوب جانتے ہیں کہ توریت خدا کا کلام ہے لیکن ہماری خاص کتاب انجیل ہے اور ہم اس سے تعلیم پاتے ہیں کہ کس بات پر عمل کرنا ہے۔ مسیح توریت کی بابت ہم کو یوں سکھاتا ہے کہ میں توریت اور انبیاء کی کتابوں کو منسوخ کرنے نہیں آیا لیکن ان کو پورا کرنے کو آیا ہوں (متی کی انجیل ۵: ۱۷) اور پھر (مرقس ۷ باب) دیکھو اس میں لکھا ہے کہ ایسی کوئی چیز آدمی کے باہر نہیں ہے کہ اس میں داخل ہو کے اسے ناپاک کرے لیکن وہ چیزیں جو اس سے نکلتی ہیں یعنی برے اندیشے، زنا کاری، قتل، چوری، لالچ، بدی، مکر، مستی، شیخی یہ سب بری چیزیں آدمی کو ناپاک کرتی ہیں۔ ان باتوں سے خوب معلوم ہوتا ہے کہ اگرچہ اصلی حقیقی شریعت ہمیشہ قائم ہے اور تبدیل نہیں ہوتے اور اس پر عمل کرنا ہمیشہ سب پر فرض ہے لیکن موسیٰ کے بہت جسمانی احکام اور رسوم کو مسیح نے پورا کیا جیسا کہ قربانی دینا کھانے میں فرق کرنا وغیرہ، کیونکہ یہ حکم آنے والی نعمتوں کے نشان اور نمونہ تھے۔ جیسا کہ پولس کا خط عبرانیوں کو اس کے (عبرانیوں ۱۰ باب) میں لکھا ہے کہ ”شریعت جو آنے والی چیزوں کی پرچھاؤں ہے اور ان چیزوں کی اصلیت نہیں۔ ان قربانیوں سے جو وہ ہر سال ہمیشہ گذراتے ہیں لوگوں کو کبھی کامل نہیں کر سکتی۔ یہ رسمیں مسیح دین کی حقیقی خوبیوں کا نشان نہیں اور وہ مسیح کے وقت تک قائم رہیں۔ اس بات کو ایک تمثیل دے کر بیان کرتا ہوں۔ ایک آدمی نے اپنے لڑکوں سے وعدہ کیا کہ چند روز کے بعد میں تمہارے واسطے خوبصورت اور فائدہ مند چیز لاؤں گا اور یہ لو ان کا نمونہ میں تمہیں دیتا ہوں۔ اس لئے کہ وہ چیزیں ہمیشہ تمہاری یاد میں رہیں تم ان نمونوں کو خبرداری سے رکھو اور ان کو بار بار دیکھو اگر چند روز کے بعد وہ باپ ان تحفہ چیزوں کو لائے اور ان کو دے تو وہ بڑے خوش ہوں گے اور جب نمونوں کا اصل ان کو ملے گا تو ان کی قدر کچھ نہ کریں گے۔ اگر کوئی لڑکا تحفہ چیزوں کو چھوڑ کر صرف نقل کو قیمتی سمجھے تو باپ ضرور اس کو کہے گا کہ اب نقل کسی کام کی نہیں اصل کو لو کہ وہ اچھی ہے۔

اسی طرح خدا نے یہودیوں کو بہت ریت و رسم بخشیں جو آنے والی برکتوں کی نمونہ تھیں لیکن جب مسیح آیا اور اس نے ان رسموں کو پورا کیا تب رسول نے ان کو سکھایا کہ جب تم لڑکے تھے تب ان تربیت کرنے والے رسموں کے جو دنیاوی بند میں تھے لیکن اب تم کیوں دوبارہ ان ضعیف ادنیٰ قواعد و رسوم کے طرف مائل ہوتے ہو اور پھر ان کی غلامی میں کیوں رہتے ہو (گلٹیوں ۴ باب) دیکھو اب میں موسیٰ کے چند رسومات کے روحانی معنی بتاتا ہوں۔ خدا نے موسیٰ کو فرمایا کہ ہارون اور اس کے بعد اس کے اولاد میں سے ایک سردار کا بن مقرر ہوئے۔ وہ ہمارے مسیح کا نشان تھا سردار کا بن کے لئے حکم تھا کہ پاک ترین جگہ میں جا کر جانور کا خون چڑھائے یا چھڑکے۔ یہ مسیح کے خون کا نشان تھا کہ ہمارے گناہوں کے واسطے بہایا گیا۔ کا بن کے لئے حکم تھا کہ عبادت گاہ میں جا کر خوشبو جلائے یہ خوشبو روحانی بندگی کا جو خدا کی خدمت میں بھیجتے ہیں۔ ایک صاف نشان ہے۔ عبادت خانہ میں چراغ ہمیشہ جلتا رہتا تھا۔ یہ اس روحانی روشنی کا جو کہ خدا کا کلام اور روح سے ایمان داروں کے دلوں میں پیدا ہوتی ہے نشان ہے اور جو خدا نے چند جانور جیسے سور، اونٹ، گھوڑا اور خرگوش وغیرہ کا گوشت منع فرمایا ہے۔ اس سے یہ مراد ہے کہ ہم دنیاوی لوگوں کے ناپاک کاموں سے پرہیز کریں جو کوئی کہے کہ مسیح نے ختنہ کرایا ضرور چاہئے کہ تمام عیسائی مخلص ہوں۔ خدا نے ختنہ کا حکم ابراہیم کو دیا جس وقت اس نے اسے کہا کہ دیکھ میں تجھ سے یہ عہد کرتا ہوں کہ تو بہت قوموں کا باپ ہو گا پھر خدا نے ابراہیم سے کہا کہ تو اور تیرے بعد تیری نسل پشت در پشت میرے عہد کو نگاہ میں رکھیں اور میرا عہد جو میرے اور تیرے بعد تیری نسل کے درمیان ہے جسے تم یاد رکھو سو یہ ہے کہ تم میں سے ہر ایک مرد کا ختنہ کیا جائے۔ اس سے پایا جاتا ہے کہ ختنہ صرف ابراہیم اور اس کی نسل کے واسطے تھا اور عیسیٰ بھی ابراہیم کی اولاد میں سے تھا۔ اس لئے وہ مخلص ہوا اور اگر کوئی پوچھے کہ ختنہ سے کیا مراد ہے تو یہ جواب ہے کہ وہ اس عہد کا نشان تھا جسے خدا نے ابراہیم سے کیا اس کے ایمان اور اس کی راست بازی کا نشان ہے۔ (رومیوں ۴: ۱۱) میں ہے کہ ”جب خدا نے ابراہیم

سے وعدہ کیا کہ تیری نسل ستاروں کی مانند ہوگی۔ ابراہیم ایمان لایا اور ایمان اس کی راست بازی گنا گیا اور ختنہ اس کی راست بازی کا نشان اور خدا کی مہر تھا۔“ پھر ختنہ تابع داری اور دلی پاکیزگی کا نشان ہے۔ جیسا کہ (استثنا ۱۰ باب) میں لکھا ہے۔ ”پس اپنے دلوں کا ختنہ کرو آگے کو گردن کشی نہ کرو“ اور پھر پوس فرماتا ہے کہ حقیقی محتون وہ ہیں جو راست بازی سے خدا کی عبادت کرتے ہیں اور عیسیٰ مسیح پر فخر کرتے ہیں اور جسم کا بھروسہ نہیں کرتے۔ (فلیپیوں ۳: ۲) اور (رومیوں ۲: ۲۸-۲۹) دیکھو کیا لکھا ہے ”وہ ختنہ نہیں جو کہ جسم میں ہے بلکہ ختنہ وہ ہے کہ دل اور روح سے ہونے کہ لفظی جس کی تعریف خدا سے ہونے آدمیوں کی طرف سے۔“ پھر محمدی اکثر عیسائیوں سے پوچھتے ہیں کہ تم شراب کیوں پیتے ہو اور شراب پینا ضرور چوری کے برابر بلکہ اس سے بھی بدتر ہے۔ لیکن دریافت کرنا چاہئے کہ یہ کیوں کر گناہ ہے۔ اگر تم کہو کہ یہ ہر مذہب میں منع ہے تو توریت اور انجیل کو پڑھو کہ تم کو معلوم ہو کہ اس میں کچھ منع نہیں۔ اگر تم کہو کہ قرآن میں منع ہے تو شک نہیں۔ لیکن اس میں بھی لکھا ہے کہ شراب میں فائدے ہیں دیکھو (سورہ آمنت) میں اور یہ بھی واضح ہو کہ ہم عیسائی ہیں محمدی نہیں۔ فرض کرو اگر کوئی ہندو تم سے کہے کہ گائے کا گوشت حرام ہے کیونکہ شاستر میں منع ہے تو تم اس کو کیا کہو گے۔ اچھا میں پوچھتا ہوں کہ شراب پینے میں کیا برائی ہے اگر کہو کہ شراب پینے سے مستی اور مستی سے زنا کاری، خون اور ہر طرح کے گناہ صادر ہوتے ہیں۔ ہاں بے شک یہ خرابی اس سے نہیں ہوتی بلکہ اس کی کثرت سے اور بد طور پر استعمال کرنے سے۔ پس شراب پینا بالکل ممنوع نہیں ہے۔

یہ ایسا ہے جیسے ایک یونانی حاکم لیکر گھس نے یہ دیکھ کر کہ لالچ سے بڑی خرابی ہوتی ہے سونے چاندی کا سکہ بنایا اور استعمال میں لانا بالکل منع کر دیا۔ اگر کوئی شکم پرست ہو تو اس کے لئے نقصان ہے۔ دیکھو روٹی کھانے میں گناہ نہیں بلکہ بد پرہیزی میں گناہ ہے۔ روپیہ حاصل کرنے میں نہیں بلکہ خیانت اور لالچ میں گناہ ہے۔ اسی طرح شراب پینے میں نہیں بلکہ بد پرہیزی میں گناہ ہے۔ اس واسطے بائبل میں شراب پینا منع نہیں ہے اور کسی نبی نے کبھی منع نہیں کیا لیکن متوالا ہونا منع ہے اور صاف لکھا ہے کہ کوئی متوالا بہشت میں داخل نہ ہوگا۔ اگر تم کسی دانا طبیب سے دریافت کرو گے تو وہ مئے اور شراب کے بہت فوائد بیان کرے گا کہ اکثر اوقات اس سے جان بچ جاتی ہے۔ تو بھی اس لئے کہ اس کی کثرت سے بہت نقصان ہوتے ہیں بہتر ہے کہ بغیر سبب کے ہم نہ پیئیں۔ میرے بھائی یقین کرو کہ خدا کی مصنوعات چیزوں میں کوئی چیز بے فائدہ نہیں اگر ہم ان کو اس کی مرضی کے موافق استعمال میں لائیں تو اس کے فائدے معلوم ہوتے ہیں۔

پھر محمدی لوگ کہتے ہیں کہ عیسائی نماز نہیں پڑھتے باوجود یہ کہ عیسیٰ نماز پڑھتا تھا لیکن دریافت کرنا چاہئے کہ نماز کیا یہی نماز ہے کہ آدمی جھکے اور پھر کھڑا ہوئے یا سر زمین پر رگڑے یا عبرانی یا عبرانی زبان میں جس کو وہ سمجھتا نہیں ایسے چند الفاظ پڑھے جس سے اس کے دل پر کچھ تاثیر نہیں ہو سکتی، کیونکہ وہ ان کے معنی نہیں جانتا۔ عیسیٰ مسیح نے اس طرح نماز نہیں پڑھی اور نہ اپنے شاگردوں کو اس طرح سکھایا۔ وہ پہاڑ پر یا باغیچے میں لوگوں سے پوشیدہ ساری رات دعا مانگنے میں گزارتا تھا اور اس نے اپنے شاگردوں کو کہا کہ مانگو تو تم کو ملے گا، ڈھونڈو تو تم پاؤ گے، کھٹکھٹاؤ تو تمہارے واسطے کھولا جائے گا۔ اس لئے مناسب ہے کہ ہم ہمیشہ دعا مانگیں اور اس میں سستی نہ کریں۔ اس نے اس مضمون کی ایک تمثیل سنائی کہ کسی شہر میں ایک غریب بیوہ تھی اور اسی شہر میں ایک بے انصاف قاضی بھی رہتا تھا۔ اس بیوہ نے بار بار جا کے اس قاضی کے پاس عرض کی قاضی نے اس کی ہر گز نہ سنی جب وہ بہت دفعہ اس پاس آئی تو اس نے کہا کہ اگرچہ نہ میں خدا سے ڈرتا اور نہ آدمی کی کچھ پرواہ رکھتا ہوں تو بھی مجھے اس عورت کا انصاف کرنا لازم ہے۔ ایسا نہ ہو کہ بار بار آنے سے میرا دماغ خالی کرے۔ پس خدا جو مہربان ہے وہ کس قدر اپنے برگزیدوں کا انصاف کرے گا۔ پھر لکھا ہے کہ نت دعا مانگو عیسیٰ نے کہا کہ خدا روح ہے اور ضرور ہے کہ وہ جو اس کی بندگی کریں روح اور سچائی سے کریں۔ پھر اس نے فریسیوں کو جو بڑے نماز گزار تھے اور بڑے لالچی اور ظالم بھی تھے کہا کہ اے ریاکارو! تم سفید قبروں کی مانند ہو جو باہر سے بہت اچھے معلوم ہوتے ہیں پر اندر سے مردوں کی ہڈیوں اور ہر طرح کی ناپاکی سے بھری

ہیں۔ اے ریاکارو! تم پر افسوس کہ بیواؤں کے گھر نکل جاتے ہو اور کمر سے لمبی چوڑی نماز پڑھتے ہو اس سبب سے تم زیادہ تر سزا پاؤ گے۔ پھر عیسیٰ نے کہا کہ جب دعا مانگو اپنی کوٹھہری میں جاؤ اور پوشیدگی میں اپنے باپ سے دعا مانگو اور وہ پوشیدگی میں دیکھتا ہے ظاہر میں تجھ کو بدلا دے گا۔ پھر کہا کہ جب تم دعا مانگو تو کہو کہ ”اے ہمارے باپ جو آسمان پر ہے تیرے نام کی تقدیس ہو“ وغیرہ۔ انجیل میں بھی لکھا ہے کہ آپس میں اکٹھے ہو کے ایک دوسرے کو نصیحت اور خدا کی بندگی کرو ان باتوں کے مطالعہ کرنے سے معلوم ہوتا ہے کہ نماز نہایت ضروری ہے بلکہ آدمی کے جان کی برابر ہے، لیکن اگر وہ دل اور جان اور سمجھ سے نہ ہو تو وہ بالکل بے فائدہ اور جھوٹی ہے پھر معلوم ہو کہ ریاکاری سے نماز پڑھنا بڑا گناہ ہے۔ نماز اکثر اپنے گھر میں لوگوں سے علیحدہ ہو کر پڑھنی چاہئے پر نصیحت سننے اور عبادت کرنے کے لئے اکٹھا بھی ہونا فرض ہے۔ پھر لوگ پوچھتے ہیں کہ روزہ کیوں نہیں رکھتے ہو اگر ان سے سوال کیا جائے کہ روزہ کس واسطے رکھنا چاہئے تو کہیں گے کہ حکم ہے یا ثواب ہے یا خاموش رہیں گے۔ اگر خدا کا حکم ہو تو بے شک ماننا چاہئے انجیل میں روزہ کا حکم نہیں تو بھی اس میں منع نہیں بلکہ اس کی مراد اور فائدہ کا ذکر بائبل میں مسطور ہے کہ جب لوگ مسیح سے پوچھتے کہ تیرے شاگرد روزہ کیوں نہیں رکھتے اس نے کہا کہ ”کیا بڑا بڑا نے جب تک دو لہان کے ساتھ ہے اُداس ہو سکتے ہیں؟ لیکن وہ دن آئیں گے کہ دو لہان سے جدا کیا جائے گا تب وہ روزہ رکھیں گے“ (متی کی انجیل ۹: ۱۵) کو دیکھو۔ پھر اس نے کہا کہ جب تم روزہ رکھو اپنے سر پر چکنائی لگاؤ اور منہ دھو تا کہ آدمی نہیں پر تمہارا باپ جو پوشیدگی میں ہے تمہیں روزہ دار جانے اور تمہارا باپ جو پوشیدگی میں دیکھتا ہے تمہیں ظاہر میں بدلہ دے۔ ان باتوں سے معلوم ہوتا کہ روزہ رکھنا اچھا ہے۔ لیکن وہ حقیقت میں غم کا نشان ہے اور دکھلانے کے واسطے روزہ رکھنا گناہ ہے۔

پھر جب عیسیٰ کے شاگرد اس سے پوچھتے تھے کہ ہم اس آدمی سے ناپاک روح نہیں نکال سکتے تو اس نے جواب میں کہا کہ ایسی روح صرف دعا اور روزہ سے نکالی جاتی ہے اور اس لئے اکثر روزہ کا ذکر دعا کے ساتھ آیا ہے۔ معلوم ہوتا ہے کہ روزہ کا یہ ایک فائدہ ہے کہ آدمی کھانے پینے سے الگ ہو کر خدا کی عبادت میں مشغول رہے (نعوذ باللہ) کوئی یہ نہ سمجھے کہ خدا ہمارے بھوکا رہنے سے راضی ہے اور جب کوئی باپ اپنے بیٹے کے دکھ سے راضی نہیں تو خدا جو تمام جہان کا خالق ہے ہمارے دکھ سے کس طرح خوش ہو گا۔ اگر کوئی لڑکا سارا دن بھوکا رہے اس لئے کہ وہ اپنے باپ کو خوش کرے تو اس کا باپ کس طرح اس سے خوش ہو گا۔ پس کوئی نہ سمجھے کہ ہم اپنے تئیں تکلیف دینے سے خدا کو خوش کر سکتے ہیں۔ خدا نے نبی کی معرفت فرمایا ہے (یسعیاہ ۵۸: ۷) ”کیا یہ وہ روزہ ہے جو میرے پسند ہے؟ وہ روزہ جس میں آدمی اپنی جان دکھ دے اور سر کو جھاؤ کی طرح جھکائے؟ کیا تم یہ روزہ رکھو گے اور ایسا دن خدا کو خوش آئے؟ کیا وہ روزہ جو میں چاہتا ہوں یہ نہیں کہ ظلم کا بند کھولو اور بھاری بوجھ کو اتار دو اور شکستوں کو آزاد کرو اور ہر ایک جو اتوڑ ڈالو؟ کیا یہ نہیں کہ تو اپنی روٹی سے بھوکوں کو کھلائے اور مسکینوں کو جو آوارہ ہیں اپنے گھر میں لائے اور جب کسی برہنہ (ننگا، عریاں، کھلا ہوا) کو دیکھے تو اسے پہنائے اور تو اپنے ہم جنس سے روپوشی (منہ چھپانا، غائب رہنا) نہ کرے؟“ اس سے خوب معلوم ہوتا ہے کہ روزہ کے معنی یہی ہیں کہ نفسانی خواہشوں اور خود غرضیوں کو مار ڈالنا اور روزہ سے شکستہ دل اور رجیم ہو جانا ہے لیکن جو کوئی سارا دن بھوکا رہے اور ساری رات کھاتا رہے خاص کر سویرے بہت کھائے کہ تمام دن بھوک نہ لگے اس سے نفس اور شہوت اور شکم پرستی اور خود غرضی کم نہیں ہوتی بلکہ زیادہ تر ہوتی ہے اور جو آدمی گرمی میں سارا دن بھوکا رہے پانی اور حقہ تک نہ پیئے بے شک اس کے دماغ میں تیزی اور غصہ پیدا ہو گا۔ چنانچہ اکثر مشاہدہ میں آتا ہے اور غصہ حرام ہے اور اکثر اس سے غرور پیدا ہوتا ہے۔ ظاہر ہے کہ اس ملک میں ماں باپ اپنے لڑکوں کو پیسہ دے کر روزہ رکھواتے ہیں تاکہ ہمسایوں پر ظاہر ہو کہ ہمارے لڑکے بڑے دین دار ہیں۔ حاصل کلام کہ روزہ سے ثواب نہیں بلکہ غم کا نشان ہے اور اس سے فائدہ یہ ہے کہ دل دنیاوی خیالوں کو چھوڑ کر عبادت پر لگے اور شہوت اور شکم پرستی کو روکے اور

آدمی فروتن اور حلیم بن جائے۔ جو کوئی یہ سمجھ کر روزہ رکھے اور کسی طرح اس کو ظاہر نہ کرے تو البتہ فائدہ ہوگا اور جس طرح اس ملک میں روزہ رکھتے ہیں نہ تو اس میں کچھ دانائی نہ کچھ فائدہ نہ حکم الہی ہے بلکہ سراسر نقصان ہے۔

پانچویں فصل

در بیان اعتراضات متفرقات عہد قدیم پر

بائبل میں لکھا ہے کہ خدا دنیا کو پیدا کر کے پشیمان (شرمندہ، نادم، منفعل) ہوا اور معترض کہتے ہیں کہ خدا کو انجام کی خبر تھی جب دنیا کو پیدا کیا تو وہ کس طرح پشیمان ہوا؟

جواب :- یہ بات سچ ہے اور بائبل میں بھی لکھا ہے کہ خدا آدم زاد نہیں کہ پشیمان ہوا اگر (زبور ۱۰۶: ۴۴-۴۵) تو دیکھو گے تو شاید سمجھو گے کہ خدا کے پشیمان ہونے کے کیا معنی ہیں۔ اس میں لکھا ہے کہ خدا نے اپنے لوگوں کے دکھ پر نظر کی جب کہ اس نے ان کا نالہ (فریاد، واویلا) سنا اور اس نے ان کے لئے اپنا عہد یاد فرمایا اور اپنی رحمتوں کی فراوانی (زیادتی، کثرت، افراط) کے مطابق پچھتا یا یعنی جب دیکھا کہ میرے لوگ سزا اٹھانے کے توبہ کرتے ہیں تو پچھتا یا یعنی ان کی سزا کو چھوڑ دیا جیسا آدمی جب کسی کام سے توبہ کرتا ہے تو اس کو چھوڑ دیتا ہے اور اسی طرح پیدائش میں لکھا ہے کہ خدا جہان کے پیدا کرنے سے پچھتا یا یعنی اس کو طوفان سے برباد کرنے کے لئے تیار ہوا۔ سب لوگ کہتے ہیں کہ خدا دکھتا، سنتا اور غصہ ہوتا ہے وغیرہ وغیرہ لیکن ان میں سے کوئی بات بھی خدا پر عائد نہیں ہو سکتی۔ کیونکہ خدا کی آنکھ اور کان نہیں اور نہ وہ انسان ہے کہ غصہ ہو۔ جب ہم کہتے ہیں کہ خدا گنہگاروں سے خفا ہے تو ہماری مراد یہ ہوتی ہے کہ خدا ان کو سزا دینے کو تیار ہے ویسا ہی جب یہ لکھا ہے کہ خدا دنیا کو پیدا کرنے سے پچھتا یا تو مطلب یہ ہے کہ خدا دنیا سے ناخوش ہوا اور اس نے اس کے برباد کرنے کا ارادہ کیا اور جو محمدی قرآن سے واقف ہیں ایسے اعتراض نہیں کرتے۔ یہ نہ صرف بائبل کا محاورہ ہے بلکہ قرآن میں بھی ایسی باتیں ہیں جیسے لکھا ہے

وَمَكَرُوا وَمَكَرَ اللَّهُ وَاللَّهُ خَيْرٌ الْمَكِرِينَ ۝۴

پس یہ لوگ ہیں کہ توبہ کرتا ہے اللہ اُوپر ان کے اور ہے اللہ جاننے والا حکمت والا اور نہیں توبہ واسطے ان لوگوں کے کہ کرتے ہیں برائیاں

(سورہ عمران ۵۴)۔

پھر یہ اعتراض کیا جاتا ہے کہ بائبل میں لکھا ہے کہ یعقوب نے خدا کے ساتھ کشتی کی؟

جواب :- یہ نہیں لکھا ہے کہ یعقوب نے خدا کے ساتھ کشتی کی مگر یہ (پیدائش ۳۲ باب) میں ہے کہ یعقوب اکیلا رہ گیا اور وہاں پو پھٹتے تک ایک شخص اس سے کشتی لڑا۔ کیا اس نے یعقوب سے کہا کہ تیرا نام آگے کو اسرائیل ہو گا یعنی خدا کا ایک ولی کیونکہ تو نے خدا اور خلق کے پاس قوت پائی اور غالب ہوا۔ یعقوب نے اس جگہ کا نام فنی ایل رکھا اور کہا کہ میں نے خدا کو رو بردیکھا اور میری جان بچ رہی۔ اس ماجرا کی بابت ہو سبج نبی کی کتاب کے (ہو سبج ۱۲: ۴) میں لکھا ہے کہ ”وہ یعنی یعقوب فرشتے کے ساتھ کشتی لڑا اور غالب آیا“۔ جو کوئی بائبل کو غور سے پڑھے گا اس کو معلوم ہوگا کہ اس میں بار بار عہد کے فرشتے کا ذکر ہے جو آدم، ابراہیم، یعقوب اور یسعیاہ وغیرہ پر ظاہر ہوا اور صفات الہی رکھتا تھا جس سے وہ باتیں کرتے اور دعا مانگتے تھے۔ چاہئے کہ محمدی (سورہ اعراف ۱۴۳ آیت) کے مضمون کو مطالعہ کریں۔

قَالَ رَبِّ ارِنِيْ اَنْظُرِ اِلَيْكَ ۗ قَالَ لَنْ تَرٰنِيْ وَ لٰكِنْ اَنْظُرِ اِلَى الْجَبَلِ فَاِنْ اسْتَقَرَّ مَكَانَهُ
فَسَوْفَ تَرٰنِيْ ۚ فَاَلَمْ تَجْعَلْ رَّبُّهُ لَلْجَبَلِ جَعَلَهُ دَكًّا وَ خَرَّ مُوسٰى صَعِقًا ۙ۱۳۳

یعنی موسیٰ نے کہا اے رب تو اپنا مجھے دیدار دکھلا۔ خدا نے فرمایا تو میرا دیدار ہرگز نہ کر سکے گا اور فرمایا کہ اس پہاڑ کی طرف دیکھ اگر ٹھہر سکا تو تو بھی مجھ کو دیکھ سکے گا اور پھر جب خدا اس پہاڑ پر نمود ہوا تو وہ پہاڑ گر پڑا اور بے ہوشی موسیٰ پر طاری ہوئی۔

بے شک توریت میں بھی لکھا ہے کہ خدا موسیٰ پر نمود ہوا۔ پھر کوئی یہودی یا عیسائی یا محمدی خدا کے نمود ہونے پر اعتراض نہ کرے۔ اگر کوئی شخص کہے کہ اس فرشتے کے ساتھ کشتی کرنے کے کیا معنی ہیں؟ تو یہ جواب ہے کہ جو کوئی دعائے مانگنے میں مستعد رہے گا اگرچہ بدن کا تکلیف ہو تو بھی وہ خدا کے رحم اور فضل پر غالب آئے گا اور بڑی برکتیں پائے گا جیسا یعقوب نے خطاب اسرائیل یا یعنی خدا کا دلی۔ آج کل بہت محمدی لوگ یہ کہتے ہیں کہ عیسائی لوگ خدا کو بچھ اور شیر کہتے ہیں یہ بات بالکل بے جا ہے یرمیاہ نبی نے ضرور نالہ کر کے کہا کہ ”خدا میرا مخالف ہے تمام دن تجھ پر دست انداز ہے۔ اس نے میرے گرد ایسا احاطہ باندھا جس سے میں نکل نہیں سکتا وہ میرے لئے ایسا مہیب ہوا جیسے بھالو جو گھات میں بیٹھتا ہو اور جیسے شیر ببر جو چھپ کر کمین گاہ میں ہو۔“۔ یرمیاہ نبی نے یہ بات اس وقت کہی جب کہ نبو کد نذر بابل کے بادشاہ نے آ کر بیت المقدس کو برباد کیا تھا۔ وہ بیان کرتا ہے کہ خدا نے کس طرح کلدیوں کے ہاتھ سے بنی اسرائیل کو برباد کیا۔ یعنی اس نے ایسا کیا جیسا کہ ریبچھ یا شیر اپنے مقابلہ کرنے والے کے ساتھ کرتا ہے۔ یہ نہیں کہا کہ خدا شیر ہے اور پھر جب خدا نے ہوسیع کی معرفت کہا کہ میں افرائیم کا پتنگا اور یہودیوں کے گرانے کے لئے گھن ہوں گا وہ یہ ظاہر کرتا ہے کہ میں ان قوموں میں کیا کروں گا یعنی میں ان کو برباد کروں گا جیسے کیڑا کپڑے کو اور گھن لکڑی کو آہستہ آہستہ خراب کر دیتا ہے۔ پھر (یسعیاہ ۳: ۱۷) میں لکھا ہے کہ خداوند صیہون کے بیٹیوں کی چند یا کو گنجا کر ڈالے گا اور خداوند ان کے اندام نہانی (شرم گاہ) کو اکھاڑے گا انتہا۔ اس بات میں خدا یہودیوں پر ظاہر کرتا ہے کہ ان کے گناہوں کے واسطے ان کو کیا سزا ملے گی اور سولھویں (۱۶) آیت سے لے کے۔ وہ ان عورتوں کے گناہوں کا اور ان کے سزا کا ذکر کرتا ہے۔ وہ کہتا ہے کہ وہ فاحشہ اور بے شرم ہیں اس لئے خدا ان کی خوبصورتی اور بد صورتی ان کی برہنگی ظاہر کرے گا۔ مفسرین کہتے ہیں کہ آخری فقرہ ایک دستور کے طرف جو اس وقت جاری ہوا تھا اشارہ کرتا ہے۔ یعنی کہ اسیروں (اسیر کی جمع: قیدی، بندی) کو ننگا کر کے اپنے ملکوں میں لے جاتے تھے۔ جو کچھ ہوتا ہے خدا کی تقدیر سے ہوتا ہے اور جب خدا نے ارادہ کیا کہ یہ سخت سزا ان کے گناہوں کے واسطے ان پر لائی جائے بشرطیکہ وہ توبہ نہ کریں اور ان کو اس بات کی پیشتر سے اطلاع دیتے ہیں کہ ایسی آفت ان پر نازل ہونے والی ہے، تاکہ وہ توبہ کریں اور اس سے بچ جائیں۔ کچھ عیب نہیں سب لوگ جو خدا کی تقریر کو مانتے ہیں جانتے ہیں کہ خدا ایسا کام بھی کر سکتا ہے اور اگر اس کو کرنے میں کچھ عیب نہیں تو اس کے ذکر کرنے میں بھی عیب نہیں اس بات پر بھی لوگ اعتراض کرتے ہیں کہ (یسعیاہ ۲۰: ۳) میں لکھا ہے کہ ”خدا نے یسعیاہ نبی سے کہا کہ جا اور ٹاٹ کا لباس اپنے بدن سے دور کر اور اپنے پاؤں سے جوتی اتار اور اس نے ایسا ہی کیا کہ وہ ننگے پاؤں اور ننگے بدن پھرا کیا لیکن اس سے نہیں معلوم ہوتا ہے کہ یسعیاہ بالکل ننگا ہو کر ان کے سامنے پھرتا تھا اور یہ مشہور ہے کہ جب آدمی اوپر کے کپڑے اتار کر بازار میں پھرے تو لوگ کہتے ہیں کہ ننگا پھرتا ہے۔ لوگ یہ اعتراض بھی کرتے ہیں کہ خدا نے حزقی ایل نبی سے فرمایا کہ لوگوں کے سامنے انسان کی گندگی سے روٹی کھا۔ لیکن یہ بھی یاد رہے کہ جب حزقی ایل نے خدا کی درگاہ میں عرض کی تو اس نے اس کو کہا کہ روٹی گو بر سے بنا کر کھاؤ اور سب لوگ جانتے ہیں کہ جب شہر کا محاصرہ ہوتا اور اس کے باشندے اسیر ہو جاتے تو ہر طرح کی تکلیف لوگوں پر آتی ہے اور ہر طرح کی پلید چیزوں کو کھاتے ہیں۔ محمدی لوگ یہی جانتے ہیں کہ ایسی آفتیں خدا کی طرف سے آتی ہیں اور اگر خدا ایسی آفتیں لوگوں پر بھیجے تو کیا عجب ہے کہ پہلے

خدا ایک نمونہ کے طور پر ظاہر کرے کہ یہ آفتیں ان پر نازل ہوں گی تاکہ وہ ڈریں اور گناہ سے ہٹ جائیں اور اپنے تئیں ایسی برائی سے بچائیں اور ضرور ہے کہ جب ہم کوئی آفت دیکھتے ہیں تو اس کی زیادہ تاثیر ہوتی ہے بہ نسبت اس کے جو ہم سنیں اس واسطے خدا نے حکم دیا کہ یہ نشان دکھلائے جائیں اور محمدی لوگ جو توریہ اور نبیوں کے صحیفوں پر اعتراض کرتے ہیں ان کو چاہئے کہ خیال کریں کہ ہم بھی موسیٰ، داؤد اور یسعیاہ وغیرہ کو نبی جانتے ہیں پھر اعتراض کے کیا معنی ہیں۔ مگر شاید یہ سمجھتے ہیں کہ ان کی کتابیں بدل گئیں۔ پھر جس طرح سے تم مانتے ہو کہ سب کتابیں جو کہ قرآن سے پیشتر آئیں خراب ہو گئیں۔ اگر ہم بھی اقرار کریں کہ جو انجیل سے پیشتر آئیں سب خراب ہو گئیں تو ہمارے اور تمہارے حال میں کیا فرق ہوگا۔ اگر تم اگلی کتابیں ناقص جانتے ہو اور تو بھی قرآن کو مانتے ہو سو اگر ہم بھی اگلی کتابوں کو ناقص جانیں تو کیوں انجیل کو نہ مانیں نہیں تو اگلی کتابوں کا ذکر کرنا فضول ہے۔ اس مباحثہ میں صرف انجیل اور قرآن کا ذکر کرنا مناسب ہے اور اعتراضوں کا جواب دینا کچھ ضرورت نہیں لیکن اس لئے کہ میں خدا کی ساری کتابوں کو برحق جانتا ہوں اس لئے ان کو جھوٹی تہمت سے بچانا چاہتا ہوں۔

چھٹی فصل

در بیان اعتراضات متفرقہ عہد جدید پر۔

اکثر لوگ کہتے ہیں کہ عیسیٰ نے سب نبیوں کو جو اس سے آگے تھے چور اور بٹ مار (ڈاکو) کہا ہے۔ جو لوگ انجیل سے واقف ہیں وہ جانتے ہیں کہ عیسیٰ مسیح ہمیشہ اقرار کرتا تھا کہ ابراہیم، موسیٰ اور داؤد وغیرہ سب نبی تھے۔ پھر کس طرح اس نے ان کو چور اور بٹ مار کہا یہ بات ناممکن اور اعتقاد سے بعید ہے۔ عیسیٰ نے ضرور کہا کہ میں تم سے سچ کہتا ہوں کہ بھیڑوں کا دروازہ میں ہوں سب جتنے میرے آگے آئے چور اور بٹ مار تھے مگر ان آیتوں میں نبیوں کا ذکر نہیں۔ اگر مسیح کہتا کہ میں سچا نبی ہوں اور جو نبی میرے آگے آئے چور اور بٹ مار تھے تو بے شک سب نبیوں کو جھوٹا کرتا۔ لیکن وہ دروازہ کا ذکر کرتا تھا کہ میں وہ دروازہ ہوں اور سب جو میرے آگے آئے چور اور بٹ مار تھے یعنی میں بہشت کا دروازہ ہوں اور صرف یہی ایک دروازہ ہے اور وہ جس نے کہا کہ میں دروازہ ہوں چور اور بٹ مار تھا جو بھیڑوں کو خراب کرنے آیا۔ ابراہیم، موسیٰ یا داؤد نے کبھی دعویٰ نہیں کیا کہ ہم نجات کا وسیلہ یا بخشوانے والے ہیں۔ پس مسیح نے ان کے حق میں یہ فرمایا تھا غرض کہ جس حالت میں وہ نبیوں کا بالکل ذکر ہی نہیں کرتا تو کس طرح ان کو چور اور بٹ مار کہتا۔ پھر اہل اسلام سوال کرتے ہیں کہ داؤد نے حتیٰ اور یاکے ساتھ کیسا بد سلوک کیا ہے باوجود اس کے اس کی تعریف انجیل میں کیوں لکھی ہے اگر (زبور ۵۱) پڑھو گے تو تم کو معلوم ہو جائے گا کہ جب داؤد نے وہ بد کام کیا تھا اور ناتن نبی نے اس کے پاس جا کر اس کو سمجھایا تب داؤد نے توبہ کر کے اس زبور کو لکھا جس میں اس نے برائی اور کبھتی اور سزا کا اقرار کیا اور تمام عاجزی سے اپنے گناہوں کی معافی مانگی۔ جیسے کہ سب سچے تائب جب ان سے گناہ صادر ہوتے ہیں توبہ کرتے ہیں سب لوگ آدم سے لے کر جو ماں باپ سے پیدا ہوئے ہیں سب کے سب گناہ گار لیکن خدا کا سچا بندہ وہ ہے جس کو خدا فضل سے نیا مزاج ملتا ہے اور توبہ کر کے سچا ایمان دار ہو جاتا ہے اور ضروریہ بات سب لوگوں کی تسلی کے واسطے ہے۔ اگر وہ توبہ کریں اور خدا کی راہ میں آئیں تو ان کے لئے نجات ہے اور خدا ان کی تعریف کرتا ہے۔ اکثر لوگ سمجھتے ہیں کہ نبی معصوم ہوتے ہیں لیکن یہ بائبل اور قرآن دونوں کے برخلاف ہے کیونکہ ان دونوں میں آدم کے گناہ کا ذکر ہے اور عیسائی اور محمدی اس بات سے بالکل انکاری نہیں کہ آدم گناہ گار تھے اور محمد صاحب کی بابت یوں لکھا ہے کہ

اے نبی اپنے گناہوں کی معافی مانگ

دیکھو (سورہ محمد)

وَاسْتَغْفِرِ لِدَنْبِكَ-

یہ اعتراض بھی اکثر کیا جاتا ہے کہ پوئس رسول فریب سے لوگوں کو اپنے دین میں لاتا تھا۔ (۱- کرنتھیوں ۹: ۱۵) میں لکھا ہے کہ میں یہودیوں کے درمیان یہودی ساتھاتا کہ میں یہودیوں کو نفع میں پاؤں میں شریعت والوں میں شریعت والا تھا تاکہ شریعت والوں کو نفع میں پاؤں اور بے شریعت لوگوں میں بے شریعت ساہر چند خدا کے نزدیک میں بے شریعت نہیں ہوں بلکہ مسیح کی شریعت کا تابع دار تھا تاکہ میں بے شریعت لوگوں کو نفع میں پاؤں کمزوروں میں کمزور ساتھاتا کہ کمزوروں کو نفع میں پاؤں میں سب آدمیوں کے واسطے سب کچھ بنانا کہ ہر ایک طرح سے کتنوں کو بچاؤں اور میں یہ انجیل کے واسطے کرتا ہوں۔ اب اگر کوئی عقل مند آدمی بے تعصب ہو کے اس کو پڑھے گا تو وہ ضرور کہے گا کہ یہ کیا خیر خواہ اور رحم دل تھا اور جہاں تک اس نے اپنی خواہش اور خوشی اور دوستوں کو چھوڑا اور غیر لوگوں کے دستوروں پر عمل کیا تاکہ اور لوگوں کو خدا اور مسیح کی طرف پھیرے۔ جیسا کوئی انگریز عیسائی محمدیوں کے ملک میں جا کے ان کی روشوں اور دستوروں پر جہاں تک وہ خدا کے حکموں کے برخلاف نہیں ہیں عمل کرے۔ ایسا ہی پوئس نے کیا تاکہ بت پرست اور یہودی عیسیٰ پر ایمان لائیں کوئی آدمی گمان نہ کرے کہ اس نے کوئی کام خدا کے حکم کے برخلاف کیا کیونکہ اس نے کہا کہ میں خدا کے نزدیک بے شریعت نہ ٹھہرا بلکہ مسیح کی شریعت کا تابع دار تھا۔ پوئس نے جس کا نام سولوس (ساؤل) تھا وہ میوں کے طرف سے جو حاکم وقت تھے بڑا عہدہ پایا تھا اور وہ یہودیوں میں ایک بڑا معلم تھا۔

لیکن جس وقت سے اس نے عیسیٰ کو مردوں میں سے زندہ ہونے کے بعد دیکھا اس وقت سے اس نے دنیاوی دولت عزت اور حشمت کو ناچیز سمجھ کے چھوڑ دیا۔ ہر ایک ملک میں جہاں ہر ایک طرح کی بے عزتی اور تکلیف تھی گیا اور اپنے عیش و آرام و خوشی کو چھوڑا تاکہ اور لوگوں کو بچائے۔ پس ضرور ہے کہ وہ سچا آدمی تھا نہیں تو کس واسطے اتنی تکلیف اٹھاتا اور جس بات پر گواہی دیتا ہے وہ تسلیم کے لائق ہے۔ تو جس دلیل سے مخالف چاہتے ہیں کہ انجیل کو جھٹلا دیں اسی سے اس کی سچائی ثابت ہوتی ہے پھر اعتراض کرتے ہیں کہ متی کی انجیل میں لکھا ہے کہ فلانی بات یرمیاہ نے کہی لیکن یہ بات یرمیاہ کی کتاب میں نہیں مگر زکریاہ کی کتاب میں پائی جاتی ہے۔ (متی ۲: ۹) کو دیکھو یعنی جب مسیح پکڑا گیا جو یرمیاہ نبی کی معرفت کہا گیا تھا سو پورا ہوا کہ انہوں نے وہ تیس روپیہ لیا اس کی ٹھہرائی ہوئی قیمت۔ اس اعتراض کے دو جواب ہیں پہلے کہ ابتدا میں اس جگہ زکریاہ لکھا ہوا تھا اور نقل کرنے میں وہ یرمیاہ لکھا گیا دوسرا جواب یہ ہے کہ یہ نہیں لکھا کہ یہ یرمیاہ کی کتاب میں ہے بلکہ یہ کہ یرمیاہ نے کہا اور اگر یرمیاہ نے جو اکثر ہمیشہ سے تعلیم دیتا تھا یہ بات کہی تو اس میں کیا تعجب ہے۔ یہ بھی سوچنا چاہئے کہ وہ کیا بات تھی اور کس کے حق میں زکریاہ نے کہا وہ یہ تھی (زکریاہ ۱۱: ۱۲-۱۳) ”اور میں نے انہیں کہا اگر تم مناسب جانو تو میرا مول مجھے دو نہیں تو مت دو اور انہوں نے میرے مول کی بابت تیس روپیہ تول کے دیئے اور خداوند نے مجھے کہا کہ اسے کہہ مار کے پاس پھینک دے اچھی قیمت ہے جو انہوں نے دی اور میں نے ان تیس روپیہ کو لیا خداوند کے گھر میں اس کہہ مار کے لئے پھینک دیا۔“

اس کے معنی یہ ہیں کہ زکریاہ نبی نے پیش گوئی کے طور سے کہا کہ جب مسیح دنیا میں آئے گا تو لوگ تیس روپیہ اس کی قیمت ٹھہرائیں گے اور جب یہ تیس روپیہ ملیں گے تو لوگ ان سے کہہ مار کا کھیت مول لیں گے معترض اعتراض کرتا ہے کہ یہ پیش گوئی زکریاہ کی کتاب میں موجود ہے اور انجیل سے معلوم ہوتا ہے کہ پیش گوئی مسیح میں پوری ہوئی۔ پس اس سے ثابت ہوتا ہے عیسائی دین سچا ہے۔ کاش کہ لوگ تعصب چھوڑ کے انہیں باتوں پر بخوبی غور کریں اور خداوند ان کی رہنمائی کرے کہ وہ سچ کو سچ اور جھوٹ کو جھوٹ جانیں اور چاہئے کہ جو لوگ عیسائی لوگوں پر یہ عیب لگاتے ہیں کہ انہوں نے اپنی انجیل کو جان بوجھ کر بدل ڈالا ہے۔ یہ دریافت کریں کہ وہ اس جگہ میں یرمیاہ کے بدلے زکریاہ کیوں نہیں لکھتے ہیں۔ سبب یہ ہے کہ وہ اپنی انجیل کو

ایک حرف میں کبھی نہیں بدلیں گے۔ اگرچہ ہزار اعتراض ان پر ہوئیں تو لازم ہے کہ معترض اس اعتراض کو کہ عیسائی لوگوں نے اپنی کتابوں کو ادا تابدل ڈالا بالکل چھوڑ دیں اور کبھی اس کا ذکر بھی نہ کریں۔ بعض لوگ سمجھتے ہیں کہ ایک یہ بڑا پکا اعتراض ہے کہ عیسیٰ نے پطرس کو شیطان کہا اور اس سے ثابت ہے کہ پطرس ماننے کے لائق نہیں اس بات کو ذرا دریافت کرنا چاہئے۔ عیسیٰ نے بارہ شاگرد چنے تھے کہ اس کی موت کے بعد انجیل سنائیں اور ساڑھے تین برس تک انہیں سکھایا اور جب مسیح مرنے پر تھا ان سے صاف کہا کہ میں فارقلیط (روح القدس) تم پر بھیجوں گا اور وہ تمہیں ساری سچائی کی راہ بتلائے گی۔ وہ میری بزرگی کرے گی اس لئے کہ وہ میری چیزوں سے پائے گی اور تمہیں دکھلائے گی اور پھر اس نے کہا کہ تمہارے لئے میرا جانا فائدہ مند ہے کیونکہ اگر میں نہ جاؤں فارقلیط تم پر نہ آئے گی پر اگر میں جاؤں تو میں اس کو بھیجوں گا اور پھر اس نے ان سے وعدہ کیا تھا کہ جب تک یہ وعدہ پورا نہ ہو یروشلیم شہر سے باہر نہ نکلا۔ اعمال کی کتاب میں بیان ہے کہ مسیح کی موت کے پچاس دن بعد اور اس کے آسمان پر چڑھ جانے سے دس روز پیچھے سب حواریوں پر جب وہ ایک جگہ میں ہو کے دعا مانگتے تھے کس طرح روح القدس نازل ہوئی اور کس طرح اس وقت سے لے کے روح القدس کی طاقت سے انجیل سناتے تھے اور بے شمار لوگ ان کی باتوں پر یقین کر کے اور گناہوں کو ترک کر کے عیسیٰ پر ایمان لائے اور حیات ابدی حاصل کی جب تک حواریوں نے روح القدس نہیں پایا تب تک تو بے شک اس کام کے لائق نہ تھے لیکن جس دن سے کہ یہ روح پاک پائی جس کا ذکر یوحنا پستہمہ دینے والے نے کیا کہ میں تم کو پانی سے پستہمہ دیتا ہوں لیکن تمہارے درمیان ایک ہے جو تم کو روح القدس سے پستہمہ دے گا۔ تب سے وہ تمام الہام سے بولتے تھے اور ان کی بات قبولیت کے لائق تھی۔ لیکن آگے وہ بہت کمزور تھے کم اعتقاد اور نادان اور عیسیٰ نے ان کو کثرت نہیں جھڑک دیا۔ اب یہی سنو کہ عیسیٰ نے پطرس کو کیوں شیطان کہا؟ واضح ہو کہ مسیح اپنے شاگردوں کو سکھاتا تھا کہ میں یروشلیم میں جا کر دکھ اٹھاؤں گا۔ تب پطرس نے اسے جھنجھلا کر کہا کہ اے خداوند تیری سلامتی ہو تجھ پر یہ کبھی نہ ہوگا۔ لیکن عیسیٰ خاص کر کے اس کام کے واسطے دنیا میں آیا تھا کہ اپنی جان دے کر گناہ گاروں کے لئے جو ایمان لائیں نجات تیار کرے اور اس نجات کے لئے خدا دنیا کو قائم رکھتا ہے اور شیطان خدا کا مخالف ہے خاص کر کے اس نجات کو روکنے میں اور گناہ گاروں کو برباد کرنے میں خدا کی مخالفت اور دشمنی کرتا ہے۔

پس جب مسیح نے دیکھا کہ پطرس اس کام سے مجھ کو روکتا ہے اور کہتا ہے کہ تیری سلامتی ہو یہ تجھ پر کبھی نہ ہوگا تو اسے خداوند نے کما حقہ ملامت کی اور کہا کہ اے شیطان مجھ سے دور ہو پوشیدہ نہ رہے کہ مسیح عیسیٰ کے نام سوا کوئی دوسرا نام بخشا نہیں گیا کہ جس سے ہم نجات پائیں اور عیسیٰ ہم کو سکھاتا ہے کہ جو کوئی اس نجات کے کام کو روکے وہ خدا اور آدمیوں کا دشمن اور اس کے لئے شیطان کے نام سے کوئی اور بہتر نام نہیں ہو سکتا۔ پھر جائے غور ہے کہ اگر حواری فریبی ہوتے تو بے شک وہ کبھی اپنے حق میں نہ کہتے کہ عیسیٰ نے ہم میں سے کسی کو شیطان کہا ہے اور ایسی بہت باتیں جو انجیل میں ہیں اور جس سے اکثر ان کی جہالت اور کمزوری اور کم اعتقادی ظاہر ہوتی ہے کبھی نہ لکھتے۔ اس سے معلوم ہوتا ہے کہ وہ سچے آدمی تھے اور ان کی باتیں اعتبار کے لائق ہیں۔ پھر جو انجیل (متی ۲۶:۲۹) میں لکھا ہے کہ مسیح فرماتا ہے کہ ”میں انگور کا شیرہ پھر نہ پیوں گا اس دن تک کہ تمہارے ساتھ اپنے بات کی بادشاہت میں نہ پیوں“ اور اور بہت جگہ لکھا ہے کہ بہشت میں کوئی بیاہ نہیں کرتا اور جسم اور خون خدا کی بادشاہت کے وارث نہیں ہو سکتے تو اس جگہ مسیح کی یہ مراد نہیں ہے کہ جیسا میں اب تمہارے ساتھ کھاتا پیتا ہوں اسی طرح بہشت میں تمہارے ساتھ کھاؤں گا پیوں گا بلکہ مراد یہ ہے جیسا کہ لکھا ہے کہ نیا آسمان اور نئی زمین ہوگی یعنی اور طرح کی زمین اور آسمان ہوگا کہ بہشت میں نئی یعنی اور طرح کی عید ہوگی کہ مسیح کے ساتھ حقیقی اور دلچسپ صحبت ہوگی وہ البتہ جن کے مزاج روحانی نہیں ہیں وہ چاہتے ہیں کہ شراب اور عورتیں وغیرہ ہم کو ملیں لیکن خدا اور مسیح اور فرشتوں اور مقدسوں کی صحبت ہی حقیقی عید ہے۔ (لوقا ۱۸ باب) سے معلوم ہوتا ہے کہ عیسیٰ یریحون نام ایک شہر کے نزدیک جاتا تھا کہ ایک اندھے نے چلا کر کہا اے عیسیٰ داؤد کے بیٹے مجھ پر

رحم کر اور عیسیٰ نے اس کو چنگا کیا لیکن متی بیان کرتا ہے کہ جب یرسوجو سے باہر آیا دو اندھے بیٹھے بھیک مانگتے تھے اور عیسیٰ سے چلا کے کہا کہ اے عیسیٰ داؤد کے بیٹے ہم پر رحم کر لوگ کہتے ہیں کہ ان باتوں میں اختلاف ہے لیکن فرض کرو کہ جب وہ شہر میں جاتا تھا ایک آدمی نے چلا کر کہا اے عیسیٰ داؤد کے بیٹے مجھ پر رحم کر اور اس نے ان کو تندرست کیا اس نے جا کر اپنے دوستوں کو جو اندھے تھے یہ خبر دی۔ سو یرے وہ دونوں اندھے راہ میں بیٹھ کر اور عیسیٰ کو نزدیک آتے دیکھ کر اسی طرح چلائے کہ اے عیسیٰ داؤد کے بیٹے ہم پر رحم کر اور اس نے ان کو تندرست کیا تو ان باتوں میں کچھ اختلاف نہیں پایا جاتا۔ (مرقس ۷ باب) میں لکھا ہے کہ عیسیٰ نے گلیل کے دریا کے پاس آکر گونگے کو تندرست کیا۔ لیکن (متی ۱۵ باب) میں یہ لکھا ہے کہ جب گلیل کے دریا کے پاس آیا تو وہ پہاڑ پر چڑھ بیٹھا اور بڑی بھیڑ لنگڑوں، اندھوں، گونگوں اور ٹنڈوں کو لے کر اس کے آئے اور اس نے ان کو شفا بخشی۔ لوگ کہتے ہیں اس میں بھی اختلاف پایا جاتا ہے۔ معلوم ہوتا ہے کہ عیسیٰ نے دریا کے گونگے کو شفا بخشی اور جب وہ پہاڑ پر چڑھا جاتا تھا جلدی اس معجزہ کی خبر پھیل گئی اور بہت لوگ سن کر اپنے بیماروں کو اس کے پاس لائے اور اس نے ان کو بھی شفا بخشی۔

اس بات پر بھی شک کرتے ہیں کہ یوحنا کی انجیل کی پچھلی آیت میں لکھا ہے کہ اور بہت سے کام جو عیسیٰ نے کئے اگر وہ جدا جدا لکھے جاتے تو میں گمان کرتا ہوں کہ کتابیں دنیا میں نہ سما سکتیں۔ اکثر لوگ سمجھتے ہیں کہ یہ مبالغہ ہے اور اس کی مراد یہ ہے کہ عیسیٰ نے بہت سے کام کئے ہیں جیسے جب بہت لوگ کسی جگہ جاتے ہیں تو کہتے ہیں کہ دنیا جاتی ہے اور مفسرین سمجھتے ہیں کہ لفظ (χωρησειν) جس کا ترجمہ سما سکتیں ہیں یہ معنی دیتا ہے کہ لوگ قبول نہیں کر سکتے اور پڑھ نہیں سکتے کہ اتنی ہوتیں کہ دنیا کے لوگ ان کو اپنی سمجھ اور دل میں نہ رکھ سکتے۔

ایک اور اعتراض یہ ہے کہ بائبل پڑھنے سے معلوم ہوتا ہے کہ وہ آدمیوں کا کلام ہے نہ خدا کا کیونکہ اس میں اکثر مصنف کہتے ہیں کہ میں کہتا ہوں۔ جیسے میں پوئس تم سے کہتا ہوں وغیرہ لیکن جب مسیح مرنے پر تھا۔ تو اس نے شاگردوں کو کہا کہ میں روح القدس بھیجوں گا اور وہ سب کچھ جو میں نے کیا اور کہا تمہیں یاد دلائے گی۔ پس ایسا ہی ہوا یعنی روح القدس آئی اور اس نے انہیں یاد دلا یا اور انہوں نے یہ کتابیں لکھیں۔ پس جب روح القدس سے لکھی گئیں تو ضرور خدا کا کلام ہوا۔ انجیل میں لکھا ہے کہ نبوت کی باتیں آدمی کی خواہش سے نہیں ہونیں بلکہ خدا کے مقدس لوگ روح القدس کے بلوائے بولتے ہیں اس کے یہ معنی ہیں کہ خدا نے اپنی روح کے وسیلے اپنے بندوں کے دل میں کلام ڈال دیا اور انہوں نے خدا کی مرضی کے موافق اپنی اپنی کتابوں میں لکھا ہے۔ لیکن خدا جس طرح چاہے حکم جاری کر سکتا ہے وہ روبرو کے آدمی کے ساتھ ہم کلام ہوا جیسے (پیدائش ۳ باب) میں پھر دس (۱۰) حکم موسیٰ کو پتھر پر لکھ کر دیئے جن سے (خروج ۳۱: ۱۸) میں۔ پھر اس نے دانی ایل کے پاس ایک فرشتہ بھیجا جیسے (دانی ایل ۹: ۲۰) میں۔ پھر پطرس اور پوئس کو رو یاد کھایا جیسے (اعمال ۱۰ باب اور ۱۶ باب) میں۔ لیکن محمدی کیوں یہ اعتراض کرتے ہیں جب صاف ظاہر ہے قرآن کی پہلی سورہ میں صرف انسان کی دعا ہے کہ خدا ہماری ہدایت کرے اور بالکل نہیں لکھا کہ یہ خدا کا کلام ہے یا کہ خدا نے فرمایا۔ پھر (یوحنا ۱۴: ۱۲) میں لکھا ہے کہ عیسیٰ نے فرمایا کہ ”جو مجھ پر ایمان لاتا ہے جو کام کہ میں کرتا ہوں وہ بھی کرے گا اور ان سے بھی بڑے کام کرے گا“ اور پھر (مرقس ۱۶: ۱۷) میں لکھا ہے کہ وہ جو ایمان لائیں گے وہ میرے نام سے دیوؤں (بدروحوں) کو نکالیں گے اور بیماروں کو چنگا کریں گے وغیرہ جہاں پہلی آیت میں جو لکھا ہے یعنی جو مجھ پر ایمان لاتے یونانی انجیل میں یوں لکھا ہے (πιστευων) جس کا ٹھیک یہ ترجمہ ہے کہ وہ ایمان لانے والا اور پچھلی جگہ میں لکھا ہے (πιστευσασιν) یعنی ان ایمان لانے والوں یعنی ایمان لانے والی کراماتیں کریں گے۔ جیسا کہ کوئی کہے کہ انگریز لوگ ہندوستان میں حکومت کرتے ہیں۔ اس سے یہ نہیں پایا جاتا کہ ہر ایک انگریز اس ملک کا حاکم ہے۔ اسی طرح یہ ثابت نہیں ہوتا کہ تمام ایمان لانے والے کراماتیں کریں گے اور بے شک مسیح کو حواری وغیرہ جو اس وقت موجود تھے اور بہت عیسائی لوگ اس زمانہ میں بھی بے شمار کراماتیں کرتے تھے جیسا کہ اعمال کی کتاب سے معلوم ہوتا ہے اس میں مسیح کی

بات پوری ہوئی ایک محمدی مصنف کہتا ہے کہ عیسیٰ نے اپنی والدہ کو جھڑکا اور کہا کہ عورت چلی جائیں نہیں جانتا کہ تو کون ہے ایسی بات کا ہم کیا جواب دیں۔ مگر یہ کہ سب بہتان ہے مسیح نے کبھی مریم سے نہیں کہاے عورت چلی جائیں نہیں جانتا تو کون ہے۔ جب مریم نے چاہا کہ عیسیٰ میری مرضی کے موافق ایک معجزہ دکھلائے تو اس نے اس کو کہا کہ مستورہ (پردہ نشین عورت) مجھے تجھ سے کیا کام یعنی یہ مناسب نہیں کہ اس کام میں ہاتھ ڈالے اس لفظ مستورہ میں کچھ بے عزتی نہیں کیونکہ جب مسیح نے مرتے وقت یوحنا شاگرد کا ہاتھ مریم کے ہاتھ میں دیا تو اس نے کہاے مستورہ اپنے بیٹے کو دیکھ یہ صرف محاورہ ہے جو علیحدہ علیحدہ ملکوں میں علیحدہ علیحدہ ہے جیسا کہ اس ملک میں لفظ عزت دار کے حق میں بولنا بڑی بے عزتی کی بات ہے لیکن اور ملکوں میں اس میں بے عزتی نہیں۔ پھر پوچھتے ہیں کہ اگر عیسیٰ کے ماننے والے اس سے نجات پائیں گے تو محمدی جو اس کو مانتے ہیں نجات حاصل نہ کریں گے۔ اس کا جواب یہ ہے کہ لفظ عیسیٰ کے معنی بچانے والا ہے۔

پس جو اس کو اپنا نجات دہندہ جانتے ہیں وہ ضرور اس سے نجات حاصل کریں گے وہ جو اس کو صرف نبی جانتے ہیں وہ عیسیٰ کو نہیں مانتے ان کو اس سے کچھ فائدہ نہ ہوگا یہ بھی پوچھتے ہیں کہ برناباس (برناباس) کی انجیل کیوں نہیں چھپواتے؟ جواب اس لئے کہ وہ جعلی ہے اور عیسائی بزرگوں میں سے ایک نے بھی اس کا ذکر نہیں کیا۔ اس واسطے کہ وہ موجود نہ تھی مگر محمد صاحب کے عہد سے پیچھے تصنیف ہوئی اور اس کی تعلیم سچی انجیل کی تعلیم کے برخلاف ہے اور جس حالت میں کہ مسلمان سمجھتے ہیں کہ عیسیٰ پر ایک ہی انجیل اتری اور وہی اصلی ہے تو ان کی سمجھیں بھی برناباس کی انجیل ضرور جعلی ہے اور جب ہم بھی اس کو جعلی سمجھیں اور وہ بھی تمام اس بات پر متفق ہیں کیونکہ اس پر جھگڑا اور ایسے سوال کرتے ہیں۔ پھر دعویٰ کرتے ہیں کہ یونانی انجیل کو ترجمہ کے ساتھ کیوں نہیں چھپواتے؟ ان ملکوں میں جہاں یونانی علم ہے اسی طرح چھپواتے ہیں لیکن جب ہندو اور مسلمان یونانی سے واقف نہیں تو اس سے کیا فائدہ ہوگا لیکن جو شخص یونانی انجیل کو پڑھ سکے آسانی سے اس کو یونانی انجیل ملے گی اگر ترجمہ والی کے ساتھ مقابلہ کرنا چاہے۔ پھر کہتے ہیں کہ عیسیٰ نے کہا کہ تورات کبھی منسوخ نہ ہوگی اور پوس رسول یوں کہتا ہے کہ وہ کمزور ہے فقط۔ عیسیٰ نے کہا یہ خیال نہ کرو کہ میں تورت یا نبیوں کی کتاب منسوخ کرنے کو آیا ہوں میں منسوخ کرنے کو نہیں بلکہ پورا کرنے کو آیا ہوں۔ ایک نقطہ تورت سے نہیں مٹے گا جب تک سب کچھ پورا نہ ہو۔

اربار انجیل میں یہ تعلیم ہے کہ عیسیٰ ہمارے بدلے شرع کو پورا کرنے کے لئے دنیا میں آیا اور اسی باعث سے وہ ہماری راستبازی ہے اور پوس جو کہتا ہے کہ تورت کمزور ہے۔ کمزوری سے مراد منسوخی کی نہیں بلکہ یہ مراد ہے کہ وہ ہم کو بچا نہیں سکتی اس لئے کہ اس پر عمل نہیں کر سکتے اور پوس آپ ہی کہتا ہے کہ ”کیا ہم شریعت کا باطل کرتے ہیں ایسا نہ ہو بلکہ ہم تو شریعت کو قائم کرتے ہیں“ دیکھو (رومیوں ۳: ۳۱)۔ پس شریعت ہم کو نیکی کا راستہ دکھاتی ہے لیکن بچا نہیں سکتی اور یہ بھی پوشیدہ نہ رہے کہ وہ جو رسمی حکم موسیٰ نے مقرر کئے اور مسیح کی طرف اشارت کرتے تھے وہ منسوخ نہیں بلکہ سب پورے ہوئے جیسے پہلے بیان کیا گیا یہ بھی اکثر پوچھتے ہیں کہ کس نے وہ پیش گوئیاں کیں جو انجیل میں پوری نہیں ہوئیں جیسا کہ (متی ۲۶: ۲۴) میں لکھا ہے کہ مسیح نے لوگوں سے کہا تم مجھے بادلوں میں آسمان سے اترتے دیکھو گے اور اب تک انہوں نے نہیں دیکھا پھر عیسیٰ نے کہا کہ ”جو لوگ کھڑے ہیں بعض ان میں سے نہ مریں گے کہ میں آسمان پر سے اتروں گا“ (انجیل متی ۱۶: ۲۸)۔ محمدی جانتے ہیں آواز بھی کرتے ہیں کہ روز حشر باروز حشر سے پہلے مسیح پھر آئے گا اور جب کہ لوگوں نے مسیح سے پوچھا کہ تو کب آئے گا اس نے جواب سے انکار کیا لیکن جب وہ آئے گا تو ضرور زندہ اور مردہ سب اس کو دیکھیں گے۔ عیسیٰ نے نہیں کہا کہ جو کھڑے ہیں ان میں سے بعض نہ مریں گے جب تک میں آسمان سے نہ آؤں گا بلکہ یہ کہا کہ جب تک میں اپنی بادشاہت میں نہ آؤں گا نہ مریں گے۔ اگر معترض یوحنا کی انجیل (یوحنا ۱۴: ۱۸، ۲۳) دیکھے اس میں لکھا ہے کہ عیسیٰ نے اپنے شاگردوں سے کہا کہ میں تمہیں یتیم نہ چھوڑوں گا میں تمہارے پاس آؤں گا اب تھوڑی دیر ہے کہ دنیا مجھے پھر نہ دیکھے گی پر تم مجھے دیکھتے ہو اور جس کے پاس میرے حکم ہیں اور وہ

ان پر عمل کرتا ہے میں اسے پیار کروں گا اور اپنے تئیں اس پر ظاہر کروں گا تو اس کو معلوم ہو جائے گا کہ مسیح کا آنا دو طرح یعنی روحانی اور جسمانی طرح سے ہو سکتا ہے۔ عیسیٰ ہمیشہ اپنے لوگوں کے ساتھ ہے جیسا کہ اس نے وعدہ کیا اور اپنے مرنے کے بعد اس نے اگر اپنی بادشاہت کو خوب مقرر کیا۔

(گلٹیوں ۳: ۱۳) میں لکھا ہے کہ ”مسیح نے ہمیں مول لے کر شریعت کی لعنت سے ہمیں بچایا کہ وہ ہمارے بدلے میں لعنتی ہوا کیونکہ لکھا ہے کہ جو لکڑی پر لٹکایا گیا وہ لعنتی ہے“ انتہی۔ اس پر پوچھنا چاہئے کہ لعنت کے معنی گناہ کی واجب سزا ہے۔ پس اس آیت کے یہ معنی ہیں کہ عیسیٰ نے ہماری سزا اٹھائی ہے۔ یہ بھی اعتراض کرتے کہ (۱۔ کرنتھیوں ۱: ۲۵) میں لکھا ہے کہ ”خدا کی بے قوفی آدمیوں کے دانائی سے زیادہ داناسے اور خدا کی کمزوری آدمیوں سے زور آور ہے“۔ اس کے ساتھ (۲۳ آیت) کو بھی دیکھو جس میں یہ ہے کہ ”ہم عیسیٰ مصلوب کی منادی کرتے ہیں جو یہودیوں کے لئے ٹھوکر کھلانے والا پتھر اور یونانی لوگوں کے سامنے بے وقوفی ہے“ جیسے اب بھی بہت لوگ سمجھتے ہیں۔ جو کوئی کہے کہ مسیح ہمارے گناہوں کے واسطے مواہ بے وقوفی ہے اور سے ٹھوکر بھی کھاتے ہیں ویسا ہی پولس کے عہد میں بھی ایسا کہتے تھے پر وہ ان سے کہتا تھا ہم اس بات کو انجیل کو بے وقوفی اور کمزوری کہتے ہو لیکن یہ بے وقوفی آدمی کی حکمت سے زیادہ دانائی ہے اور یہ کمزوری آدمیوں سے زیادہ زور آور ہے۔ وہ اعتراض جو محمدی انجیل پر اکثر کرتے ہیں میں نے ان کے جواب دیئے ہیں۔ مجھے امید ہے کہ جو کوئی ان پر غور کرے گا وہ جانے گا کہ اکثر انہیں سے شائستہ (مہذب، باخلاق، تمیز دار) اور معقول ہیں اگر کوئی ان میں قبول خاطر نہ ہو تو ایسا نہ چاہئے کہ سب کو رد کر دیں کیونکہ یہ عقل سے بعید ہے کہ ایک بات کو جو لوگ پسند نہ کرے اس کے پیچھے دس باتیں پسندیدہ خاطر کو بھی چھوڑ دیں۔ بلکہ سمجھنا چاہئے کہ کوئی اور مجیب (جواب دینے والا، قبول کرنے والا، خدا تعالیٰ کا نام) جو اس مجیب سے زیادہ تر علم رکھتا ہو وہ ایسا جواب دے کہ دل کو خود قبول کرنا پڑے۔ خدا ہم سب کو غرور اور تعصب اور خود غرضی سے چھوڑا دے اور ہمیں زندگی اور حق کی راہ میں چلائے تاکہ ہم منزل مقصود کو پہنچیں۔ آمین۔

ساتویں فصل

مصنف کی التماس

جو لوگ انجیل پر اعتراض کرتے ہیں سمجھتے ہیں کہ اگر ہم ثابت کریں گے کہ یہ کتاب ماننے کے لائق نہیں تو عیسائی دین معدوم (ناپید، نیست و نابود) ہو جائے گا۔ فرض کرو کہ کوئی ثابت کرے کہ یہ کتاب بالکل بدگئی یا زیادہ الہام سے نہیں لکھی گئی اور بالکل ماننے کے لائق نہیں ہے تو بھی عیسائی مذہب قائم رہے گا اس بات سے تعجب نہ کرو کیونکہ عیسائی دین کا قیام صرف انجیل پر موقوف نہیں جب ایک چیز ایک چیز سے پیشتر ہے وہ بھی اس کا محتاج نہیں۔ پونے انیس (۱۸۳۴) سو برس گزرے کہ عیسیٰ دنیا میں آیا اس نے اپنے شاگردوں کو جمع کیا ان کو سکھلایا اور ان میں سے (۱۲) کو حواری مقرر کیا کہ وہ سب جگہ جا کر کے شاگرد کریں پستسم دیں اور کلیسیا کی بنیاد ڈالیں اور اس نے ان سے وعدہ کیا کہ خدا کی روح تم پر نازل ہوگی اور تم کو میری سب باتوں کی نسبت یاد دلائے گی اس کے حکم کے بموجب (وجہ سے) وہ چلے گئے۔ منادی کی پستسمہ دیا اور کلیسیا کو مقرر کیا اور اس لئے لوگ اس تعلیم کو یاد کریں انہوں نے کتابیں لکھیں۔ پس اس سے واضح ہوتا ہے کہ دین عیسوی انجیل کے لکھے جانے سے پیشتر تھا اور ان پر موقوف نہیں۔ اگر ہمارے پاس یہ کتاب بھی نہ ہو تو بھی ہمارا دین سچا ہے۔ پھر ہم تواریخ سے جانتے ہیں کہ مسیح یہودیوں کے بیچ منادی کرتا ہوا یہ دعویٰ کرتا تھا کہ میں وہی مسیح ہوں جس کا ذکر تمہارے نبیوں نے کیا اور ان کا کہا ہوا مجھ پر پورا ہوا۔ بہت یہودی آج تک تمام دنیا میں ہیں جو اس بات کا اقرار کرتے ہیں اور کہتے ہیں کہ ہم لوگوں نے اس کو صلیب دلوایا کیونکہ وہ فریبی تھا۔ سچا مسیح نہ تھا اور آج تک بہت داستانیں عیسائی بزرگوں کی لکھی ہوئی موجود ہیں ان سے خوب معلوم ہوتا ہے کہ

مسیح نے کیا دعویٰ اپنے حق میں کیا تھا۔ جب ہم ان باتوں کو یہودی نبیوں کی پیش گوئی کے ساتھ مقابلہ کرتے ہیں تو ہم کو خوب معلوم ہوتا ہے کہ عیسیٰ وہی مسیح تھا جس کا ذکر ان نبیوں نے کیا۔ اگر کوئی ان باتوں کو دریافت کرنا چاہے تو وہ ان نبیوں کی کتابوں اور عیسائی بزرگوں کی کتابوں سے معلوم کرے۔ اگر کوئی کہے کہ ہم بھی جانتے ہیں کہ اصلی دین عیسوی سچا تھا مگر وہ تبدیل ہو گیا تو میں کہتا ہوں عزیزو عیسائی بزرگوں کی کتابوں سے یعنی جسٹن، تریٹیلین، آریجن، کرسٹم اور ایرسٹو اور بہت سے بزرگوں کی کتابوں سے خوب معلوم ہوتا ہے کہ عیسوی صدی کے شروع سے لے کر وہ بزرگوں کی باتوں کو مانتے تھے جو ہم اب مانتے اور سکھاتے ہیں۔ مثلاً وہ باپ، بیٹے اور روح القدس کو مانتے تھے اور اقرار کرتے تھے کہ عیسیٰ ہمارے لئے کفارہ ہوا اس پر ایمان لانے سے روح القدس حاصل کرتے ہیں اور نجات پاتے ہیں اور بہت سی باتوں کا انہوں نے بیان کیا ہے جن کو اب ہم بیان کرتے اور مانتے ہیں۔ پس ان کتابوں سے خوب معلوم ہوتا ہے کہ عیسائی دین نہیں بدلا جیسا شروع میں تھا ویسا ہی اب ہے۔ جیسا کہ قرآن میں لکھا ہے خدا کا کلام نہیں بدلتا۔ چاہئے کہ محمدی لوگ ان لفظوں کے معنی جو بار بار قرآن میں ہیں سمجھیں اور ان کے معنوں پر بخوبی غور کریں پہلا عیسیٰ، دوئم مسیح، سوئم انجیل۔ عیسیٰ عبرانی لفظ ہے اور اس کے معنی بچانے والا ہے۔

مریم ایک آدمی کی منگیت تھی جس کا نام یوسف تھا اور جب یوسف نے دیکھا کہ وہ حاملہ ہوئی اس نے چاہا کہ اس کو چپکے سے چھوڑ دے اس وقت فرشتے نے اس پر ظاہر کر کہا اپنی بی بی کو یہاں لانے سے مت ڈر کیونکہ وہ روح القدس سے حاملہ ہے اور اس سے ایک لڑکا پیدا ہوگا اور تو اس کا نام عیسیٰ رکھنا۔ کیونکہ وہ اپنے لوگوں کو ان کے گناہوں سے بچائے گا۔ لفظ عیسیٰ کے معنی بچانے والا ہے اور یہ نام اس کے کام کو ظاہر کرتا ہے اور وہ ہی نجات دہندہ ہے۔ پھر مسیح کے معنی ہیں مسیح کیا گیا اور یہ وہی نام ہے جو داؤد، دانی ایل نے اس کے آنے کے پیشتر اس کا نام رکھا تھا۔ لیکن انہوں نے یہ نام اس لئے رکھا کہ یہودی لوگوں میں یہ دستور تھا کہ اپنے سردار کا ہن اور بادشاہوں کو خوشبودار تیل سر پر لگا کر مقرر کرتے تھے تو اس لفظ سے معلوم ہوا کہ عیسیٰ ہمارا سردار کا ہن ہے اس نے اپنی جان کو ہمارے واسطے قربان کی خدا سے ہماری سفارش کرتا ہے اور وہ بادشاہ ہے کہ ہمارے دلوں میں حکومت کرے اور اپنے لوگوں کی بہتری کے لئے سارے جہان پر اور سارے فرشتوں پر خواہ نیک ہوں خواہ بد سرداری کرے۔ پھر انجیل ایک یونانی لفظ ہے جس کے ٹھیک ہجہ ”یوانگ گیلن“ ہے اور اس کے معنی خوشخبری ہے اور یہ صرف ایک کتاب کا نام نہیں ہے کیونکہ جب وہ کتاب بھی نہ تھی عیسیٰ نے اپنے شاگردوں کو کہا تھا کہ ساری دنیا میں جاؤ اور انجیل یعنی خوشخبری سناؤ۔ پس عیسائی دین کا نام خوشخبری ہے یعنی نجات کی خوشخبری اور سب جو اس کو مانتے ہیں عیسیٰ کے وسیلے سے راستبازی سلامتی اور حیات ابدی حاصل کرتے ہیں۔ پس جو آدمی ان تین لفظ یعنی عیسیٰ، مسیح اور انجیل کو نہ صرف زبان سے بلکہ سمجھ اور دل سے بولے وہ سچا عیسائی ہے اور اس کے لئے ہمیشہ کی زندگی ہے اور تین لفظوں کے معنوں سے معلوم ہوتا ہے کہ اصلیت اور حقیقت عیسائی دین کی کیا ہے اس سے بھی قطع نظر یہودیوں اور عیسائی بزرگوں کی کتابوں سے جواب تک موجود ہیں اور توارنجوں سے اور اپنے دشمنوں کی قدیمی کتابوں سے بخوبی معلوم ہوتا ہے کہ عیسائی دین کی اصلیت کیا ہے اور یہ دین پیشتر اس کے انجیل لکھی گئی موجود تھا۔ اگر محمدی ہزار دلیلوں سے ثابت کریں کہ یہ کتاب بدل گئی ہے تو بھی عیسائی دین قائم رہے گا کیونکہ وہ اس کتاب سے بھی پیشتر موجود تھا اور ہزار دلیلوں سے اس کی سچائی ثابت ہے فقط۔

تبیح و سپر عیسوی

تیسرا حصہ

قرآن کی بابت تحقیق

پہلی فصل

اس بات کے بیان میں کہ آیا قرآن خدا کا کلام ہے یا نہیں۔

چند ایسے نشان ہیں جن سے ہر ایک کتاب کی سچائی جو خدا کی طرف سے انسان کے لئے الہامی ہونے کا دعویٰ کرتی ہے آزمائی جاسکتی ہے۔ ان میں سے ایک نشان معجزہ ہے۔ جس سے خدا کی طاقت ظاہر ہوتی ہے۔ دوسرا پیش گوئی جس سے خدا کی ہمہ دانی ظاہر ہوتی ہے۔ تیسرا پاک اور نیک تعلیم جس سے خدا کے اوصاف حمیدہ (تعریف کیا ہوا) ظاہر ہوتے ہیں۔ جو کتاب کہ الہی ہونے کا دعویٰ کرے اور اس میں یہ باتیں نہ ہوں تو دانا اور نیک آدمی اس کتاب کو الہی کتاب کبھی نہیں مانیں گے۔ اب ہم بہت غور اور سادگی اور عجز سے دریافت کرتے ہیں کہ آیا قرآن کا کلام ہونے کا دعویٰ ان باتوں سے ثابت ہوتا ہے یا نہیں۔

لیکن مناسب ہے کہ ہم پہلے اس بات کو دریافت کریں کہ اصلی قرآن محمدیوں کے پاس موجود ہے یا نہیں۔ تمام علمائے محمدی اس بات پر متفق الراءے ہیں کہ محمد صاحب پر کوئی کتاب نازل نہیں ہوئی اور نہ انہوں نے کوئی کتاب تصنیف کی ہے۔ بجائے اس کے اس بات کے مقرر (اقراری) ہیں کہ ان پر علیحدہ علیحدہ آیتیں نازل ہوتی رہیں۔

بعض آیتیں لوگ بر زبان یاد کر لیتے تھے۔ بعض ان میں سے ہڈی اور درخت کے پتوں اور چمڑے کے ٹکڑوں وغیرہ پر لکھ کر ایک صندوق میں جمع کی جاتی تھیں اور محمد صاحب کے فوت ہونے تک اسی طرح صندوق میں رہیں۔ محمد صاحب کے بعد خلیفہ ابو بکر نے حکم دیا کہ تمام آیتیں جمع کی جائیں قریباً (۷۱) برس کے بعد عثمان نے دریافت کیا کہ قرآنوں میں باہم بہت اختلاف ہے اس واسطے اس نے ابو بکر کے قرآن کی مانند نیا قرآن بنوایا اور اور سب جلدوں کو جلا دیا۔ اس سے ہم کو یہ معلوم ہوتا ہے کہ ابو بکر اور عثمان کے ہاتھ سے قرآن مرتب (ترتیب دیا گیا، تیار، مکمل) ہوا۔ پس ہم کو کس طرح یقین ہو کہ قرآن ان کے ہاتھ سے نہ بدل گیا ہوگا۔ پھر اہل تشیعہ کہتے ہیں کہ قرآن پورا نہیں ہے اور دعویٰ کرتے ہیں کہ عثمان نے دس سپاروں کو قرآن سے نکال ڈالا شاید جو وہ کہتے ہیں درست ہو۔

دوسری فصل

در باب ثبوت قرآن

پہلی دلیل معجزہ

خدا کے کلام کو ثابت کرنے کے لئے ایک پختہ علامت ہے اور اکثر محمدی مقرر ہیں کہ محمد صاحب نے بہت سے معجزے دکھلائے ہیں اور معجزوں کا ذکر حدیثوں اور قرآن میں موجود ہے۔ اب ہم پر یہ فرض ہے کہ حتی المقدور اس بات پر غور کریں اور دریافت کریں کہ آیا یہ معجزے اس لائق ہیں کہ قبول کی جائیں۔ میرا پہلا دعویٰ یہ ہے کہ وہ لوگ جنہوں نے کرامتوں کو نہیں دیکھا ان کو چاہئے کہ پختہ شہادتوں سے قبول کریں اور بغیر گواہی پختہ کے قبول کرنا مناسب نہیں۔ محمدیوں کا دعویٰ ہے کہ حدیثوں میں کرامتوں کا ذکر ہے۔ مثلاً لکھا ہے کہ ایک روز جب محمد صاحب کو حاجت ہوئی تو درخت اکٹھے ہو کر اس کے لئے جائے ضرور بن گئے۔ اب ہم اس بات پر کئی ایک سوال کرتے ہیں۔

سوال اول:- کیا سب محمدی حدیثوں کو مانتے ہیں یا نہیں؟ کیا سنی حدیثوں کو قابل اعتبار سمجھتے ہیں؟ اس واضح ہوتا ہے کہ ان کے نزدیک بھی سب حدیثیں اعتبار کے لائق نہیں ہیں۔

سوال دوم:- حدیث کس وقت اور کس طرح جمع ہوئیں؟

محمد صاحب کے حیات میں ان کے پیروان کو بہت عزیز جانتے تھے اور جب وہ فوت ہو گئے تو ان کا ذکر آپس میں کرنے لگے کہ حضرت نے ہم سے فلانی فلانی باتیں فرمائی تھیں۔ غرض ہر ایک ان میں سے یہی کہتا تھا کہ محمد صاحب نے مجھ سے فلانی بات بیان کی۔ کچھ عرصہ بعد انہوں نے محمد صاحب کی ان تمام باتوں کو جمع کر لینے کا ارادہ کیا اور جب عالموں نے ان باتوں پر غور کی تب انہوں نے دیکھا کہ سب باتیں ماننے کے لائق نہیں ہیں بلکہ انہوں نے پہچان لیا کہ ان میں سے کون اچھی ہیں کون بُری۔ بعض آپس میں ملتی ہیں اور بعض نہیں ملتی ہیں۔ پس جو باتیں ناپسند کیں ان کو رد کیا جو جو باتیں ان کو اچھی معلوم ہوئیں ان کو جمع کر کے کتابوں میں لکھ لیا اور اب تک محمدی بعض حدیثوں کو حدیث قدسی کہتے ہیں۔ جس سے معلوم ہوتا ہے کہ وہ بعضوں کو ادنیٰ اور بعضوں کو اعلیٰ خیال خیال کرتے ہیں۔ تو ہم کو کیونکہ معلوم ہو کہ وہ باتیں جن کو عالموں نے تسلیم کیا راست ہیں اور جن کو انہوں نے رد کیا خلاف ہیں وہ نبی نہ تھے آدمی تھے۔ اپنی عقل اور خواہش کے موافق بعض رد کرتے تھے اور بعض رکھ لیتے تھے۔ کوئی نہیں کہہ سکتا کہ حدیثوں میں سے کون سی اصلی ہیں اور کون سی نقلی۔ سب لوگ بخوبی جانتے ہیں کہ جب کوئی پیشوا یا گورومر جاتا ہے۔ اس کے پیرو یا چیلے اس کے حق میں عجیب عجیب باتیں لوگوں کا سنتے ہیں مگر کون جانتا ہے کہ وہ سب سچی ہیں۔ کوئی دانا شخص ایسی باتوں پر بغیر ثبوت یقین نہیں کر سکتا۔ مثلاً صرف تین چار سو برس کا عرصہ گزر رہا ہے کہ بابانانک مر گیا۔ اس کے پیرو اب تک بہت سی کرامتوں کا ذکر کرتے ہیں۔ ان عجیب باتوں میں سے ایک تو یہ ہے کہ ایک روز بابانانک مکہ شریف کو گئے اور کعبہ کی طرف پاؤں پھیلا کر سو گئے ایک مسلمان نے انہیں دیکھ کر انہیں بہت ملامت کی اور کہا کہ کعبہ کی طرف تم نے کیوں پاؤں کئے ہیں۔ یہ سن کر بابانانک نے اپنے پاؤں دوسری طرف کر لئے اور سورہے اتنے میں کعبہ بھی فی الفور اس کے پاؤں کی طرف ہو گیا۔ کیا کوئی محمدی اس کرامت کو قابل اعتبار سمجھتا ہے؟ کوئی نہیں۔ جب کوئی آدمی اپنے لئے بڑا محل بنانا چاہتا ہے تو اس کو بڑی پختہ بنیاد درکار ہوتی ہے تاکہ اس کا مکان قائم

رہے۔ اس طرح ہمارے ایمان کے لئے پختہ نیودر کار ہے نہ کہ صرف لوگوں کی باتیں جیسا کہ حدیث میں ہے۔ اب ہمیں یہ دریافت کرنا چاہئے کہ قرآن میں جس کو کہ محمدی کلام اللہ ماننے ہیں نہ کلام انسان۔ محمد صاحب کی کراماتوں کی بابت کیا لکھا ہے۔ (سورہ قمر کی پہلی آیت) میں لکھا ہے

اِقْتَرَبَتِ السَّاعَةُ وَانْشَقَّ الْقَمَرُ

یعنی پاس آگئی وہ گھڑی اور پھٹ گیا چاند۔

لیکن اکثر محمدی کہتے ہیں کہ اس آیت میں روز حشر کا ذکر ہے اور ہم کو عبارت سے صاف معلوم نہیں ہوتا ہے کہ اس میں محمد صاحب کا ذکر ہے کیونکہ کسی کا نام اس میں مندرج نہیں کیا گیا۔ پھر (سورہ بنی اسرائیل کی پہلی آیت) میں لکھا ہے

سُبْحٰنَ الَّذِیْٓ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلَی الْمَسْجِدِ الْاَقْصَا الَّذِیْ بُرِکْنَا حَوْلَہٗ لِئَلٰی نُرِیَہٗ مِنْ اٰیٰتِنَا اِنَّہٗ ہُوَ السَّبِیْعُ الْبَصِیْرُ۔

جس کے یہ معنی ہیں پاک ذات ہے جو لے گیا اپنے بندے کو راتوں رات ادب والی مسجد سے پرلی مسجد تک فقط۔

لیکن اس آیت میں بھی محمد صاحب کا نام نہیں ہے اور کوئی یہ بھی نہیں کہہ سکتا کہ فلاں شخص نے اس معجزے کو دیکھا یعنی محمد صاحب کا بیت الحرام سے بیت المقدس تک جانا اور جب اس بات کا کوئی پختہ گواہ نہیں ہے کیا اس سے قرآن کے قول سے معلوم ہوتا ہے کہ یہ معجزہ ہوا تو یہ صرف قرآن کی گواہی ہے۔ مدعی علیہ اپنے حق میں گواہی دینے کا مجاز نہیں اور نہ مدعی علیہ کو گواہی اپنے حق میں تسلیم کی جاسکتی ہے۔ (سورہ انعام ۷۳ آیت) کو ملاحظہ (مشاہدہ، غور، توجہ) کرو

وَقَالُوا لَوْ لَا نَزَّلَ عَلَیْہِٓ اٰیۃٌ مِّنْ رَّبِّہٖ ؕ قُلْ اِنَّ اللّٰہَ قَادِرٌ عَلٰی اَنْ یُّنَزِّلَ اٰیۃً وَّ لٰکِنَّا کَثِرْنَا

لَا یَعْلَمُوْنَ

اور کہتے ہیں کہ کیوں نہ اتری اس پر نشانی اس کے رب سے تو کہہ کہ اللہ کو قدرت ہے کہ اتارے کچھ نشانی لیکن ان بہتوں کو سمجھ نہیں۔

اور پھر (سورہ انعام کی ۱۰۹ آیت)۔

وَاَقْسَمُوا بِاللّٰہِ جَہْدًا اٰیْمَانِہُمْ لَئِن جَاءَتْہُمْ اٰیۃٌ لَّیُّوْمِنَنَّ بِہَا ؕ قُلْ اِنَّمَا الْاٰیۃُ عِنْدَ اللّٰہِ وَمَا یُشْعِرُکُمْ اَنَّہَا اِذَا جَاءَتْ لَا یُوْمِنُوْنَ

اور قسمیں کھاتے ہیں اللہ کی کہ اگر ان کو ایک نشانی پہنچے البتہ اس کو مانیں تو کہہ نشانیاں تو اللہ کے پاس ہیں اور تم مسلمان کیا خبر رکھتے ہو کہ

جب وہ آئیں گے تو یہ نہ مانیں گے۔

اور (سورہ انعام ۱۱۱ آیت)

وَلَوْ اَنَّآ نَزَّلْنَا الْبَیِّنٰتِیْنَ عَلَیْہِمْ الْمَلٰٓئِکَۃَ وَکَلَّمْہُمْ الْمَوْتٰی وَحَشَرْنَا عَلَیْہِمْ کُلَّ شَیْءٍ قُبُلًا مَّا کَانُوْا لَیُّوْمِنُوْا اِلَّا اَنْ یَّشَآءَ اللّٰہُ وَّلٰکِنَّا کَثِرْنَا یَجْہَلُوْنَ

اور اگر ہم ان پر اتاریں فرشتے اور ان سے بولیں مردے اور جلائیں ہم ہر ایک چیز کو ان کے سامنے ہر گزمانے والے نہیں مگر جو چاہے اللہ پر یہ اکثر نادان ہیں۔

اور (سورہ انعام ۱۲۴ آیت)

وَإِذَا جَاءَتْهُمْ آيَةٌ قَالُوا لَنْ نُؤْمِنَ حَتَّى نُؤْتَىٰ مِثْلَ مَا أُوتِيَ رُسُلُ اللَّهِ ۗ اللَّهُ أَعْلَمُ حَيْثُ يَجْعَلُ رِسَالَتَهُ ۗ سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ

اور جب پہنچے ان کو ایک آیت کہیں ہم ہر گز نہ مانیں گے۔ جب تک ہم کو نہ ملے جیسا کچھ پاتے ہیں اللہ کے رسول اللہ بہتر جانتا ہے جہاں بھیجے

اپنے نام۔

اور (سورہ بنی اسرائیل کی ۹۰ آیت سے ۹۳ آیت تک)۔

وَقَالُوا لَنْ نُؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا أَوْ تُسْقِطَ السَّمَاءَ كَمَا زَعَمَتْ عَلَيْنَا كِسْفًا أَوْ تَأْتِيَنَا بِاللَّهِ وَالْمَلَائِكَةِ قَبِيلًا أَوْ يَكُونَ لَكَ بَيْتٌ مِّنْ زُخْرٍ أَوْ تَرْقَىٰ فِي السَّمَاءِ ۗ وَلَنْ نُؤْمِنَ لِرُقِيِّكَ حَتَّىٰ تُنَزَّلَ عَلَيْنَا نَبَأًا نَّفَرُّوهُ قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا

اور بولے ہم نہ مانیں گے تیرا کہا جب تک تو نہ بہا نکالے ہمارے واسطے زمین سے ایک چشمہ یا ہو جائے تیرے واسطے ایک باغ کھجور اور انگور کا پھر بنائے تو اس کے بیچ نہریں چلا کر یا گرادے آسمان ہم پر جیسا کہا کرتا ہے ٹکڑے ٹکڑے یا لے آفرشتوں کو اور اللہ کو ضامن یا ہو جائے تجھ کو ایک کھر سنہری یا چڑھ جائے تو آسمان میں اور ہم یقین نہ کریں گے تیرا چڑھنا جب تک نہ اتار لائے ہم پر ایک لکھا جو ہم پڑھ لیں تو کہہ سبحان اللہ میں کون ہوں مگر ایک آدمی ہوں بھیجا ہوا۔

اور (سورہ بنی اسرائیل ۵۹ آیت)۔

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ ۗ وَآتَيْنَا ثَمُودَ النَّاقَةَ مُبْصِرَةً فَظَلَمُوا بِهَا ۗ وَمَا نُرْسِلُ بِالْآيَاتِ إِلَّا تَخْوِيفًا

اور ہم نے اس سے موقوف کیں نشانیاں بھیجی کہ اگلوں نے ان کو جھٹلایا اور ہم نے دی ثمود کو اونٹنی سمجھانے کو پھر اس کو حق نہ مانا اور نشانیاں

جو ہم بھیجتے ہیں سو ڈرانے کو فقط۔

اور (سورہ انبیاء کی آیت ۵)۔

بَلْ قَالُوا أَضْغَاثُ أَحْلَامٍ بَلْ افْتَرَاهُ بَلْ هُوَ شَاعِرٌ فَلْيَأْتِنَا بِآيَةٍ كَمَا أُرْسِلَ الْاَوَّلُونَ

یہ چھوڑ کر کہتے ہیں اڑاتی خواب ہیں نہیں جھوٹ باندھ دیا ہے نہیں شعر کہتا ہے۔ پھر چاہئے لے آئیں ہم پاس کوئی نشانی جیسے پیغام لائے ہیں

پہلے۔

اب ان آیتوں پر غور کرو اور دیکھو ان میں صاف پایا جاتا ہے کہ جب محمد صاحب اس دنیا میں تھے تو بہت لوگ ان کو کہتے تھے کہ ہمیں ایسی چند علامتیں جن سے نبوت ثابت ہوتی ہے دکھلائے۔ تو انہوں نے انکار کیا اور یہ کہا کہ خدا تعالیٰ نے ایسی علامتوں کا دکھلانا بند کر دیا ہے کیونکہ انہوں نے جھٹلایا۔ محمدی اس دلیل کے جواب میں یہ کہتے ہیں کہ عیسیٰ نے بھی تو کہا کہ برے لوگ نشان ڈھونڈتے ہیں لیکن ان کو کبھی دکھلایا نہ جائے گا۔ پر عیسیٰ نے یہ نہیں کہا بلکہ جب لوگوں نے اس کو آزمانا چاہا تو اس نے آسمانی نشان دکھلانے سے انکار کیا اور کہا کہ ان برے لوگوں کو کوئی نشان نہ دکھلایا جائے گا۔ مگر یونہی نبی کا نشان کیونکہ جیسا یونہی نبی تین دن مچھلی کے پیٹ میں رہا۔ ویسا ہی ابن آدم (یعنی میں) تین دن زمین میں رہوں گا۔ مگر یہ ان کی سنگ دلی کی سزا ہے۔ تو بھی فرماتا ہے کہ ان کے واسطے یہ نشان ہو گا کہ پھر میں زندہ ہو کر قبر سے نکل آؤں گا۔ یہ بھی آسمانی نشان تھا کیونکہ جب آدمی مر جائے وہ کچھ نہیں کر سکتا۔ اگر زندہ ہو جائے تو ضرور اللہ کی قدرت سے ہو گا۔ عیسیٰ نے کبھی نہیں کہا کہ میرے پاس معجزہ نہیں یا خدا نے معجزہ بھیجا بند کر دیا اس لئے کہ انہوں نے جھٹلایا جیسا محمد صاحب نے کہا۔ پھر محمدی اقرار کرتے ہیں کہ قرآن خود ایک معجزہ ہے۔ کیونکہ اس کی عبارت ایسی عمدہ ہے کہ کوئی آدمی اس کے موافق بنا نہیں سکتا۔ بے شک یہ سچ ہے کہ قرآن کی عبارت بہت عمدہ ہے۔ کوئی محمدی حوٰمر کی مانند یونانی عبارت اور درجل آئی مانند لاطینی عبارت اور کالی داس کی مانند سنسکرت عبارت ہر گز نہیں بنا سکتا ہے پھر کیا یہ بھی معجزہ ہو گا۔

اکثر محمدی کہتے ہیں کہ محمد صاحب کے وقت بھی کوئی ایسا شخص نہ تھا کہ ایسی عبارت بنانے کی لیاقت رکھتا بلکہ تمام لوگ اقرار کرتے تھے کہ قرآن کی عبارت کے موافق کوئی بشر عبارت نہیں بنا سکتا۔ کیا کوئی سچ مچ یہ مانتا ہے اور کہہ سکتا ہے کہ محمد صاحب کے وقت سب لوگ ایسا ہی کہتے تھے۔ اگر کوئی ان سے کہے کہ اس بات کو ثابت کرو کہ اس وقت سب لوگ یہ اقرار کرتے تھے تو وہ بالکل ثابت نہیں کر سکتے۔ یہ صرف ان کا دعویٰ ہی دعویٰ ہے۔ آج کل فرانس، جرمنی، انگلستان، آسٹریا، امریکہ وغیرہ ملکوں میں بہت لوگ عبرانی، یونانی، سنسکرت اور عربی زبان کو بخوبی پڑھتے ہیں اور ان زبانوں کی کتابوں کو ملاحظہ (جیسا کہ اس کا حق ہے، بخوبی، ٹھیک ٹھاک) سمجھتے ہیں۔ مگر کسی شخص نے کبھی نہیں کہا کہ قرآن کی عبارت دوسری زبانوں کی عبارت سے فوقیت (بڑائی، برتری، ترجیح) رکھتی ہے۔ اگر محمدی عبرانی، یونانی، سنسکرت اور لاطینی زبان کو تحصیل کریں تو بڑا فائدہ اٹھائیں کیونکہ ان زبانوں میں نہایت عمدہ اور قدیمی کتابیں لکھی گئی ہیں۔ مثلاً وہ لوگ جو دہلی میں رہتے ہیں انہوں نے اور کوئی بڑا عالی شان شہر نہیں دیکھا تو وہ ضرور یہی کہیں گے کہ دہلی کی مانند اور کوئی شہر دنیا کی سطح پر نہیں ہے۔ اگر وہ اور اور ملکوں کی بھی سیر کریں اور سینٹ پیٹرز برگ، وائینا، ماسکو، پارس، نیویارک، لیورپول اور لندن وغیرہ شہروں کو دیکھ کر پھر دہلی میں آئیں تو دہلی کی تعریف جیسے پہلے کرتے تھے ہر گز نہ کریں گے اور اور شہروں پر اسے فوقیت نہ دیوں گے۔ اسی طرح اگر محمدی سیتسرو، دہما شہر، درجل، ہارس، حوٰمر اور ملٹن وغیرہ مصنفوں کی کتابیں پڑھیں اور قرآن سے ان کا مقابلہ کریں تو وہ بھی ضرور کہیں گے کہ ان کتابوں کی عبارت بے شک قرآن کی عبارت سے عمدہ ہے۔

پہلے سمجھنا چاہئے کہ کرامات کے کیا معنی ہیں کیونکہ جب تک ہم یہ نہ سمجھیں کس طرح کہہ سکتے ہیں کہ فلانا کام معجزہ ہے۔ اسی دنیا میں ہم دیکھتے ہیں کہ سب سے سبب پیدا ہوا چلا آتا ہے۔ جیسے سے ہمیشہ گرمی نکلتی ہے، سورج سے روشنی ہوتی ہے، آدمی ماں باپ سے تولد ہوتا ہے، پانی سے زمین سیراب ہوتی، روٹی کپاس سے پیدا ہوتی اگر اس کے برخلاف کچھ دیکھا جائے تو اس کو معجزہ کہنا مناسب ہے۔ جیسے آگ لکڑی نہ جلانے اور گرمی نہ دیوے، سورج نکلے اور رات رہے، آدمی شیر سے پیدا ہو، پانی خوب بر سے اور زمین خشک رہے، روٹی سرکنڈے سے پیدا ہو۔ البتہ ایسی صورتوں کو ہم معجزہ کہہ سکتے ہیں کیونکہ وہ صاف اس بندوبست کے برخلاف ہے جو خدا نے اس جہان میں مقرر کیا ہے اور ہم ہر روز اسے دیکھتے ہیں۔ لیکن اچھی عبارت کا ہونا اس بندوبست کے برخلاف نہیں۔ اس لئے ہم اس کو معجزہ نہیں کہہ سکتے۔ کیلیفورینا ملک میں ایسے بڑے ڈرخت ہیں کہ اور کسی ملک میں نہیں اور وہ ایسے مشہور ہیں کہ جو مسافر اس ملک میں جاتے ہیں وہ ان درختوں کو دیکھتے ہیں اور وہ وادی جس کا نام حسمبتی ساری دنیا میں ان کے سبب سے مشہور ہے لیکن یہ تصور نہیں کیا جاتا کہ یہ معجزہ ہے۔ اگر کوئی بڑی عمدہ پوشاک پہن کے دعویٰ کرے کہ میں نبی ہوں۔ یہ پوشاک میرے نبوت کا ثبوت ہے تو کون اس بات پر یقین کرے گا کہ وہ دوسرا کوئی اس کی مانند پوشاک نہ بنا سکے۔ جب انگریز لوگ پہلے امریکہ میں گئے تھے تو وہاں کے وحشی باشندے ان کو دیکھ کر اور ان کی توپ کی آواز سن کر کہنے لگے کہ یہ لوگ آسمان سے اترے ہیں۔ مگر یہ ان کی جہالت تھی پھر تھوڑی دیر کے بعد انہوں نے دریافت کیا کہ یہ لوگ بھی ہماری مانند بشر ہیں۔

یہ بھی واضح ہو کہ عبارت مضمون سے ایسی نسبت رکھتی ہے جیسے آدمی کا بدن اس کے روح سے۔ جب خدا نے سموتیل کو یسی کے پاس بھیجا کہ اس کے بیٹوں سے ایک کو بادشاہ بنائے تو اس کا بڑا بیٹا جو خوبصورت جوان تھا آیا سموتیل نے سمجھا کہ ضرور یہی خدا کو مطلوب ہوگا، لیکن خدا نے داؤد کو جو چھوٹا تھا پسند کیا اور نبی کو کہا کہ تو ظاہر پر نظر کرتا ہے اور میں باطن کو دیکھتا ہوں۔ پس ہم کو یہی مناسب ہے کہ ہم عبارت کا لحاظ نہ کریں مطلب پر خوب غور کریں۔ اگر بخوبی دریافت ہو کہ قرآن کی تعلیم سب مذہبی کتابوں کی تعلیم سے اچھی ہے تو میں اس کو ضرور خدا کا کلام سمجھوں گا اور مانوں گا لیکن اس کا ذکر آگے کیا جائے گا۔ پھر محمدی کہتے ہیں کہ محمد صاحب کے پیروں نے بے شمار معجزے کئے ہیں۔ اس بات کا ذکر کرنا حاصل ہے کیونکہ جب محمد صاحب کے معجزے ثابت نہ ہوئے تو ان کے پیروں کے معجزے کس طرح ثابت ہو سکتے ہیں۔

دوسری دلیل پیش گوئی

محمدی پختہ طور پر یقین کرتے ہیں کہ رسول کی رسالت پیش گوئی سے بھی ثابت ہوتی ہے اور دعویٰ کرتے ہیں کہ محمد صاحب کے حق میں بہت سی پیش گوئیاں قدیم کتابوں یعنی توریت اور انجیل میں مندرج ہیں۔ اگر ان کا یہ دعویٰ سچ ہے تو چاہئے کہ ہم سب محمدی ہو جائیں۔ مگر پہلے دریافت کرنا چاہئے کہ محمد کا ذکر پیش گوئی کے طور پر ان کتابوں میں لکھا ہے یا نہیں کیونکہ بغیر دریافت کرنے کے سچ یا جھوٹ اس دعویٰ کا معلوم نہیں ہو سکتا۔

(سورہ الصف ۶ آیت) میں ضرور لکھا ہے

وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ
مِنَ التَّوْرَةِ وَ مُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ فَلَمَّا جَاءَهُمْ بِالْبَيِّنَاتِ قَالُوا هَذَا
سِحْرٌ مُّبِينٌ

اور جب کہا عیسیٰ مریم کے بیٹے نے اے بنی اسرائیل میں بھیجا آیا ہوں اللہ کا تمہاری طرف سچا کرنا اس کو جو مجھ سے آگے ہے تو ریت اور خوشخبری سناتا ایک رسول کی جو آئے گا مجھ سے پیچھے نام اس کا ہے احمد پھر جب آیان کے پاس کھلے نشان لے کر بولے یہ جادو ہے صریح فقط۔

جب ہم محمدیوں کو کہتے ہیں کہ یہ بات انجیل میں نہیں ہے تو وہ جواب دیتے ہیں کہ اس آیت کو تم انجیل سے نکال ڈالا ہے۔ ان کو چاہئے کہ جب تک اس بات کو ثابت نہ کریں ہم پر یہ عیب نہ لگائیں۔

پوشیدہ نہ رہے کہ اگر یہودی مسیح کو جیسا ماننا چاہئے نہیں مانتے تو بھی انہوں نے ان پیش گوئیوں کو جو مسیح کے حق میں ان کی کتابوں میں مندرج ہیں نہیں نکالا۔ اگر وہ ان پیش گوئیوں کو نکالنا چاہیں تو عیسائی ان کو کبھی نکالنے نہ دیں گے اور اس حرکت سے انہیں باز رکھیں گے کیونکہ یہ پیش گوئیاں ان کے واسطے نہایت مفید اور ان کے نزدیک اپنے دین کے سچا ہونے کی کامل دلیلیں ہیں۔ اسی طرح اگر ایسی پیش گوئی محمد صاحب کے حق میں تو ریت اور انجیل میں مندرج تھی تو محمدیوں نے اس کی حفاظت کیوں نہ کی ان کو اصلی انجیل کی حفاظت کرنے کے لئے فرصت اور طاقت تھی انہوں نے اس بات کی ہرگز کوشش نہ کی بلکہ برعکس اس کے برباد کرنے کے لئے کوشش کرتے رہے۔ بعض یہ بھی کہتے ہیں کہ یہ آیت برناباس کی انجیل میں موجود ہے اور یہ ثابت نہیں ہوتا کہ محمد صاحب کے وقت یہ انجیل عیسائیوں کے پاس موجود تھی اگر محمد صاحب کے وقت کی کتابوں میں یا اس سے پرانی کتابوں میں ایسی کتاب کا ذکر جس میں یہ پیش گوئی لکھی ہے دکھلائیں تو البتہ کچھ ثابت ہوتا۔ لیکن عیسائی بزرگوں میں سے کسی نے بھی برناباس کی انجیل کا ذکر نہیں کیا۔ اگرچہ ان کی کتابوں میں جواب تک موجود ہیں متی، مرقس، یوحنا اور لوقا کی انجیل کا ذکر ہے اور بے شمار آیتیں بھی ان میں سے درج ہیں مگر انہوں نے برناباس کی انجیل کا ذکر نہیں کیا۔ کیونکہ ان دنوں وہ موجود نہ تھی۔ بلکہ سیل صاحب جس نے قرآن کا ترجمہ انگریزی زبان میں کیا کہتا ہے کہ

یہ باآمریانے مسیح سے پیچھے قریب سولہ (۱۶) سو برس جب پانچواں (۵) سکسڈس روم کا پوپ تھا اس انجیل کو پوپ کے کتب خانہ میں ہسپینی زبان میں لکھی ہوئی پائی وہ پیچھے محمدی ہو گیا۔ جس کو سیل صاحب محمدیوں کی انجیل کہتا ہے اور فرماتا ہے کہ مسیح کا بیان جو اس میں ہے اور جو سچی انجیلوں میں پایا جاتا ہے بہت فرق ہے۔

محمدی یہ بھی کہتے ہیں کہ بائبل میں اور کئی ایک آیتیں ہیں جو محمد صاحب کے رسالت پر دلالت کرتی ہیں ان آیتوں میں سے ایک یہ ہے۔ جو موسیٰ نے کہا کہ ”میرے پیچھے ایک نبی آئے گا“۔ بے شک موسیٰ نے یہ بات کہی۔ لیکن موسیٰ کے بعد بہت سے نبی آئے پھر کس طرح سے معلوم ہو کہ وہ ان میں سے کس کا ذکر کرتا تھا صرف ان علامتوں سے جن کو اس نے ظاہر کیا یہی معلوم ہوتا ہے اور اس نے کہا کہ ”خداوند تعالیٰ تیرے لئے تیرے ہی درمیان سے تیرے ہی بھائیوں میں سے میری مانند ایک نبی قائم کرے گا“ (استثنا ۱۸: ۱۵) پر ملاحظہ فرمائیں۔ اس آیت سے معلوم ہوتا ہے کہ وہ نبی جس کا ذکر موسیٰ نے کیا اسرائیلیوں میں سے تھا۔ کیونکہ حضرت موسیٰ نبی اسرائیل سے خطاب کرتا تھا نہ اہل عرب سے اگر کوئی کہے کہ یہ دونوں باتیں یعنی تیرے درمیان اور تیرے بھائیوں میں سے اسرائیل کی طرف خطاب نہیں کرتا تو ہم جواب دیتے ہیں کہ تو ریت میں بہت سی جگہ یہ دونوں باتیں اسی معنی میں استعمال کی گئی ہیں مثلاً (استثنا ۱۵: ۷) میں لکھا ہے کہ ”اگر تمہارے بیچ تمہارے بھائیوں میں سے تمہاری سرحد میں کوئی مفلس ہو تو اس کے ساتھ مہربانی سے سلوک کرو“۔ پھر (استثنا ۱۵: ۱) میں لکھا ہے کہ ”تو اپنے بھائیوں میں سے ہمیں یہی معلوم ہوتا ہے کہ تیرا بھائی بنی اسرائیل سے مراد ہے اور جب اس نے کہا کہ خداوند تیرے درمیان ہے اور تیرے ہی بھائیوں سے میری مانند ایک نبی قائم کرے گا تو ضرور اس کے معنی یہ ہیں کہ میرے جیسا

ایک نبی بنی اسرائیل سے پیدا کرے گا یہ بھی واضح ہو کہ خدا تعالیٰ نے ابراہیم سے وعدہ کیا کہ تجھ سے ساری دنیا برکت پائے گی۔ پھر اسحاق اور یعقوب سے بھی یہی وعدہ کیا اگر دریافت کرنا منظور ہو تو (پیدائش ۱۸: ۱۸، ۲۶: ۱۴، ۲۸: ۱۴) کو ملاحظہ فرمائیں۔ سب نبی اسحاق سے لے کر آج تک جو دنیا میں آئے سب کے سب اسی فرقے اور اسی خاندان میں سے تھے کوئی نبی ہندو، چینی، انگریز اور عربی وغیرہ فرقوں میں نہ تھا اور انجیل سے بھی صاف پایا جاتا ہے کہ وہ پس گوئی جو موسیٰ نے کی تھی عیسیٰ میں پوری ہوئی۔ (اعمال ۳: ۲۲، ۷: ۳۷) کو ملاحظہ فرمائیں۔ اگر کوئی کہے کہ موسیٰ کی مانند عیسیٰ کس طرح ہو سکتا ہے؟ تو اس کا جواب یہ ہے کہ حضرت موسیٰ علیہ السلام سے عیسیٰ علیہ السلام بہت سی باتوں میں ملتے ہیں خاص کر پیشور ہنما درمیانی ہونے میں یعنی جیسا حضرت موسیٰ بنی اسرائیل کے پیشور اور ہنما ہو کر ان کو ملک مصر سے کنعان کو لے گئے تھے۔ اسی طرح مسیح اپنے حقیقی بندوں کو اس دنیا بہشت کو لے جاتا ہے اور جیسے موسیٰ بنی اسرائیل اور خدا کے درمیان تھے ویسا ہی عیسیٰ ہمارے اور خدا کے درمیان ہے اور موسیٰ نے جو بنی اسرائیل سے کہا کہ خدا ایک نبی تم میں سے قائم کرے گا جیسا تم نے چاہا۔ اس سے مراد یہ ہے کہ وہ نبی درمیانی ہو گا کیونکہ بنی اسرائیل جب کوہ سینا کی خوفناک آوازوں سے خوف میں تھے تو انہوں نے کہا کہ ہم خداوند اپنے خدا کی آواز سن نہیں سکتے یعنی انہوں نے کوئی درمیانی چاہا جو خدا تعالیٰ کی مرضی کے موافق ہر ایک بات سے ان کو آگاہ کرے۔ بے شک مسیح سچا اور زندہ درمیانی ہے۔ علاوہ اس کے انجیل میں بھی لکھا ہے کہ ایک ہی خدا ہے اور خدا اور انسان کے بیچ میں ایک ہی درمیانی ہے یعنی عیسیٰ مسیح۔ اکثر محمدی کہتے ہیں کہ (یوحنا ۱۹: ۲۹) محمد صاحب کا ذکر ہے اس جگہ یہ لکھا ہے کہ ”جب یہودیوں کے کاہنوں اور لادوں نے یوحنا پستسمہ دینے والے سے پوچھا کہ تو کون ہے؟ اس نے اقرار کیا کہ میں مسیح نہیں ہوں۔ تب انہوں نے پوچھا کہ تو ایلیاہ ہے؟ اس نے کہا کہ میں نہیں ہوں۔ پس آیا وہ نبی ہے؟ اس نے جواب دیا نہیں۔

تب انہوں نے اس سے کہا کہ تو اور کون ہے اور اپنے حق میں کیا کہتا ہے؟ اس نے کہا کہ میں جیسا ایلیاہ نبی نے کہا بیان میں ایک پکارنے والے کی آواز ہوں کہ تم خداوند کی راہ راست کرو۔ انہوں نے اس سے سوال کیا اور کہا اگر تو نہ مسیح ہے اور نہ ایلیاہ اور نہ وہ نبی پس کیوں پستسمہ دیتا ہے؟ یوحنا نے جواب میں اسے کہا کہ میں پانی سے پستسمہ دیتا ہوں پر درمیان تمہارے ایک کھڑا ہے جسے تم نہیں جانتے۔ یہ وہی ہے جو پیچھے میرے آنے والا تھا اور مجھ سے مقدم تھا جس کے جوتی کا تمہ میں کھولنے کے لائق نہیں ہوں۔“ اس جگہ سے محمدی یہ نتیجہ نکالتے ہیں کہ مسیح اور تھا اور وہ نبی اور تھا۔ بے شک یہودی ایسا ہی سمجھتے تھے لیکن ان کا خیال خام تھا کیونکہ (اعمال ۱۳: ۱۳) باب میں لکھا کہ وہ نبی مسیح ہے جیسا بیان کیا گیا اور جو لوگ یہ دلیل پیش کرتے ہیں ان کو چاہئے کہ اسی انجیل کی (یوحنا ۶: ۱۴) کو دیکھیں اس میں لکھا ہے ”لوگوں نے یہ معجزہ جو یسوع نے دکھلایا تھا دیکھ کر کہا فی الحقیقت وہ نبی جو جہان میں آنے والا تھا یہی ہے“ مسیح وہ نبی تھا ان آیتوں سے یہ ثابت ہوتا ہے کہ یہودی لوگ اپنے نبیوں کی پیش گوئیوں کو اچھی طرح نہیں سمجھتے تھے اور ہر ایک مضمون پر اتفاق نہ کرتے تھے۔ اکثر محمدی دعویٰ کرتے ہیں کہ محمد وہ فارہ قلیت (فارقلیط، روح القدس) ہے جس کا ذکر عیسیٰ نے کیا۔ لیکن عیسیٰ نے اس کے حق میں کہا باپ اس کو میرے نام سے بھیجے گا وہ ہمیشہ تمہارے ساتھ رہے گا دنیا اس کو نہ دیکھی گی وہ تم میں ہو گا (دیکھو یوحنا کی انجیل ۱۶ باب)۔ پھر عیسیٰ نے اپنے حواریوں کو فرمایا کہ یروشلیم سے باہر نہ جاؤ جب تک یہ وعدہ پورا نہ ہو (اعمال ۱: ۴)۔ جو کوئی (اعمال ۲ باب) کو پڑھے گا۔ اس کو معلوم ہو جائے گا کہ یہ وعدہ روح القدس کے نازل ہونے کے باب میں تھا۔ جو عیسیٰ کے مرنے کے پچاس (۵۰) دن بعد اور اس کے آسمان پر چڑھنے کے دس (۱۰) دن بعد پورا ہوا اور وہ علامتیں محمد صاحب میں نہیں پائی جاتیں۔ کوئی آیت بائبل میں ایسی نہیں جس سے محمدیوں کا یہ دعویٰ کہ انجیل اور توریت میں ہمارے نبی کا ذکر ہے ثابت ہو۔ اگر کوئی انجیل کو بخوبی سمجھے اور اس کے تعلیم کو خاص کر کے دریافت کرے اور وہ یہ ہے کہ مسیح مجسم ہوا پھر کفار ہوا اور گناہ گار جو توبہ کر کے اس پر ایمان لاتے ہیں ان کا بچانے والا ہے تو وہ کبھی نہ مانے گا کہ خدا نے دوسرا نبی اس کے پیچھے بھیجا ہے اور ان سب باتوں کو رد کیا

ہے۔ سو اس کے اکثر بائبل میں لکھا ہے کہ مسیح کی بادشاہت ہمیشہ قائم رہے گی۔ دیکھو (دانی ایل ۲: ۴-۱۳، ۱۴، لوقا ۱: ۳۳، عبرانیوں ۱: ۸، ۱- کرنتھیوں ۱۵: ۲۲-۲۸)۔

تیسری دلیل تعلیم کے بیان میں

محمدی جانتے ہیں کہ جس طرح انجیل توریت کے قائم مقام ہے۔ اسی طرح قرآن انجیل کا قائم مقام ہے۔ مگر ظاہر ہے کہ ہر ایک بادشاہ جو دانا اور دور اندیش (عقل مند) ہے پرانے قانون کو منسوخ اور نئے قانون کو جاری کرتا ہے صرف اس واسطے کہ پرانے کی نسبت نیا اس کو اچھا معلوم دیتا ہے۔ پس اگر قرآن حقیقتاً انجیل کے قائم مقام ہے تو بے شک اس کی تعلیم اخلاقی انجیل کی تعلیم سے افضل ہوگی۔ اس مقام پر فرض کرو کہ قرآن میں بہت اچھی تعلیم پائی جاتی ہے۔ مثلاً قرآن میں لکھا ہے کہ خدا ایک ہے اور اس کے سوائے کسی کو سجدہ کرنا واجب نہیں۔ پھر یہ بھی کہ خدا قادر، حاضر ناظر، عادل، دانا، رحیم اور غفور ہے۔ پھر خون نہ کرنا، چوری نہ کرنا اور نیکی خدا کے نزدیک اچھی اور گناہ برائے وغیرہ لیکن یہ سب تعلیم پیشتر توریت اور انجیل میں بھی موجود ہے یعنی جو اچھی باتیں قرآن میں پائی جاتی ہیں وہ توریت اور انجیل میں بھی ہیں جب یہ بات ہے تو ضرورت نہ تھی کہ نئی کتاب بھیجی جائے اور وہ باتیں سکھائے جو پہلے سکھائی گئی ہیں۔ ہاں بے شک بعض باتیں ہیں جن کے باب میں توریت اور انجیل کی تعلیم اور ہے اور قرآن کی اور ہے۔ اب ہم ان باتوں کو جن میں اختلاف ہے مقابلہ کریں گے منصف مزاج غور کر کے دریافت کریں کہ ان میں قرآن کی تعلیم اچھی ہے یا توریت اور انجیل کا بیان اچھا ہے۔ سب لوگ اس بات پر متفق ہیں کہ دین سے مقصود ہے کہ اس سے نجات حاصل ہو اور وہ کتاب جو خدا تعالیٰ کی طرف سے ہمارے لئے نازل ہوئی ضرور ہے کہ وہ ہمیشہ کی زندگی پانے کی صاف ہم کو ہدایت کرے۔ جو شخص انجیل کو غور سے پڑھے گا اس کو معلوم ہو جائے گا کہ یہ بار بار نجات پانے کی ہدایت کرتی ہے۔ جیسا یسعیاہ نبی نے پیش گوئی کی راہ سے فرمایا کہ ایک شاہراہ ہو گا جس سے ایسے مسافر جو بالکل سیدھے سادے ہوں گے آرام منزل مقصود تک پہنچ جائیں گے اور انجیل کے ہر ایک مقام میں ایک ہی نجات کے طریقے کا ذکر ہے لیکن قرآن میں کئی ایک طریقے نجات کے لکھے ہیں۔ دیکھو (سورہ البقرہ ۶۲ آیت)

إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ مِنَ الْيَوْمِ الْآخِرِ وَ
عِبِلَ صَالِحًا فَهُمْ أَجْرُهُمْ عِنْدَ رَبِّهِمْ ۗ وَلَا خَوْفٌ عَلَيْهِمْ وَلَا هُمْ يَحْزَنُونَ

یوں ہے کہ جو لوگ مسلمان ہوئے اور جو لوگ یہودی ہوئے اور نصاریٰ اور صابئین جو کوئی یقین لایا اللہ پر اور پچھلے دن پر اور کام کیانیک تو ان کو ہے مزدوری اپنی اپنے رب کے پاس اور نہ ان کو ڈر ہے اور نہ وہ غم کھائیں۔

(سورہ المائدہ ۶۹ آیت)

إِنَّ الَّذِينَ آمَنُوا وَالَّذِينَ هَادُوا وَالصَّابِئُونَ وَالنَّصَارَىٰ مِنَ الْيَوْمِ الْآخِرِ وَ
عِبِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ

یعنی البتہ جو مسلمان ہیں اور جو یہودی اور صابئین اور نصاریٰ جو کوئی ایمان لائے اللہ پر پچھلے دن پر اور عمل کیانیک نہ ان پر ڈر ہے نہ وہ غم

کھائیں۔

پھر (سورہ عمران ۸۵ آیت) میں لکھا ہے

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ ۗ وَهُوَ فِي الْآخِرَةِ مِنَ الْخَسِرِينَ

یعنی جو کوئی چاہے سوا اسلام کے حکم برداری کرے اور دین کے سوائے اس سے ہر گز قبول نہ ہو گا اور وہ آخرت میں خراب ہے فقط۔

یعنی اگر کوئی دین اسلام نہ مانے پر چند خدا اور پچھلے دن پر یقین اور نیک کام کرے اس کو نجات نہ ملے گی۔ یہ بیان ایک دوسرے سے مخالفت رکھتا ہے پھر قرآن کی اکثر آیتوں سے معلوم ہوتا ہے کہ نجات کے لئے تین چیزیں ضروری ہیں یعنی قرآن پر ایمان لانا، گناہ سے توبہ کرنا اور نیک اعمال بجالانا۔ لیکن اگرچہ کوئی قرآن پر ایمان لائے تو اس سے کچھ فائدہ نہ ہو گا جب تک اس پر عمل نہ کریں یعنی جب تک توبہ کر کے حکموں پر عمل نہ کریں اور اگر کوئی پوچھے کہ حقیقی توبہ کیا ہے تو وہ ضرور یہی کہے گا کہ گناہ پھر نہ کرنا اور اگر سوال کیا جائے کہ نیکی کس قدر چاہئے تو جواب دیتے ہیں کہ پوری نیکی یا جس قدر ہو سکے کون یہ دعویٰ کرے گا کہ میں نے سب گناہوں سے ہاتھ اٹھایا ہے اور میں خدا کے سارے حکموں پر عمل کرتا ہوں جس قدر چاہئے تو کس طرح توبہ اور نیکی سے نجات حاصل ہو سکتی ہے۔ محمدی اکثر یہ بھی کہتے ہیں کہ ہم میں سے ہر ایک اپنے گناہ کی سزا تو پائے گا لیکن کچھ عرصہ سزا پا کے بہشت میں ضرور داخل ہو گا۔ پھر یہ بھی کہتے ہیں کہ ایک ایک گناہ کے لئے ہزار ہا برس تکلیف اٹھانی پڑے گی لیکن جب ہمارے بے شمار گناہ ہیں تو بتلاؤ کہ ہم کو کس قدر سزا اٹھانی پڑے گی یہ بھی یاد کرنا چاہئے کہ گناہ خاص کر کے دل میں ہوتا ہے جیسے بے صبری، لالچ، دشمنی، مغروری وغیرہ اور ایسے گناہ دوزخ میں بھی ہو سکتے ہیں تو ان کے لئے بھی سزا چاہئے اکثر لوگ سمجھتے ہیں کہ جس طرح آگ سونے کو صاف کرتی ہے اسی طرح سزا آدمی کو گناہ سے صاف کرتی ہے مگر یہ بھاری غلطی ہے تم نے کئی دفعہ دیکھا ہو گا کہ جس قدر سزا ہوتی ہے۔ اسی قدر بے صبری، دشمنی سختی زیادہ ہوتی جاتی ہے اور جب ایک گناہ کے واسطے ہزار ہا برس کی سزا مقرر ہے اور دوزخ میں بھی گناہ ہو گا تو گنہگار کب دوزخ یا جہنم سے نکلے گا۔ اکثر محمدی یہ خیال کرتے ہیں کہ محمد صاحب ہمارے شفیع اور گناہوں کے بخشوانے والے ہوں گے قرآن میں نہیں لکھا ہے کہ محمد صاحب اپنی امت کے گناہوں کو بخشوائیں گے اور مشہور ہے کہ انہوں نے اپنی بیٹی سے کہا کہ تو نہ کہہ کہ میں نبی کی بیٹی ہوں جو تو بچے گی تو اپنے نیک اعمال سے بچے گی۔ (سورہ انعام ۵۱ آیت) میں لکھا ہے کہ

إِلَىٰ رَبِّهِمْ لَيَسَّ لَهُمْ مِنَ الْخ

یعنی جمع ہوں گے اپنے رب کے پاس ان کا کوئی نہیں حمایتی اس کے سوا نہ سفارش والا۔

اور محمدیوں میں مشہور ہے کہ ایک بال جیسے باریک پل بہشت میں ہے اور وہ تلوار کی دھار جیسی تیز ہے بہشت میں داخل ہونے کے لئے اس پل پر ضرور چلنا ہو گا۔ یہ پل خدا کی شریعت کی طرف دلالت کرتا ہے جس پر کوئی شخص چل نہیں سکتا کیونکہ ہم سب کمزور گنہگار ہیں ہمارے دل بُری بُری خواہشوں سے معمور ہیں جب یہ حال ہے تو ہم کیا کریں اور کس طرح نجات پائیں گے اگر ہم اپنی نیکی پر بھروسہ رکھیں تو کچھ بن نہیں پڑتا کیونکہ ہم میں کیا نیکی ہے یسعیاہ نبی نے کہا ہے کہ ہماری ساری راستبازیاں گندی دھٹی کی مانند ہیں۔ اگرچہ محمدی نجات کے بہت طریقے بیان کرتے ہیں پر ان سے نجات نہیں ہو سکتی ہے۔ قرآن سے ہر گز معلوم نہیں ہوتا کہ خدا کس طرح راست اور عادل ٹھہرے گا اور گناہ گاروں کا بچا رہے گا۔ ہم سب تقصیر وار ہیں اور اگر خدا ہمارے قصوروں کو معاف نہ کرے تو ہم بے شک دوزخ میں ڈالے جائیں گے۔ اے عزیز بھائیو نیکی اور ثواب کا ذکر خدا کے آگے مت کرو اس لیے کہ کوئی نیکی اور ثواب تم میں نہیں پایا جاتا ہے بلکہ اپنے گناہوں کا جو آسمان کے ستاروں سے بھی زیادہ ہیں اقرار کرو۔ یہ بھی واضح ہو کہ جس طرح

قرآن میں نجات پانے کا طریقہ صاف بیان نہیں کیا گیا اسی طرح اصلی بہشت کا بھی ذکر اس میں نہیں پایا جاتا۔ (سورہ لیسین ۵۵-۵۷ آیتوں) میں دیکھو وہاں لکھا ہے

إِنَّ أَصْحَابَ الْجَنَّةِ الْيَوْمَ فِي شُغْلٍ فِكِهِمْ وَ أَزْوَاجِهِمْ فِي ظِلِّ عَلَى الْأَرَائِكِ
مُتَّكِنِينَ فِيهَا فَآكِهَةً وَ لَهُمْ مَا يَدْعُونَ

یعنی تحقیق بہشت کے لوگ آج ایک دھندے میں ہیں باتیں کرتے وہ اور ان کی عورتیں سایوں میں تختوں پر بیٹھے ہیں تکتے لگائے ان کو وہاں اور ان کے ہے جو مانگ لیں۔

سورہ البقرہ ۲۵ آیت

وَ بَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ وَ أُنْزِلَ عَلَيْهِ مُتَشَابِهًا وَ لَهُمْ فِيهَا
أَزْوَاجٌ مُطَهَّرَةٌ وَ هُمْ فِيهَا خَالِدُونَ

یعنی اور خوشی سنانا ان کو جو ایمان لائے اور کام نیک کئے کہ ان کو ہیں باغ بہتی نیچے ان کے ندیاں جب ان کو وہاں کا کوئی میوہ کھانے کو کہیں یہ وہی تھا جو ملا تھا ہم کو آگے اور ان پاس وہ آئے گا ایک طرح کا اور ان کو ہیں وہاں عورتیں ستھری اور ان کو وہاں ہمیشہ رہنا فقط۔
سورہ صافات ۲۹-۳۷ آیت

إِلَّا عِبَادَ اللَّهِ الْمُخْلِصِينَ أُولَئِكَ لَهُمْ رِزْقٌ مَعْلُومٌ فَوَاكِهُ وَ هُمْ مُكْرَمُونَ فِي جَنَّاتِ
النَّعِيمِ عَلَى سُرُرٍ مُتَقَابِلِينَ يُطَافُ عَلَيْهِمْ بِكَأْسٍ مِنْ مَعِينٍ بَيْضَاءَ لَذَّةٍ لِلشَّرْبِ بَيْنَ لَا فِيهَا غَوْلٌ
وَ لَا هُمْ عَنْهَا يُنْزَفُونَ وَ عِنْدَهُمْ قَصْرَاتُ الطَّرْفِ عَيْنٌ كَانَّهُنَّ بَيْضٌ مَكْنُونٌ

یعنی مگر جو بندے اللہ کے ہیں چنے ہوئے جو ہیں ان کو روزی ہے مقرر میوے اور ان کی عزت ہے باغوں میں نعمت کے تختوں پر ایک دوسرے کے سامنے لوگ لئے پھرتے ہیں ان کے پاس بیالے شراب ستھری کے سفید رنگ مزہ دیتی پینے والوں کو نہ ان میں سر پھرتا ہے اور نہ اس سے بہکتے ہیں اور ان کے پاس ہیں عورتیں نیچے نگاہ کھتیاں بڑی آنکھوں والیاں گویا وہ انڈے ہیں چھپے دھرے۔
(سورہ ص ۴۹-۵۳ آیت)

هَذَا ذِكْرٌ وَإِنَّ لِلْمُتَّقِينَ لَحُسْنَ مَآبٍ جَنَّاتٍ عَدْنٍ مَفْتَحَةً لَهُمُ الْأَبْوَابُ مُتَّكِنِينَ فِيهَا
يَدْعُونَ فِيهَا بِفَاكِهَةٍ كَثِيرَةٍ وَ شَرَابٍ وَ عِنْدَهُمْ قَصْرَاتُ الطَّرْفِ أَتْرَابٌ هَذَا مَا تُوعَدُونَ لِيَوْمِ
الْحِسَابِ

یعنی ایک مذکور ہو چکا اور تحقیق ڈروالوں کو ہے اچھا ٹھکانا باغ میں بسنے کے کھول رکھے ان کے واسطے دروازے تکیہ لگائے بیٹھے ان میں منگواتی ہیں ان میں بہت میوے اور شراب اور ان کے پاس عورتیں ہیں نیچے نگاہ والیاں ایک عمر کی یہ وہ ہے جو تم کو وعدہ ملتا ہے دن حساب کے۔
(سورہ دخان کی ۵۱-۵۵ آیات)

إِنَّ الْمُتَّقِينَ فِي مَقَامٍ أَمِينٍ جَنَّاتٍ وَعُيُونٍ يَلْبَسُونَ مِنْ سُنْدُسٍ وَاسْتَبْرَقٍ مُتَقَابِلِينَ
كَذَلِكَ وَزَوَّجْنَاهُمْ بِحُورٍ عِينٍ يَدْعُونَ فِيهَا بِكُلِّ فَاكِهَةٍ آمِنِينَ

یعنی بے شک ڈروالے گھر میں ہیں چین کے باغوں میں اور چشموں میں پہنے ہیں پوشاک ریشمی تیلی اور مہین اور موٹی ایک دوسرے کے سامنے اسی طرح اور وہ بیاہ دیں، ہم نے ان کو گوریاں بڑی آنکھوں والیاں منگواتے ہیں وہاں ہر میوہ جمع خاطر سے اس تعلیم پر پہلا یہ شک ہے کہ اس سے معلوم ہوتا ہے خدا مردوں کو بہت پیار کرتا ہے لیکن عورتوں کی کچھ پرواہ نہیں کرتا چاہے وہ مردوں سے اچھی ہی ہوں۔

دوسرا یہ ہے کہ اس سے ظاہر ہے کہ مصنف جانتا تھا کہ جسمانی خوشی روحانی خوشی سے افضل ہے۔

تیسرا یہ ہے کہ سب لوگ جانتے ہیں اور اقرار کرتے ہیں کہ جو کوئی آدمی دل و جان سے خدا کی بندگی کرتا ہے اور اس کی محبت میں رہتا ہے اور اس کو دل و جان سے چاہتا ہے فروتن اور رحیم اور پاک دل ہے وہ عمدہ عمدہ کھانے، شراب، میووں اور حوروں پر دل نہیں لگاتا یہ خوشیاں سب شہوت پرستوں، عیاشوں اور فاحشوں کو پسند آتی ہیں۔ یہ ہو نہیں سکتا کہ خدا ایسا بہشت بنائے جو نیک لوگوں کی خواہش کے برخلاف ہو اور شہوت پرستوں کی مرضی کے مطابق ہو۔

چوتھا شک اس تعلیم پر یہ ہے کہ وہ انجیل کے برخلاف ہے انجیل میں لکھا ہے کہ بہشت میں نہ شادی کرتے نہ شادی میں دئے جاتے ہیں بلکہ خدا کے سامنے فرشتوں کی مانند رہیں گے۔ شاید مسلمان کہیں گے کہ انجیل کو بے ایمانوں نے خراب کر دیا ہے اور اس سبب اس کی تعلیم قرآن کی تعلیم کے ساتھ نہیں ملتی مگر بڑے تعجب کی بات ہے کہ خدا تعالیٰ لکھوائے کہ بہشت کی خوشی جسمانی انسان کی خواہش کے مطابق ہے یعنی ریشمی کپڑے پہننے، گوشت کھانے، شراب پینے اور خوبصورت حوروں کی صحبت میں ہے اور کہ شریر لوگ ایسی تعلیم نکالیں اور اس کے بدلے یہ درج کریں کہ بہشت کی خوشی اس میں ہے کہ ہم بالکل پاک اور بے داغ ہو کر خدا اور فرشتوں کی صحبت میں ہمیشہ رہیں کیونکہ جسمانی شہوتی اور ناپاک لوگ ان خوشیوں کو جن کا ذکر انجیل میں ہے نہیں چاہتے مگر جسمانی باتوں پر دل لگاتے ہیں ہمارا اس دنیا میں خاص کام یہ ہے کہ ہم بہشت کے لیے تیار ہوں۔ اگر بہشت کی خوشی شراب پینے اور حوروں کے ساتھ صحبت کرنے سے ہے تو کیا تیاری کرنی چاہیے یہ بھی واضح ہوتا کہ قرآن کی ایک بات دوسری بات سے اچھی طرح مطابقت نہیں رکھتی بلکہ اس میں ایک بات دوسری بات سے مخالفت رکھتی ہے۔ اگرچہ اس میں لکھا ہے کہ صرف خدا ہی سچا معبود ہے اور ہر طرح کی بت پرستی نادانی اور سراسر جہالت ہے اور بت پرستی ہر مقام اور ہر زمانے میں محض کفر ہے جیسا کہ توریہ اور انجیل میں لکھا ہے۔ تو بھی (سورہ بقرہ ۳۴ آیت) میں یہ درج ہے۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ ۖ أَبَىٰ وَاسْتَكْبَرَ ۖ وَكَانَ مِنَ الْكَافِرِينَ

یعنی اور جب ہم نے کہا فرشتوں کو سجدہ کرو آدم کو تو سب سجدے میں گر پڑے مگر ابلیس نے قبول نہ کیا اور تکبر کیا اور وہ تھا منکروں میں۔
(سورہ بقرہ ۵۸ آیت)

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ

یعنی صفائی اور مروت جو ہیں نشان ہیں اللہ کے پھر جو کوئی حج کرے اس گھر کا یا زیارت تو گناہ نہیں اس کو کہ طواف ان دونوں میں اور جو کوئی شوق سے کرے کچھ نیکی تو اللہ قدر دان ہے سب جانتا۔

پھر (سورہ البقرہ آیت ۱۱۵) میں ہے

وَلِلَّهِ الْمَشْرِقُ وَالْمَغْرِبُ فَأَيْنَمَا تُوَلُّوا فَثَمَّ وَجْهُ اللَّهِ إِنَّ اللَّهَ وَاسِعٌ عَلِيمٌ

اور اللہ ہی کی ہے مشرق اور مغرب سو جس طرف تم منہ کرو وہاں ہی متوجہ ہے اللہ اور برحق اللہ گنجائش والا ہے سب خبر رکھتا ہے۔

پھر (سورہ بقرہ آیت ۱۴۲)

سَيَقُولُ السُّفَهَاءُ مِنَ النَّاسِ مَا وَلَّهُمْ عَن قِبَلَتِهِمُ الَّذِي كَانُوا عَلَيْهِا

یعنی اب کہیں گے بیوقوف لوگ کیوں پھر گئے مسلمان اپنے قبلے سے جس پر تھے۔

مفسرین لکھتے ہیں کہ محمد صاحب جب مکے سے مدینے میں آئے ایک سال سے کچھ زیادہ تک بیت المقدس کی طرف نماز پڑھتے رہے لیکن پھر

حکم آیا کہ کعبے کی طرف پڑھو بعد اس کے (سورہ بقرہ آیت ۱۴۴) میں لکھا ہے

فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ

یعنی اب پھیرو منہ اپنا مسجد الحرام کے اور جس جگہ تم ہو کرو پھیرو منہ اسی کی طرف

بے شک اس مقام میں محمدی کہیں گے کہ خدا جب چاہے اپنے حکموں کو بدل سکتا ہے اگر ہم اس بات کو بھی تسلیم کریں تو یہ ضرور ہے کہ خدا

لوگوں کے حال بدلنے سے اپنے حکموں کو بھی بدل دے کہ ان کے حال کے موافق ہوں۔ پس اول تو یہ کہ اگر بادشاہ بے سبب روزمرہ اپنے حکموں کو

بدل ڈالے تو اس کو کوئی دانانہ کہے گا کہ دانائی کا نشان ہے۔

دوسرا ہم پوچھتے ہیں کیا سبب ہے کہ خدا جو واحد اور برحق معبود ہے سب فرشتوں کو جو جلال والے ہیں حکم دے کہ آدم کو جو خاکی ہے سجدہ

کریں اور کس لیے قبلہ کی بابت کبھی کبھی کچھ آخر کو فرمایا کہ کعبے کی طرف جو بڑا مشہور بت خانہ تھا سجدہ کرو یہ ایسا ہے کہ کوئی ہندؤں کو سکھائے کہ

شیو کچھ نہیں پھر کہے کہ تم سب شوالہ کی طرف سجدہ کرو پھر خدا نے یہ کیوں فرمایا کہ صفا اور مروہ نشان ہے اللہ کا اور جو کوئی طواف ان دونوں کا کرے کچھ

گناہ نہیں بلکہ کچھ نیکی ہے مشہور ہے کہ ایک مرد اور عورت دونوں کعبے میں زناکاری کرتے تھے اور عین فعل میں مارے گئے ان کی یادگاری کے واسطے

بت پرست عربوں نے ان پہاڑوں پر ان کی مورتیں بنائیں تھیں۔ پس کیا ضرور ہے کہ مومن ان کا طواف کرے اور اس میں کیا نیکی ہے پھر محمدی یہ بھی

کہتے ہیں کہ عیسیٰ جیتے جی آسمان پر چڑھ گیا وہ ہر گز نہ مولا لیکن (سورہ مریم آیت ۳۳-۳۴) ہے کہ

وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ذَلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ

یعنی اور سلام ہے مجھ پر جس دن میں پیدا ہوا اور جس دن مروں اور جس دن کھڑا ہوں، جی کر یہ ہے عیسیٰ پٹا مریم کا سچی بات جس پر لوگ جھگڑتے ہیں۔

اور اگر محمدی اس دلیل پر اعتراض کریں اور کہیں کہ نہیں عیسیٰ پھر دنیا میں آکر وفات پائے گا تو میں سوال کرتا ہوں کہ اول آسمان پر جائے اور پھر آکر دنیا میں مر جائے تو اس سے کیا مبارکبادی ہے پھر سب لوگ جانتے ہیں کہ عیسیٰ بڑے نبی تھے اور وہ اب تک بہشت میں موجود ہیں۔ لیکن (سورۃ الصافات آیات ۲۲-۲۳) میں ہے کہ

أَحْشُرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ مِنْ دُونِ اللَّهِ فَأَبَدُوهُمْ إِلَىٰ صِرَاطِ الْجَحِيمِ

یعنی جمع کرو گنہگاروں کو اور ان کی جو رُوؤں اور جو کچھ پوجتے تھے اللہ کے سوائے پھر چلاؤ ان کو راہ پر دوزخ کے فقط بے شک سب عیسائی عیسیٰ کو پوجتے ہیں۔ اس آیت سے معلوم ہوا کہ عیسیٰ اور اس کے پیروؤں دوزخ میں جائیں گے اور دیکھو کہ رام اور کرشن اور شوہندوستان میں بڑے بہادر تھے ان کی وفات کے بعد لوگ ان کی پوجا کرنے لگے مگر اس میں رام کرشن اور شوکا قصور کے لئے جائیں تو اس میں کیا انصاف ہے پھر محمد صاحب نے بہت سی چیزوں کو حرام کیا مگر (سورہ انعام ۱۴۵ آیت) سے معلوم ہوتا ہے کہ صرف چار چیزیں حرام ہیں اور سب چیزیں حلال ہیں۔

قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَىٰ طَاعِمٍ يَبْتَغِيهِ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنزِيرٍ فَإِنَّهُ رِجْسٌ أَوْ فِسْقًا أُهِلَّ لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَّحِيمٌ

تو میں نہیں پاتا جس حکم میں کہ مجھ کو پہنچا کوئی چیز حرام کھانے والے کی جو اس کو کھائے مگر یہ کہ مردہ ہو یا ہو پھینک دینے کا یا گوشت سور کا کہ وہ ناپاک ہے یا گناہ کی چیز جس پر پکار اللہ کے سوا کسی کا نام۔

اس مقام میں محمدی کہتے ہیں کہ یہ آیتیں منسوخ ہو گئیں ہیں اور یہ بھی اقرار کرتے ہیں کہ جب تک منسوخ نہ ہوئی تھیں شراب، ہاتھی اور اور بہت سے جانور کہ جن کے ذکر سے لوگ ناراض ہوتے ہیں سب حلال تھے۔ پس دریافت کرنا چاہئے کہ خدا نے کس لئے پہلے ان کو حلال کہا اور پھر تھوڑے دن بعد کس لئے ان کو حرام کہا وہ آدمی نہیں کہ جھوٹ بولے اور بدلے جائے وہ اپنی ساری تدبیر کو شروع سے جانتا ہے لیکن قرآن کا مصنف پہلے ایک حکم دیتا ہے۔ جب اس میں کچھ نقصان دیکھا تو اس کو بدل ڈالتا ہے۔ اسی طرح ۲۲۵ آیتیں ہیں جو منسوخ ہوئیں۔ پس گویا ۲۲۵ لیلیں قرآن میں اس کے ثابت کرنے کے لئے موجود ہیں کہ قرآن اس خدا سے جو بے تغیر اور بے تبدل ہے نہیں صادر ہوا بلکہ بدلنے والے آدمی سے تصنیف کیا گیا ہے۔ پھر محمد صاحب نے شراب کو بہت دفعہ حرام اور ناپاک ٹھہرایا لیکن (سورہ نساء ۴۳ آیت) میں شراب کا اس طرح ذکر ہے۔

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ تَعْلَمُوا مَا تَقُولُونَ

یعنی اے ایمان والو نہ نزدیک ہو نماز کے جب تم کو نشہ ہو جب تک کہ سمجھنے لگو جو کہتے ہو۔
جب لکھا ہے کہ نماز نہ پڑھنا جب تک تم کو ایسا نشہ ہو کہ تم نہ سمجھو کہ کیا کہتے ہو۔ اس سے معلوم ہوتا ہے کہ شراب حرام نہیں کیونکہ جب نشہ تھوڑا ہے اور ہوش باقی ہے تو نماز پڑھ لینا جائز ہوگا۔ پھر (سورہ الفجر ۱-۴ آیت) دیکھو۔

وَالْفَجْرِ وَلَيَالٍ عَشْرٍ ۖ وَالشَّفْعِ وَالْوَتْرِ ۖ وَاللَّيْلِ إِذَا يَسِرٌ ۚ

یعنی قسم ہے فجر کی اور دس (۱۰) راتوں کی اور جفت اور طاق کی اور اس رات کی جب رات کو چلے۔
(سورہ شمس ۱-۳ آیت)

وَالشَّمْسِ وَضُحَاهَا ۖ وَالْقَمَرِ إِذَا تَلَّهَا ۖ وَالنَّهَارِ إِذَا جَلَّهَا ۖ

یعنی قسم ہے سورج کی اور اس کی دھوپ چڑھنے کی اور چاند کی جب آئے اس کے پیچھے اور دن کی جب اس کو روشن کرے۔
(سورہ البلد آیت)

لَا أَقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ ۖ وَالْوَالِدِ وَمَا وَكَّدَ ۖ

یعنی قسم کھاتا ہوں اس شہر کی اور تجھ کو قید نہ رہے گی اس شہر میں اور چنے اور چنا۔
(سورہ الضحیٰ ۱-۲ آیت)

وَالضُّحَىٰ ۖ وَاللَّيْلِ إِذَا سَجَىٰ ۖ

یعنی قسم دھوپ چڑھتے چڑھتے وقت کی اور رات کی جب چھا جائے۔
(سورہ التین آیت)

وَالتِّينِ ۖ وَالزَّيْتُونِ ۖ

یعنی انجیر اور زیتون کی۔

(سورہ العاديات آیت)

وَالْعَدِيَّتِ ۖ ضَبْحًا ۖ

یعنی قسم ہے گھوروں کے دوڑنے اور ہانپنے کی۔

اور (سورہ العصر آیت)

وَالْعَصْرِ ۖ

یعنی قسم ہے اترتے وقت کی۔

بے ہودہ قسمیں کھانی سب عاقلوں کے نزدیک بُری بات ہے سب لوگ جانتے ہیں کہ بہت قسمیں کھانے والے آدمی کی بات پر یقین نہیں ہوتا۔ پھر قسم ایک طرح کی عبادت ہے جب ہم خدا کی قسم کھاتے تو اس سے مراد یہ ہے کہ اگر ہماری بات راست نہ تو خدا سے ہم کو برکت نہ ملے بلکہ سزا اس واسطے خدا کے سوا اور کسی چیز کی قسم کھانی اچھی نہیں۔ پس خدا کس طرح بنائی ہوئی چیزوں کی قسم کھائے اور اس کو گھوڑوں اور سورج، انجیر وغیرہ سے کیا نفع نقصان ہو سکتا ہے یا وہ اس کو کس طرح فائدہ یا نقصان پہنچا سکتے ہیں۔ یہ ہندؤں کی مانند ہوا جو گنگا کی قسم کھاتے ہیں مگر خدا کی ذات سے یہ بات بعید ہے کہ موافق ہندؤں کے ایسی قسمیں کھائے۔ محمدی اس کے جواب میں کہتے ہیں کہ خدا تعالیٰ کو یہ چیزیں عزیز تر ہیں مگر یہ بات تو قابل اعتبار نہیں کیا انجیر کا درخت تمام درختوں سے خدا کو زیادہ پسند ہے اور گھوڑا آدمی سے زیادہ عزیز ہے۔ پھر (سورہ التحریم ا۔ ۲ آیت) پر ملاحظہ فرمائے۔

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۚ تَبْتَغِي مَرْضَاتَ أَزْوَاجِكَ ۗ وَاللَّهُ غَفُورٌ رَحِيمٌ
قَدْ فَرَضَ اللَّهُ لَكُمْ تَحِلَّةَ أَيْمَانِكُمْ

یعنی اے نبی تو کیوں حرام کرے جو حلال کیا اللہ نے تجھ پر چاہتا ہے رضامندی اپنی عورتوں کی اور اللہ بخشنے والا ہے مہربان ٹھہرا دیا ہے اللہ نے تم کو کھول ڈالنا اپنی قسموں کا۔

یہ بڑی عجیب بات ہے کہ کوئی نبی حرام کرے اس چیز کو جس کو خدا نے اس پر حلال کیا ہو اور زیادہ تر تعجب یہ ہے کہ ایسا کام اپنی عورتوں کی رضا مندی کے واسطے کرے اور تعجب ہے کہ خدا نبی کو کہے کہ اپنی قسم توڑ دے۔ پس دریافت کرنا چاہئے کہ کیا چیز تھی جس کو خدا نے حلال کیا اور محمد نے حرام کیا۔ اکثر کہتے ہیں کہ شہد تھا لیکن نہایت تعجب یہ ہے کہ اگر محمد صاحب نے شہد نہ کھانے پر قسم کھائی تھی تو خدا کو اس کے نہ کھانے پر کیا نقصان پہنچتا تھا کہ قسم نہ ماننے کا اس کو حکم دیا یہ بالکل اس نادان عورت کی مانند ہے جو اپنے بیٹے کو اس کے رونے کے سبب ایسی چیز دے کہ جس سے وہ بیمار ہو جائے۔ ہاں اگر قرآن میں یہ بات نہ لکھی جاتی تو کون سمجھتا کہ خدا بھی ایسے حکم دیتا ہے کیا قسم خدا کے نزدیک ایسی ہلکی چیز ہے کہ صرف ایک شہد کھانے کے واسطے اپنی قسم کے توڑ ڈالنے کا حکم دے۔ پھر اکثر لوگ یہ بھی کہتے ہیں کہ محمد نے یہ قسم کھائی تھی کہ میں فلاں عورت کے پاس پھر نہ جاؤں گا اور جب پھر گیا تو اس کی عورتوں نے پوچھا کیا تم نے اپنی قسم کو توڑ ڈالا اس نے کہا کہ خدا نے مجھ حکم دیا کہ تو اپنی قسم کو توڑ ڈال۔ پس دیکھو کہ جب یہ اس کی جو رو نہ تھی اور اس نے قسم بھی کھائی کہ میں پھر اس کے پاس نہ جاؤں گا تو کیا ضرور تھا کہ وہ پھر اس کے پاس جائے کیا اس کی جو رو کوئی نہ تھی۔ ہاں یہ بات تو مشہور ہے اور قرآن میں بھی لکھا ہے کہ اے ایمان والو دو تین تین چار چار عورتیں رکھو۔ مگر محمد صاحب نے اس پر بھی قناعت نہ کر کے اٹھارہ (۱۸) عورتیں رکھی ہوئی تھیں۔ پس خدا کو کیا ضرورت تھی کہ بیگانی عورت کے واسطے اپنی قسم کے توڑ ڈالنے کا حکم دے۔ اگر خدا ضرور ایسا حکم کرے تو وہ بڑا بخشنے والا ہے لیکن اس کی دانائی اور پاکیزگی کہاں رہے گی۔ اگر قرآن میں یہ بات بھی نہ لکھی ہوتی کہ خدا نے اس شخص کو جس نے قسم کھائی کہ میں نا واجب کام نہ کروں گا حکم دیا ہے کہ بے شک کر اور قسم کو توڑ ڈال تو کون جانتا کہ خدا بھی ایسے کام کرتا ہے۔ داؤد نے خوب کہا کہ وہ مبارک ہے جو قسم کھائے۔ اگر اسے نقصان پہنچے تو بھی نہ بدلے قسم کھانی بھاری بات ہے اور جو کھائے پھر وہ لوٹ نہ جائے۔ (سورہ البقرہ ۱۹۱ آیت) پر ملاحظہ فرمائے

وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُم

یعنی مار ڈالو ان کو جس جگہ پاؤ اور نکال دو ان کو جہاں سے انہوں نے تم کو نکالا۔

قرآن میں لکھا ہے کہ جو کوئی تم پر زیادتی کرے تم اس پر زیادتی کرو جس قدر اس نے تم پر زیادتی کی۔ انجیل میں لکھا ہے کہ اگر تم اپنے دشمنوں کا قصور معاف نہ کرو گے تو خدا بھی تمہارے قصوروں کو معاف نہ کرے گا اور مسیح نے اپنے شاگردوں کو سکھایا کہ خدا سے دعا مانگیں کہ ہمارے قصوروں کو بخشے جس قدر ہم اپنے دشمنوں کے قصوروں کو بخشتے ہیں۔ یہ بہت ہی مناسب ہے کہ ہم جو ہر روز خدا سے معافی مانگتے ہیں اور اسی کے فضل پر بھروسہ رکھتے ہیں اپنے دشمنوں کے قصور بھی بخشیں۔ پھر (سورہ النساء ۳۴ آیت) کو دیکھئے

تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ

یعنی جن کی بد خوئی کا ڈر ہو تم کو تم ان کو سمجھاؤ اور جدا کرو سوتے میں اور مارو ان کو۔

یہ نہیں لکھا ہے کہ جو بد خو ہوئیں ان کو مارو بلکہ یہ بد خوئی کے ڈر سے ان کو مارو غور کا مقام ہے کہ جب تک کسی کا قصور ثابت نہ ہو اس کو سزا دینے کی کیا ضرورت ہے اور اگر بغیر ثابت ہونے قصور کے سزا مقرر کی جائے تو اس صورت میں کئی ایک بے گناہوں کو سزا دی جاتی ہے اور پھر جس صورت میں خدا نے عورت کو مرد کا رفیق بنایا اور کہا کہ یہ دونوں ایک تن ہوں گے تو کیا اپنے رفیق کو غلام کی طرح مارنا مناسب ہے اور انجیل میں لکھا ہے کہ اے مردو اپنی جوڑوؤں کو پیار کرو جیسا کہ مسیح نے بھی کلیسیا کو پیار کیا اور اپنے تئیں اس کے بدلے دیا مردوں پر لازم ہے کہ اپنی جوڑوؤں کو پیار کریں جیسا اپنے بدن کو اور پھر اے مردو اپنی جوڑوؤں کو پیار کرو اور ان سے کڑوے نہ ہوں۔ اگر مرد اپنی جوڑوؤں کو پیار کریں اور ان کے ساتھ محبت سے سلوک کریں وہ بھی ان سے پیار کریں گی اور اگر ان کو ماریں اور جدا کریں تو کچھ تعجب نہیں کہ وہ بھاگ جائیں اور بالکل خراب ہو جائیں۔ (سورہ النور ۴ آیت) پر غور کیجئے۔

وَالَّذِينَ يَزْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُنَّ ثَمَانِينَ جَلْدَةً وَلَا تَقْبَلُوا لَهُنَّ شَهَادَةً أَبَدًا وَأُولَئِكَ هُمُ الْفَاسِقُونَ

یعنی اور لوگ جو عیب لگاتے ہیں قید والیوں کو پھر نہ لائے چار مرد شاہد تو مارو اسے (۸۰) چوٹ تہتی (کوڑا، چابک، ہنٹر) کی اور نہ مانوان کی کوئی گواہی کبھی اور وہی لوگ بے حکم۔

اس سے معلوم ہوتا ہے کہ اگر کوئی شخص خون کرے اور اس کا گناہ دو تین گواہوں سے ثابت ہوئے تو اسے بے شک مار ڈالو اور اگر معزز یا عزت دار عورت عین زنا میں پکڑی جائے اور اس بات کے دو تین معتبر گواہ بھی ہوں تو ۸۰ چوٹ تہتی کی ماری چاہئے۔ اگر اس عورت پر عیب لگائیں۔ اگر یہ باتیں قانون مروجہ حال میں پائی جائیں تو تمام عالم انگریزوں کی بے وقوفی پر ہنسے گا اور ان کی طرح طرح سے ہجو کرے گا بے شک محمدی اس قانون کو اچھا جانتے ہیں۔ اس لئے کہ قرآن میں لکھا ہے حکم ہوا کہ چار گواہ مرد ہوں اس سے معلوم ہوتا ہے کہ محمد عورتوں کی بات پر کچھ بھروسہ نہیں کرتا تھا اور نہ چاہا کہ اس کی امت عورتوں پر بھروسہ کرے۔ ہاں بے شک اگر وہ اپنی عورتوں سے نیک سلوک کریں اور ان کو خوب تعلیم دیں ان کی عزت کریں اور ایک ہی بیاہ کریں اور ان کو اپنا رفیق سمجھیں تو بے شک وہ بھی مردوں کی مانند قابل اعتبار ٹھہریں گی۔ اکثر ایسا ہوتا ہے کہ عورتیں مردوں سے زیادہ دین دار، نیک، حلیم الطبع، رحم دل اور ملائم مزاج ہوتی ہیں اور یہ خوبیاں خدا کے آگے جس کا نام غفور اور غیور ہے نہایت عمدہ اور پسندیدہ ہیں۔ اگر کوئی شخص قرآن کو غور سے پڑھے تو اس کو معلوم ہوگا کہ خدا تعالیٰ مردوں کو عورتوں سے زیادہ چاہتا ہے اور اس نے ان کی خوشی اور خوشحالی کے واسطے زیادہ تدبیر کی

ہے۔ اس جگہ یہ سوال لازم آتا ہے کہ عزت دار عورت کا کیوں ذکر ہے کیا خدا غریب اور تنگ عورتوں کی عزت کا خواہاں نہیں۔ پھر (سورہ احزاب ۳۷ آیت) لکھا ہے کہ

فَلَمَّا قَضَىٰ زَيْدٌ مِّنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ الْخ

یعنی جب زید تمام کر چکا اس عورت سے اپنی غرض ہم نے وہ تیرے نکاح میں دی تاکہ وہ سب مسلمانوں پر گناہ نکاح کر لینا جو رؤوس سے اپنے لے پا لکوں کی جب وہ تمام کریں ان سے غرض۔

یہ بڑی عجیب بات ہے کہ خدا اپنے نبی کو فرمائے کہ اپنے لے پا لک بیٹے کی جو رو کے ساتھ بیاہ کر۔ کیا اچھا ہوتا اگر محمد زید کو کہتا کہ اے بیٹے اپنی جو رو اپنے پاس رکھ اور یہ کوئی نہ کہے کہ وہ عورت بدکار تھی۔ کیونکہ اگر بدکار ہوتی تو محمد اس سے بیاہ نہ کرتا اور عبارت سے ظاہر ہے کہ محمد نے لوگوں کے ڈر سے اس بات کو اپنے دل میں چھپایا اور لوگوں سے ڈرنا لازم بھی تھا کیونکہ خدا اپنے نبی کو ایسا حکم کبھی نہ دے گا۔ افسوس ہے کہ وہ خدا سے نہ ڈرا اور اپنے دل سے ایسے بد خیالوں کو نہ نکالا۔ لازم کہ محمدی ان باتوں پر غور کریں (پھر جب زید تمام کر چکا اپنی غرض اس عورت سے) اس سے یہ نتیجہ نکلتا ہے کہ جب مرد اپنی عورت سے غرض پوری کر چکے تو بے شک اس کو اپنے گھر سے نکال دے اور وہ مرد کر لے چنانچہ ایسا ہوتا رہا جو رو میں اور کسی (فاحشہ، بدکار عورت، بازاری عورت) میں کیا فرق رہا۔ اس آیت سے اور آیتوں سے معلوم ہوتا ہے کہ جب مرد اپنی عورت سے سیر ہو جائے تو اسے نکال دے بلکہ دیکھنے میں آیا ہے کہ محمدی اپنی خوشی سے اپنی عورتوں کا بے گناہ نکال دیتے ہیں اور دوسری کو کر لیتے ہیں ہر چند پہلی عورت کو اس بات میں تکلیف پہنچے اور اس کے رشتہ داروں کی بے عزتی اور بدنامی ہوئے وہ کچھ پرواہ نہیں کرتے۔ پھر (سورہ النساء ۳ آیت) کو دیکھو

فَأَنكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَّةَ وَرُبْعَ فَإِن خِفْتُمْ أَلَّا تَعْدِلُوا فَوَاحِدَةً

أَوْ مَا مَلَكَتْ أَيْمَانُكُمْ ٥

یعنی تم نکاح کرو جو تم کو خوش آئیں عورتیں دو دو تین تین چار چار پھر اگر ڈرو کہ برابر نہ رکھو گے تو ایک ہی یا جو اپنے ہاتھ کا مال ہے۔

پھر (سورہ مومنون ۵-۶ آیت)

وَالَّذِينَ هُمْ لِغُرُوجِهِمْ حَافِظُونَ ۖ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۗ

یعنی اور جو اپنی شہوت کی جگہ تھامتے ہیں مگر اپنی عورتوں پر یا اپنے ہاتھ کا مال پر سوان پر نہیں اولاً تھا۔

ان آیتوں سے ثابت ہوتا ہے کہ دین محمدی میں تین چار جو رؤوس اور لونڈیاں بھی درست ہیں۔

(پیدائش ۲: ۲۴) کو دیکھو جس میں لکھا ہے کہ ”مرد اپنے ماں باپ کو چھوڑے گا اور جو رو سے ملارہے گا اور وہ دونوں ایک تن ہوں گے“ اور

(ملاکی ۲: ۱۵) میں لکھا ہے ”کیا اس نے ایک ہی کو نہ بنایا جو وہ یہ کہ روح کا بقایا اسی کارہا اور کاہے کو ایک تاکہ دین دار نسل پائے اس لئے تم اپنی طبیعت

سے خبردار رہو اور کوئی اپنی جوانی کی جو رو سے بے وفائی نہ کرے“۔ (انجیل متی ۱۹: ۴-۶ آیت) میں لکھا ہے ”کہا کیا تم نے نہیں پڑھا کہ خالق نے شروع

میں انہیں ایک ہی مرد اور ایک ہی عورت بنائی اور فرمایا کہ اس لئے مرد اپنے ماں باپ کو چھوڑے گا اور اپنی جو رو سے ملارہے گا اور وہ دونوں ایک تن ہوں

گے اس لئے وہ دونیں بلکہ ایک تن ہیں“۔ (۱- کرنتھیوں ۷: ۲) ”ہر مرد اپنی جو رو اور ہر عورت اپنا خاوند رکھے“ اور ظاہر ہے کہ آدم اور حوا بھی ہر زمانے

کے لوگوں کے لئے اس بات کے نمونہ تھے چونکہ اس بات میں حضرت مسیح کے حکم دینے کے پہلے خدا نے اس کی ممانعت نہیں فرمائی تھی۔ اس لئے ہم

ان نبیوں پر نکاحوں کا الزام نہیں لگا سکتے لیکن کثیر الازواجی شادی متذکرہ بالا کے برخلاف ہے اور ملک میں فتور کا باعث گھر میں بے بندوبستی کا خائف (ڈرنے والا) رہنا ہوتا ہے اور وہ مشیت ایزدی (اللہ کی مرضی) کے برخلاف ہے جیسا کہ خدا تعالیٰ نے بابا آدم کے واسطے ایک ہی جوڑ بنائی ویسا ہی از روئے خانہ شماری بھی ظاہر ہوتا ہے کہ زن و مرد کی تعداد مساوی ہے تو کوئی نہیں کہہ سکتا کہ خدا نے انجیل کا حکم شادی کے باب میں جو عین درست اور پاک تھا منسوخ کیا اور پھر یہ حکم جاری کیا کہ مرد چار عورت تک نکاح کرے اور لونڈیاں بھی رکھے۔ (سورہ البقرہ ۲۲۳ آیت) کو دیکھو

نِسَاؤُكُمْ حَرْثٌ لَّكُمْ ۖ فَاتُوا حَرْثَكُمْ اَنۡى شِئْتُمْ ۗ وَقَدِّمُوا اِلۡاَنۡفُسِكُمْ

یعنی عورتیں تمہاری کھیتی ہیں

آگے ترجمہ شرم کی بات ہم نہیں کہہ سکتے۔ سب شائستہ قومیں بخونی جانتی ہیں کہ عورتیں مردوں کی رفیق ہیں ہمدردی اور تسلی کا چشمہ سختی اور پریشانی کو دور کرنے والیاں۔ علاوہ اس کے دیکھو انجیل کیا کہتی ہے۔ اے شوہر وتم دانائی سے ان کے ساتھ رہو اور عورت کو نازک پیدائش سمجھ کر عزت دو اور جانو کہ زندگی میراث کی نعمت میں تم دونو شریک ہوتا کہ تمہاری دعائیں رک نہ جائیں اور ان سے ایسا پیار کرو جیسا مسیح نے کلیسیا یعنی اپنے لوگوں سے کیا ہے اور ان سے اس قدر محبت کرو جس قدر تم اپنے سے کرتے ہو کیونکہ جو کوئی شخص اپنی عورت سے پیار کرتا ہے وہ خود آپ کو ہی پیار کرتا ہے دیکھو پطرس کا پہلا خط (۳ باب) اور پولس کا خط افسیوں کو (افسیوں ۵ باب) قطع (تراش، طور، ڈھنگ) نظر اس کے جس گھر میں عورتوں کی عزت و حرمت ہوتی ہے اس گھر میں امن چین محبت اور ملاپ پر ہیزگاری اور پاکیزگی موجود رہتی ہے۔ مثل مشہور ہے کہ ایک شیر اور ایک آدمی کسی جگہ جاکے وہاں ایک تصویر دیکھی کہ انسان نے شیر کو دبا رکھا ہے۔ آدمی نے شیر سے کہا کہ دیکھتے ہو انسان کی سجاوٹ کیسا شیر کو قانون میں کر رکھا ہے۔ شیر بولا کہ اس کا مصور (تصویر بنانے والا، نقاش، آرٹسٹ) آدمی تھا اگر شیر مصور ہوتا تو ایسا نہ ہوتا۔ مطلب یہ کہ قرآن مرد کے ہاتھ سے لکھا گیا نہ عورت کے ہاتھ سے۔ اگر عورت کے ہاتھ سے لکھا جاتا تو مرد اس قدر عورت پر غالب نہ آتا اور اس پر بھی ظلم نہ کر سکتا۔ قرآن کے پڑھنے سے معلوم ہوتا ہے کہ اس کا مصنف نفسانی خواہشوں کو زیادہ چاہتا تھا۔ چنانچہ اس نے لکھا ہے (سورہ احزاب ۴۹ آیت) میں

يَا أَيُّهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي آتَيْتَ أَجُورَهُنَّ وَ مَا مَلَكَتْ يَمِينُكَ مِمَّا أَفَاءَ
اللَّهُ عَلَيْكَ وَ بَنَاتِ عَمَّتِكَ وَ بَنَاتِ خَالِكَ وَ بَنَاتِ خَلَّتِكَ الَّتِي بَاجَرْنَ مَعَكَ وَ امْرَأَةً
مُّؤْمِنَةً إِن وَهَبَتْ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا * خَالِصَةً لَّكَ مِنْ دُونِ الْمُؤْمِنِينَ

یعنی اے نبی حلال رکھیں تجھ کو تیری عورتیں جن کے مہر تو دے چکا اور جو مال ہو تیرے ہاتھ کا جو ہاتھ لگائے تجھ کو اللہ اور تیرے چچا کی بیٹیاں اور پھوپھیوں کی بیٹیاں اور تیرے ماموں کی بیٹیاں اور خالوں کی بیٹیاں جنہوں نے وطن چھوڑا تیرے ساتھ اور کوئی عورت ہو مسلمان اگر بخشے اپنی جان نبی کو اگر نبی چاہے اس کو اپنے نکاح میں لے کہ رواہے تجھ کو سوائے سب مسلمانوں کے۔

کس واسطے خدا نے صرف محمد صاحب پر ان سب عورتوں کا جن کا ذکر ہوا حلال کیا اور کیا باعث ہے کہ اور لوگوں کو تین تین چار چار عورتوں کا حکم ہو اور محمد صاحب جتنی چاہیں کر لیں۔ سب لوگوں کو معلوم ہے کہ نبی اپنی امت میں نیکیوں کا نمونہ ہوتا ہے لیکن محمد صاحب اس بات میں نمونہ تھے۔ قرآن میں لکھا ہے کہ جو آدمی دین کی راہ میں لڑتا ہے اس کو بڑا ثواب ہوتا ہے۔ (سورہ نساء ۷۷ آیت) میں لکھا ہے

فَلْيُقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ ۗ وَمَنْ يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا

یعنی جو چاہیں لڑیں اللہ کی راہ جو لوگ بیچتے ہیں دنیا کی زندگی آخرت پر اور جو کوئی لڑے اللہ کی راہ میں پھر مارا جائے یا غالب ہوئے ہم دیں گے اس کو بڑا ثواب۔

جب ہم یہ دلیل محمدیوں کے آگے پیش کرتے ہیں اور ان سے پوچھتے ہیں کہ کیا جہاد کرنا واجب ہے تو یہ حجت پیش کرتے ہیں کہ کیا خدا تعالیٰ نے حضرت موسیٰ کو کنعانیوں کے مار ڈالنے کا حکم نہیں دیا۔ اس کا جواب یہ ہے کہ گنہگاروں کو سزا دینی خدا تعالیٰ کے اختیار میں ہے۔ جس طرح چاہے وہ سزا دیوے خواہ آگ سے جیسا حضرت ابراہیم کے زمانہ میں ہوا، خواہ طوفان سے جیسا کہ نوح کے زمانے میں تمام دنیا کو پانی سے برباد کیا، خواہ بذریعہ شمشیر کے جیسا کہ حضرت موسیٰ کے زمانہ میں ہوا۔ مگر اس کا مطلب اور ہے اور یہ حکم دینا کہ جہان کے آخر تک دین کے لئے لڑو اور کافروں کا قتل کرو۔ یہ اور بات ہے اور خدا تعالیٰ نے حضرت موسیٰ کو یہ حکم نہیں دیا تھا کہ لوگوں کو مار مار کر یہودی کرو بلکہ اس نے اسے بھیجا کہ اس قوم کی شرارت کی سزا نہیں دے۔ اگر کسی کو اس بات پر شک ہو تو (پیدائش ۱۵ باب) دیکھے اس میں لکھا ہے کہ خدا نے ابراہیم کو فرمایا کہ تیری نسل اجنبی ملک مسافر ہوگی اور ان کی خدمت کرے گی اور وہ اس پر (۴۰۰) چار سو برس تک ظلم کریں گے لیکن چوتھی پشت وہ اس ملک میں یعنی کنعان میں پھر آئیں گے کیونکہ امور یوں کے گناہ پورے نہ ہوئے۔ یہ لوگ ایسے شریر تھے کہ شرارت میں ضرب المثل ہو گئے تھے دیکھو (۱۔ سلاطین ۱۱:۲۱)۔ محمدی جانتے ہیں کہ انجیل توریت کے بعد آئی اور قرآن انجیل کے بعد لکھا گیا اور وہ یہ بھی جانتے ہیں کہ پچھلی کتاب پہلی کتاب سے اچھی ہوتی ہے نہیں تو کیا فائدہ اور ہم بخوبی جانتے ہیں کہ انجیل توریت سے کئی ایک باتوں میں بہتر ہے قرآن کو انجیل سے بہتر ہونا چاہئے تھا۔ کیونکہ یہ انجیل کے بعد لکھا گیا اور نہ اس کا کیا فائدہ۔ اس لئے اس کا انجیل سے مقابلہ کرنا ضروری ہے نہ کہ توریت سے پھر عیسیٰ نے حکم دیا کہ تمام دنیا میں جا کر انجیل کی منادی کرو۔ سب لوگوں سے میل کرو اور ان کے خیر خواہ ہو۔ اپنے دشمنوں سے محبت کرو ان کے قصوروں کو معاف کرو ان کے لئے دعا مانگو برائی کے بدلے برائی نہ کرو لیکن نیکی کر کے برائی پر غالب آؤ۔ محمد صاحب کہتے ہیں کہ دین کے واسطے اور لوگوں سے لڑو۔ کیا خدا کے مذہب کو بذریعہ تلوار کے پھیلانا کبھی اچھا ہوتا ہے۔ اگر دو قومیں دین کے لئے لڑیں تو یہ ثابت ہوگا کہ ایک زور آور ہے اور دوسری کمزور نہ کہ زور آور کا دین خدا کی طرف سے ہے۔ اگر محمدی دین کے واسطے اور لوگوں کو مارنا بہتر سمجھتے ہیں تب اور لوگ اپنے دین کے واسطے محمدیوں کو مارنا بہتر کیوں نہ سمجھیں گے۔ اگر عیسائی محمدیوں کو کہیں کہ عیسائی دین قبول کرو نہیں تو ہم تم کو قتل کریں گے تو محمدی کہیں گے کہ ہاں یہ بات درست ہے تمہارے لئے ثواب ہوگا۔ اس مقام میں ایک مثل یاد آئی ہے کہ ایک دہقان نے ایک قاضی کے پاس جا کر عرض کی کہ صاحب میرے بیل نے آپ کے بیل کو مار ڈالا ہے۔ قاضی نے فرمایا کہ اس کا دام ادا کرو۔ دہقان نے کہا کہ نہیں صاحب بھول گیا۔ آپ کے بیل نے میرے بیل کو مار ڈالا ہے۔ قاضی بولا یہ بالکل اور بات ہے اس پر سوچنا چاہئے۔

اسی طرح محمدی سمجھتے ہیں کہ اگر ہم کسی کو مذہب کے لئے مار ڈالیں تو ثواب ہے اور اگر اور کوئی مذہب کے لئے ہم کو قتل کرے تو خراب اور ناصواب ہے۔ پھر یہ بھی سمجھو کہ اگر جہاد ہو تو جو سچے دین دار ہیں وہ اپنے دین کے واسطے اپنی جان دیں گے اور جو خام بے ایمان ہیں ڈر سے اپنے دین کو چھوڑ دیں گے۔ پس کیا خدا جس کا نام حق ہے پسند ہوگا کہ سچے دین دار مارے جائیں اور کچے مکار زندہ رہیں۔ پھر اگر کوئی بے ایمان قتل کیا جائے تو اس کو فرصت توبہ کی نہ ملے شاید وہ زندہ رہتا تو توبہ کرتا۔ جیسے پولس کہ دیر تک عیسائیوں پر ظلم کرتا رہا آخر کو توبہ کر کے حواری بن گیا۔ اگر سب لوگ اس بات

پر جو مسیح نے فرمائی غور کریں تو کیا اچھی بات ہو یعنی جیسا تم چاہتے ہو کہ اور لوگ ہم سے کریں تم بھی ان سے ویسا ہی کرو۔ دیکھو اگر ایک فوج جس میں ہزار ہالالچی شہوتی اور متعصب ہیں۔ کسی ملک میں داخل ہو اور لاکھوں آدمیوں کو مار ڈالے جیسے نادر شاہ کے وقت دہلی میں ہوا اور ان کے مال و اسباب کو لوٹ لے اور ان کی عورتوں کو زبردستی سے پکڑ لے جائے تو کیا یہ سب خدا کے حکم سے ہوا۔ پھر اگر ایک قوم پر ظلم و تعدی کرنا واجب جانے تو دنیا کا کیا حال ہو گا سب نیست و نابود ہو جائی گی۔ انجیل میں خدا کیسار جیم اور مہربان پایا جاتا ہے باپ باپ کہہ کر پکارا جاتا ہے محبت کا چشمہ ظاہر ہوتا ہے بلکہ اس نام ہی محبت ہے لیکن قرآن سے اس قدر محبت ظاہر نہیں ہوتی جس قدر انجیل میں سے پائی جاتی ہے۔ اگرچہ خدا تعالیٰ کا نام اکثر مقام میں رحمان اور رحیم لکھا گیا ہے تو بھی قرآن کے پڑھنے سے معلوم ہوتا ہے کہ خدا بے ایمانوں کے مار ڈالنے کے لئے بار بار حکم دیتا ہے اور ان کی تکلیف سے خوش ہوتا ہے۔ کوئی شخص ایسا نہیں جس کا بیٹا اپنے گھر کو چھوڑ کر کسی دوسرے گھر میں چلا جائے اور وہ اپنے دوسرے بیٹے کو جو اس کے پاس ہو کہے کہ جا اور اس کو مار ڈال مگر یہ کہ اپنے بھائی کو محبت اور پیار سے لے آ۔ اسی طرح خداوند تعالیٰ فرماتا ہے کہ اگر کوئی شخص بے راہ ہو تو اس کو محبت اور الفت سے راہ پر لاؤ اور خدا نے حزقی ایل نبی کی معرفت فرمایا کہ مجھے اپنی حیات کی قسم ہے کہ شریر کے مرنے میں مجھے کچھ خوشی نہیں بلکہ اس میں ہے کہ شریر اپنی راہ سے باز آئے۔ مگر قرآن میں بہت سی جگہ دوزخ کا ذکر اسی طرح سے کیا گیا ہے جس سے معلوم ہوتا ہے کہ قرآن کا مصنف کافروں کے دوزخ میں جانے سے نہایت خوش ہوتا ہے اور ذرا بھی افسوس نہیں کرتا۔ انجیل میں لکھا ہے عیسیٰ نے فرمایا کہ میری بادشاہت اس جہان کی نہیں اگر میری بادشاہت اس جہان کی ہوتی تو میرے بندے لڑتے لیکن میری بادشاہت اس جہان کی نہیں۔ پھر اس نے ایمانداروں اور بے ایمانوں کو گیہوں اور کڑوے دانے کی مثال دی کہ کہا کہ دونوں فصل تک یعنی قیامت تک رہنے دو کیونکہ جب تم کڑوے دانے اکھاڑو گے شاید گیہوں کو بھی اکھاڑ دو گے اور جب عیسیٰ کو لوگوں نے صلیب پر کھینچا اور ہر طرح کی بے عزتی کی تو اس نے خدا تعالیٰ سے دعا مانگی کہ اے باپ ان کو معاف کر کیونکہ ان کو معلوم نہیں کہ کیا کرتے ہیں اور وہ جانتا تھا کہ میری موت کے بعد خدا ان کو اور ان کے شہر کو برباد کرے گا تو جس وقت وہ اس کے قتل کے درپے تھے اس نے ان پر افسوس کر کے کہا اے یروشلیم اے یروشلیم تو جو نبیوں کو قتل کرتا ہے اور انہیں جو تجھ پاس بھیجے گئے پتھر اؤ کرتا ہے میں نے کتنی بار چاہا کہ تیرے لڑکوں کو مرغی کی طرح اپنے پروں کے تلے جمع کروں پر تم نے نہ چاہا۔ تمام صحائف انبیا اور انجیل سے ظاہر ہے کہ خدا لوگوں کی برائی نہیں چاہتا بلکہ وہ چاہتا ہے کہ تمام لوگ توبہ کر کے نجات پائیں۔ کاش محمدی قرآن کا انجیل سے مقابلہ کر کے دریافت کریں کہ ان دونوں میں سے کس میں خدا کی محبت پائی جاتی ہے۔ قرآن سے یہ بھی معلوم ہوتا ہے کہ اس کا مصنف علم سے بھی واقف نہ تھا۔ (سورہ کہف ۸۳-۸۶ آیت) ملا خطہ فرمائی۔

وَيَسْأَلُونَكَ عَنِ الْقُرْنَيْنِ ۗ قُلْ سَأَتْلُوا عَلَيْكُمْ مِنْهُ ذِكْرًا إِنَّا مَكْنَالُهُ فِي الْأَرْضِ وَ
 آتَيْنَاهُ مِنْ كُلِّ شَيْءٍ سَبَبًا فَاتَّبَعِ سَبَبًا حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ
 وَوَجَدَ عِنْدَهَا قَوْمًا

یعنی اور تجھ سے پوچھے ہیں ذوالقرنین کہہ اب پڑھتا ہوں تمہارے آگے اس کا کچھ مذکور ہم نے اس کو جمایا تھا ملک میں اور دیا تھا ہر چیز کا اسباب پھر پیچھے پڑا ایک اسباب کے یہاں تک کہ پہنچا جب سورج ڈوبنے کی جگہ پایا کہ وہ ڈوبتا ہے ایک دلدل کی ندی میں اور پائی اس کے پاس ایک قوم۔ یعنی وہ لوگ جو تاریخ اور جغرافیہ سے واقف ہیں جانتے ہیں کہ ذوالقرنین یعنی سکندر اعظم کے ملک کے مغرب طرف رومیوں کا ملک واقع تھا اور سکندر اعظم رومیوں کے ملک میں کبھی داخل نہیں ہوئے۔ لیکن وہ جوانی کے وقت مشرق کی طرف آکر پنجاب تک پہنچا اور یہاں سے پھر پیچھے لوٹ کر

بابل تک جو دریائے فرات پر ہے جا کر کے (۳۳) سال کی عمر میں مر گیا۔ یہ سب باتیں یونانی تواریخوں سے جو آج تک موجود ہیں اور یورپ کے تمام کالجوں میں پڑھائی جاتی ہیں ثابت ہوتی ہیں۔ پھر ان آیتوں میں سورج کا دلدل کی ندی میں ڈوب جانے کا ذکر ہے اور واضح ہو کہ یونان کی مغرب کی طرف اٹلی جس کا دارالسلطنت روم ہے، ہسپانیہ، پرتگال وغیرہ ملک واقع ہیں اور ان ملکوں کے ہجرت کی طرف اٹلینٹک یعنی بحر اوقیانوس ہے اور اس سمندر کے مغرب کی طرف امریکہ جس کو نئی دنیا بھی کہتے ہیں واقع ہے۔ اس ملک کو کلمبس نے جہاز پر سوار ہو کر (۳۸۳) برس ہوئے ہیں کہ ظاہر کیا اسکندر اعظم کے وقت کسی کو معلوم نہ تھا کہ کوئی ایسا جزیرہ کہیں ہے۔ میں اسی ملک کا باشندہ ہوں اور جب میں وہاں تھا سورج کو آسمان پر دیکھتا تھا جیسا کہ اب پنجاب دیکھتا ہوں کبھی دلدل میں ڈوبتے ہوئے اس کو نہیں دیکھا۔ اگر مصنف قرآن علم جغرافیہ سے واقف ہوتا تو کبھی نہ کہتا کہ سورج دلدل میں ڈوب جاتا ہے۔ اگر کوئی جواب دیوے کہ عام محاورہ ہے کہ سمندر میں سورج ڈوب جاتا ہے جیسا معلوم ہوتا ہے مگر تو جہہ یہاں درست نہیں ہوتی کیونکہ اس آیت میں لکھا ہے کہ ذوالقرنین سورج کے ڈوبنے کی جگہ پہنچا پایا کہ سورج ایک دلدل کی جگہ میں ڈوبتا ہے۔ اس سے معلوم ہوتا ہے کہ مصنف نے بیان کیا کہ سورج رات کے وقت کہاں چلا جاتا ہے اور وہ جگہ ہے ایک دلدل جیسا کہ ہندو کہتے ہیں کہ سورج سمیر پربت کے پیچھے چلا جاتا ہے۔ مگر یہ دونوں کی تقریر صاف غلط ہے۔ پھر (سورہ بنا آیت)

الْمَنْجَعِلِ الْأَرْضِ مِهْدًا ۝

یعنی ہم نے نہیں بنائی زمین کچھونا۔

اور (سورہ لقمان ۱۰ آیت)

خَلَقَ السَّمَوَاتِ بِغَيْرِ عَمَدٍ تَرَوْنَهَا وَ أَلْقَى فِي الْأَرْضِ رَوَاسِيَ أَنْ تَمِيدَ

یعنی بنائے آسمان بن ٹیکلی اسے دیکھتے ہو اور ڈالے زمین پر بوجھ کہ تم کو لے کر جھک نہ پڑے۔

ان آیتوں سے معلوم ہوتا ہے کہ زمین پانی پر واقع ہے۔ اگر زمین پانی پر کھڑی ہے تو پانی کس پر کھڑا ہے اور اگر پانی کے نیچے کوئی چیز ہے تو اس چیز کی اٹھانے والی کون شے ہوئی۔ اگر ہندوستان کا کوئی باشندہ دریافت کرنا چاہے کہ آیا زمین گول ہے کہ نہیں اور اس کے نیچے کی طرف یا اوپر کی طرف کیا چیز ہے جس نے اس کو اٹھایا ہے تو وہ پہلے لمبائی کو جائے وہاں اس کو ایسے جہاز ملیں گے جو اس کو سیدھا لے جا کر انگلستان پہنچا دیوں گے اور انگلستان سے اس کو ایسے جہاز دستیاب ہوں گے جو اس کو سیدھا امریکہ میں لے جائیں گے اور ریل اس ملک کے مشرق سے مغرب تک پہنچائیں گی پھر وہاں سے جہاز پر چڑھ کے چین میں آجائے گا اور چین سے پھر جہاز میں سوار ہو کر کلکتہ میں پہنچ جائے گا پھر ریل اس کو کلکتہ سے دہلی یا لاہور کسی اور شہر میں کہ جہاں سے وہ پہلے چلا تھا پہنچائے گی پھر بخوبی اس کو معلوم ہو جائے گا کہ دنیا کے نیچے اور اوپر کی طرف کیا ہے ہموار یا بالکل گول ہے اور جیسا سورج خدا کی قدرت سے بغیر کسی سہارے کے قائم ہے ویسے ہی زمین قائم ہے۔ یورپ اور امریکہ کے جہاز سب سمندروں میں ہمیشہ پھرتے رہتے ہیں اور اکثر مسافر بھی سوار ہو کر تمام دنیا کے چاروں طرف آتے جاتے ہیں۔ مگر آج تک کوئی شخص دم نہ مار سکا کہ زمین کے اوپر کی طرف یا نیچے کی طرف کوئی چیز ہے جس نے اس کو اٹھا رکھا ہے۔ محمدی اکثر یہ بھی کہتے ہیں کہ زمین پہاڑوں کے ذریعے سے جو مینوں کا کام دیتے ہیں۔ ایک جگہ ٹکی ہوئی ہے یعنی ایک جگہ قائم کی گئی ہے اور (سورۃ النبا آیت ۶-۷)

أَلَمْ نَجْعَلِ الْأَرْضَ مِهْدًا ۖ وَالْجِبَالَ أَوْتَادًا

یعنی ہم نے نہیں بنائی زمین بچھونا اور پہاڑ میخیں

اگر وہ پہاڑوں کو خوب غور کر کے دیکھیں تو ان کو واضح ہو کہ پہاڑ میخیں نہیں ہیں مگر زمین کے حصے ہیں جو زمین کی اندرونی گرمی کے سبب اوپر ہو گئے ہیں کیونکہ وہ پتھر جو زمین کے نیچے پائے جاتے ہیں اسی قسم کے پتھر پہاڑوں پر پائے جاتے ہیں اور اکثر چیزیں فائدہ مند مثل لوہا تانبہ وغیرہ کے پہاڑوں میں پائے جاتے ہیں جو میدان میں نہیں ملتی کیونکہ وہ زمین کے اندر ہیں آگ کے زور سے باہر آتے ہیں یہ وہی زور ہے جس سے ریل چلتی ہے اور اسی سبب زلزلہ آتا ہے یہ بھی واضح ہو کہ دنیا میں آج تک کئی ایسے پہاڑ ہیں کہ جن سے بہت جوش مار کر آگ نکلتی ہے۔ مثلاً آفنا و سو و کس، ہینکلا، سٹرام بولی یورپ میں اور کوٹو پیکیسی جنوبی امریکہ میں اس سے بخوبی معلوم ہوتا ہے کہ پہاڑ میخیں کبھی نہیں ہو سکتے صرف زمین کی اندرونی گرمی سے اوپر ہو گئے ہیں۔ پھر قرآن میں لکھا ہے کہ سات آسمان ہیں۔ لیکن اگر کوئی شخص جو پہاڑ سے تیس چالیس کوس کے فاصلے پر رہتا ہو پانی برسنے کے بعد فجر کے وقت جب آسمان صاف ہو پہاڑ کی جانب نظر کرے تو پہاڑ اس کو خوب نظر آئے گا اور معلوم ہو گا کہ آسمان پہاڑ کی پچھلی طرف واقع ہے لیکن اگر دو تین گھنٹے کے بعد پھر دیکھیں تو معلوم ہو گا کہ آسمان پہاڑ سے اس طرف ہے اور پہاڑ بالکل معلوم نہیں ہوتا اور اگر کوئی شخص سفر کرے تو اس کو آسمان چند کوسوں کے فاصلے پر زمین کے ساتھ ملا ہوا نظر آئے گا لیکن جب اس جگہ پر پہنچے اسی طرح آسمان اس کو آگے دکھائی دے گا جس طرح کہ پہلے دکھائی دیتا تھا اگر ہزار کوس تک جائے تو بھی آسمان اس کے آگے آگے چلے گا ان باتوں سے ثابت ہوتا ہے کہ آسمان صرف حد نظر ہے اور کچھ نہیں جب یہ حال ہے تو ہم کیوں کر مانتے ہیں کہ آسمان سات ہیں پھر قرآن میں لکھا ہے کہ سات زمینیں ہیں یہ بھی غلط ہے کیونکہ زمین حقیقت میں ایک ہی ہے اور نارنگی کی مانند گول ہے اور اس کی گولائی اور مقدار پر علم جہاز رانی موقوف ہے یعنی اسی سے جہاز چلتے ہیں اور دنیا کے ہر ایک سمندر میں بلکہ دنیا کے چاروں طرف پھرتے ہیں پاکیزگی کا ذکر بھی بہت سی جگہ آیا ہے لیکن اکثر تو صرف لیکن اکثر تو صرف بیرونی پاکیزگی یعنی ہاتھ منہ دھونے وضو کرنے اور حرام کھانے سے پرہیز کرنے کا ذکر ہے اگر کسی شخص نے اس پاکیزگی کا ذکر جو خدا کو پسند آتی ہے دیکھنا ہو تو (مرقس ۷: ۵-۶؛ ۱۴-۲۳) تک دیکھے فریسیوں اور فقہیوں نے عیسیٰ سے پوچھا کہ تیرے شاگرد بزرگوں کے حکم پر کیوں نہیں چلتے کہ وہ بن دھوئے ہاتھ سے کھاتے ہیں اس نے انہیں جواب میں کہا کہ یسعیاہ نے تم ریاکاروں کے حق میں کیا خوب نبوت کی ہے کہ یہ لوگ ہونٹوں سے میری بزرگی کرتے ہیں پر ان کے دل مجھ سے دور ہیں پھر اس نے سب لوگوں کو کہا کہ تم سب کے سب میری سنو اور سمجھو ایسی کوئی چیز نہیں جو آدمی میں داخل ہو کے اسے ناپاک کرے گی پر وہ چیزیں جو اس میں سے نکلتی ہیں وہی آدمی کو ناپاک کرتی ہیں اگر کسی کے کان سننے کے ہوں تو سننے اس کے شاگردوں نے اس سے اس تمثیل کے معنی پوچھے تب اس نے انہیں کہا کیا تم بھی ایسے نادان ہو اور نہیں جانتے ہو کہ جو چیز باہر سے آدمی کے اندر جاتی ہے اسے ناپاک نہیں کر سکتی اس لیے کہ وہ اس کے دل میں نہیں بلکہ پیٹ میں جاتی ہے اور وہاں سے خوراک کا تمام فضلہ پاخانہ میں جاتا ہے پھر اس نے کہا جو آدمی سے نکلتا ہے وہ آدمی کو ناپاک کرتا ہے کیونکہ اندر یعنی آدمی کے دل ہی سے برے اندیشے، زنا کاریاں، حرام کاریاں، قتل، چوریاں، لالچ، بدی، مکر، مستی، بد نظری، کفر، شیخی اور نادانی یہ سب بری چیزیں اندر سے نکلتی ہیں اور آدمی کو ناپاک کرتی ہیں۔ (متی ۵: ۳-۹) میں لکھا ہے کہ ”مبارک وہ جو دل کے غریب ہیں کیونکہ آسمان کی بادشاہت انہوں کی ہے۔ مبارک وہ جو غمگین ہیں کیونکہ وہ تسلی پائیں گے۔ مبارک وہ جو حلیم ہیں کیونکہ وہ زمین کے وارث ہوں گے۔ مبارک وہ جو راستبازی کے بھوکے اور پیاسے ہیں کیونکہ وہ آسودہ ہوں گے۔ مبارک وہ جو رحم

¹ - سات یہ لفظ دو اور معنوں پر مستعمل ہوتا ہے چنانچہ پیدائش کے پہلے باب میں لکھا ہے کہ خدا نے ستاروں کو آسمان کی فضا میں قائم کر رکھا۔ معلوم ہوتا ہے کہ یہ آسمان جہاں خدا کی حضوری ہے انجیل میں تیسرا آسمان کہلاتا ہے دیکھو (۲- کرنتھیوں ۱۲ باب)

دل ہیں کیونکہ ان پر رحم کیا جائے گا۔ مبارک وہ جو پاک دل ہیں کیونکہ وہ خدا کو دیکھیں گے۔ مبارک وہ جو صلح کرنے والے ہیں کیونکہ وہ خدا کے فرزند کہلائیں گے۔“ یہ بھی واضح ہو کہ عیسیٰ فریسی کاہنوں اور یہودی مولویوں کو بار بار ملامت کر کے کہتا تھا کہ تم پر افسوس کیونکہ تم ان سفید قبروں کی مانند ہو جو باہر سے سفید اور اندر سے مردوں کی ہڈیوں اور ہر طرح کی آلودگی اور میل سے معمور ہیں ویسے ہی تم لوٹ اور برائی سے بھرے ہوئے ہو اور تم رکابوں کو باہر سے صاف کرتے ہو لیکن اندر سے نہیں۔ پھر بیواؤں کے گھروں کو لوٹے ہو اور لوگوں کو فریب دینے کے لیے لمبی لمبی نمازیں پڑھتے ہو کئی ہزار محمدی ہیں جو جھوٹ بولتے ہیں اور ناپاک چیز سے پرہیز کرتے ہیں اور اگر کوئی جھوٹ بولے اور زنا کرے تو اس پر کچھ عیب نہیں لگاتے اور اگر حرام گوشت کھائے تو اسی وقت عیب لگاتے ہیں بلکہ قوم سے نکال دیتے ہیں۔ پس اگر ہاتھ منہ دھونے اور حرام گوشت سے پرہیز کرنے میں حقیقی پاکیزگی ہے تو قرآن درست اور صحیح ہے اور اگر حلیمی اور عفو اور خیر خواہی اور محبت میں حقیقی پاکیزگی ہے تو انجیل کی تعلیم درست اور خدا کی مرضی کے موافق ہے پھر قرآن میں حج کا ذکر بھی اکثر آیا ہے اور محمدی بھی حج کرنے کو بڑا ثواب سمجھتے ہیں۔ لیکن حضرت عیسیٰ نے اس سامری کو کیا عمدہ جواب دیا جب اس نے اسے پوچھا کہ ہم کس جگہ خدا کی بندگی کریں اس نے فرمایا کہ دیکھ وہ وقت آتا ہے اور اب بھی ہے کہ نہ تو اس پہاڑ پر جس پر سامری لوگ پرستش کرتے ہیں اور نہ بیت المقدس میں جہاں یہودی لوگ عبادت کرتے ہیں سچے پرستار پرستش کریں گے تم نہیں جانتے کہ تم کس کی بندگی کرتے ہو خدا روح ہے جو شخص روح اور سچائی سے بندگی کرتا ہے وہ خدا کی پرستش کرتا ہے اور قرآن میں معلوم ہوتا ہے کہ جو شخص لڑائی میں دشمن کو پیٹھ دکھائے یعنی بھاگ جائے وہ دوزخ میں ڈالا جائے گا۔ (سورہ انفال آیت ۱۵-۱۶)

يَا أَيُّهَا الَّذِينَ آمَنُوا إِذَا لَقَيْتُمُ الَّذِينَ كَفَرُوا زَحْفًا فَلَا تُولُوهُمْ الْأَدْبَارَ وَمَنْ يُؤَلِّمَهُ
يَوْمَئِذٍ دُبْرَكَ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِئَةٍ فَقَدْ بَاءَ بِغَضَبٍ مِّنَ اللَّهِ وَمَا لَهُ جَهَنَّمُ وَ
بُنْسُ الْمَصِيدِ

یعنی اے ایمان والو جب لڑو تم کافروں سے میدان جنگ میں تو مت دو ان کو پیٹھ اور جو کوئی پیٹھ دے اس دن مگر یہ کہ ہنر کرتا ہو لڑائی کا یا جاملتا ہے فوج میں سو وہ لے پھر غضب اللہ کا اور اس کا ٹھکانا دوزخ ہے اور کیا بڑی جگہ ٹھہرا
جب عیسیٰ کے شاگردوں نے اس سے پوچھا کہ خدا کی بادشاہت میں کون بڑا ہو گا اس نے کیا عمدہ جواب دیا ایک چھوٹا لڑکا بلا کے اس نے ان کے بیچ میں کھڑا کیا اور کہا میں تم سے سچ کہتا ہوں اگر تم لوگ توبہ نہ کرو اور چھوٹے لڑکوں کی مانند نہ بنو تو آسمان کی بادشاہت میں ہرگز داخل نہ ہوں گے۔
پس جو کوئی آپ کو اس بچے کی مانند چھوٹا جانے وہی آسمان کی بادشاہت میں سب سے بڑا ہو گا۔ دیکھو قرآن میں کیا لکھا ہے کہ بہشت میں بڑا بدلہ کون پائے گا
دیکھو (سورہ نساء آیت ۷۴)

وَمَنْ يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا

یعنی اور جو کوئی لڑے اللہ کی راہ میں پھر مارا جائے یا غالب ہوئے ہم دیں گے اس کو بڑا ثواب۔

اور سب لوگ جانتے ہیں کہ جو لوگ سپاہ گری کرتے ہیں وہ اکثر مغرور اور خون ریز اور سنگدل ہوتے ہیں کب ایسا ہو سکتا ہے کہ ایسے لوگ بہشت میں سب سے افضل ہوں یہ ہرگز نہیں ہو سکتا بلکہ جس کے دل میں دینداری اور خدا ترسی خدا اور انسان کی محبت موجود ہے وہ کبھی ایسی بات پر یقین نہ کرے

گا۔ قرآن میں رسومات کا بہت ذکر آتا ہے جو توریت سے نکالی گئی ہیں جیسے روزہ رکھنا وضو کرنا قربانی دینا وغیرہ لیکن ان رسموں کے اصل معنی اور فائدہ کا بیان کچھ نہیں اور نہ محمدی آج تک ان کا خاص مطلب جانتے ہیں۔ (سورہ بقرہ آیت ۱۸۵)

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَن شَهِدَ مِنْكُمُ الشَّهْرَ فَلْيَصُمْهُ

یعنی مہینہ رمضان کا جس میں نازل ہوا قرآن ہدایت واسطے لوگوں کے اور کھلی نشانیاں راہ اور فیصلہ پھر جو کوئی یہ مہینہ روزے رکھے فقط روزہ رکھنا بڑی بات نہیں بشرطیکہ ہم اس کے حقیقی معنی سمجھیں اور اس معنی کے مطابق روزہ رکھیں اول سمجھو کہ وہ غم کا نشان ہے نہ خوشی کا چنانچہ ایک دفعہ یوحنا کے شاگردوں نے عیسیٰ سے پوچھا کہ تیرے شاگرد روزہ کیوں نہیں رکھتے حالانکہ ہم اور فریسی سب روزہ رکھتے ہیں۔ عیسیٰ نے ان کو جواب دیا کہ جب تک دو لہا براتیوں کے ساتھ ہے وہ کس طرح روزہ رکھیں یعنی جب تک میں اپنے شاگردوں کے ساتھ ہوں وہ کیوں روزہ رکھیں جب میں چلا جاؤں گاتب وہ روزہ رکھیں گے۔ پس معلوم ہوا کہ وہ غم کا نشان ہے کیونکہ ماتم اور غم کے وقت لوگ کھانا چھوڑ دیتے ہیں مگر شادی کے وقت کوئی بھوکا نہیں رہتا۔ محمدیوں کی سمجھ میں قرآن کا ناخوشی کی بات تھی نہ غم کی پس جس مہینے میں قرآن آیا ہے اس مہینے میں کیوں روزہ رکھتے ہیں۔ پوشیدہ نہ رہے کہ روزہ سے یہ بھی مراد ہے کہ آدمی سب دنیاوی کاموں سے فراغت پا کر بندگی پر اپنا سارا دل لگائے اور اس سے کچھ ثواب کی امید نہ رکھنی چاہیے اور نہ یہ سمجھے کہ خدا ہماری تکلیف سے راضی ہوتا ہے بلکہ ہماری خوشی چاہتا ہے جب ہم روزہ رکھ کے خدا کی بندگی پر دل لگاتے ہیں تو روحانی خوشی زیادہ تر حاصل ہوتی ہے پھر جو لوگ سارا دن بھوکا رہتے ہیں اور تمام رات اپنی نفسانی خواہشوں کو پورا کرتے ہیں ان کو روزہ سے کیا فائدہ اس سے معلوم ہوتا ہے کہ قرآن کا مصنف روزہ کا حقیقی مطلب اور فائدہ نہیں سمجھتا تھا پھر قرآن میں حکم ہے کہ قربانی دو اور توریت میں بھی حکم ہے لیکن جب یہودی اس کو ثواب جاننے لگے تو خدا نے ان سے کہا کہ تمہاری قربانیوں کی کثرت سے کیا فائدہ میں بیلیوں اور لیلوں اور بکروں کے خون سے خوش نہیں اور پھر وہ جو لیلے چڑھاتا ہے ایسا ہے جیسا کتے کا سر کاٹ ڈالتا ہے (یسعیاہ ۱۰: ۱۵-۱۶: ۳) میں ہے اور انجیل سے معلوم ہوتا ہے کہ خدا نے یہودیوں کو قربانیاں چڑھانے کا حکم اس لیے دیا کہ ہمیشہ وہ اس وعدہ کا یاد کریں جو اس نے مسیح کے حق میں کہا تھا کہ وہ آئے گا اور تمہارے گناہوں کے واسطے قربان ہوگا اور جب عیسیٰ دنیا میں آیا تو یوحنا نے اس کو اپنے طرف آتے دیکھ کر کہا کہ دیکھو خدا کا لیللا جو دنیا کے گناہ اٹھالے جاتا ہے (یوحنا ۱: ۲۹)۔ اس فائدہ مند تعلیم کے برخلاف محمدی سمجھتے ہیں کہ قربانی دینا ثواب ہے اور نہیں جانتے اس کا مطلب یا فائدہ کیا ہے اور نہ قرآن میں ان باتوں کا بیان ہے جس طرح یہودی نہا کے خدا کی بندگی کرتے تھے۔ محمدی وضو کر کے کرتے ہیں اصل مطلب کو نہیں سمجھتے کہ ہاتھ منہ اور بدن دھونے سے کیا فائدہ ہے اگر کوئی انجیل کو مطالعہ کرے تو اس کو معلوم ہوگا کہ اس کے حقیقی معنی کیا ہیں (متی ۱۱: ۳) میں لکھا ہے کہ ”یوحنا نے کہا کہ میں تم کو توبہ کے لیے پانی سے پیتسمہ دیتا ہوں لیکن وہ مجھ سے روز آ رہے۔ میں اس کی جوتیاں اٹھانے کے لائق نہیں۔ وہ تم کو روح القدس اور آگ سے پیتسمہ دے گا۔“ ان تمام تر بیانات کی روشنی میں ذی عقل شخص خود ہی فیصلہ کر سکتا ہے کہ کوئی کتاب مستند ہے اور کوئی شخصیت خدا کی طرف سے ہے۔ خداوند کسی کی ہلاکت نہیں چاہتا اگر کوئی لاعلمی میں موت کے گھاٹ اترتا ہے تو بات اور ہے اور اگر کوئی علم رکھتے ہوئے بھی ہلاکت کا پھندا اپنے گلے میں پہنتا ہے تو وہ صاحب عقل نہیں ہے۔